

# جمیل احمد عدیل کے افسانوں میں مابعد الطبیعیاتی عناصر کا مطالعہ

(منتخب افسانوں کے حوالے سے)

مقالہ برائے ایم۔ فل (اردو)

مقالہ نگار:

عظمیٰ کوثر



نیشنل یونیورسٹی آف ماڈرن لینگویجز، اسلام آباد

اکتوبر، ۲۰۱۹ء

# جمیل احمد عدیل کے افسانوں میں مابعد الطبیعیاتی عناصر کا مطالعہ

(منتخب افسانوں کے حوالے سے)

مقالہ نگار:

عظمیٰ کوثر

یہ مقالہ

ایم۔ فل (اردو)

کی ڈگری کی جزوی تکمیل کے لیے پیش کیا گیا

فیکلٹی آف لینگویجز

(اردو زبان و ادب)



نیشنل یونیورسٹی آف ماڈرن لینگویجز، اسلام آباد

اکتوبر، ۲۰۱۹ء

## مقالے کے دفاع اور منظوری کا فارم

زیر دستخطی تصدیق کرتے ہیں کہ انہوں نے مندرجہ ذیل مقالہ پڑھا اور مقالے کے دفاع کو جانچا ہے وہ مجموعی طور پر امتحانی کارکردگی سے مطمئن ہیں اور فیکلٹی آف لینگویجز کو اس مقالے کی منظوری کی سفارش کرتے ہیں۔

مقالے کا عنوان: جمیل احمد عدیل کے افسانوں میں مابعد الطبیعیاتی عناصر کا مطالعہ

پیش کار: عظمیٰ کوثر رجسٹریشن نمبر: 1256/MPhil/Urd/F16

## ماسٹر آف فلاسفی

شعبہ: شعبہ اردو زبان و ادب

ڈاکٹر نعیم مظہر

نگران مقالہ

پروفیسر ڈاکٹر محمد سفیر اعوان

ڈین فیکلٹی آف لینگویجز

بریکڈیئر محمد ابراہیم

ڈائریکٹر جنرل

تاریخ:

## اقرارنامہ

میں عظمیٰ کوثر حلفیہ بیان کرتی ہوں کہ اس مقالے میں پیش کیا گیا میرا کام ذاتی ہے اور نیشنل یونیورسٹی آف ماڈرن لینگویجز اسلام آباد کے ایم۔ فل سکا لر کی حیثیت سے ڈاکٹر نعیم مظہر کی نگرانی میں مکمل کیا ہے۔ میں نے یہ کام کسی اور یونیورسٹی یا ادارے میں ڈگری کے حصول کے لیے پیش نہیں کیا ہے اور نہ آئندہ کروں گی۔

---

عظمیٰ کوثر

مقالہ نگار

نیشنل یونیورسٹی آف ماڈرن لینگویجز، اسلام آباد

## فہرست ابواب

صفحہ نمبر	عنوان
III	مقالے کا دفاع اور منظوری کا فارم
IV	اقرارنامہ
V	فہرست ابواب
VIII	Abstract
X	اظہار تشکر
باب اول: موضوع تحقیق کا تعارف اور بنیادی مباحث	
۱	الف۔ تمہید
۱	i۔ موضوع کا تعارف
۱	ii۔ بیان مسئلہ
۱	iii۔ مجوزہ موضوع پر ماقبل تحقیق
۲	iv۔ تحقیق کی اہمیت
۲	v۔ تحقیقی سوالات
۲	vi۔ تحقیقی طریقہ کار
۳	vii۔ پس منظری مطالعہ
۳	viii۔ نظری دائرہ کار
۳	ix۔ تحدید
۳	ب: مابعد الطبیعیات کا مفہوم اور مباحث
۹	ج: ہندی مابعد الطبیعیات

- د: اسلامی مابعد الطبیعیات ۱۳
- ر: اردو افسانے میں مابعد الطبیعیاتی عناصر ۱۶
- ہ- جمیل احمد عدیل کا تعارف ۳۰
- حوالہ جات ۳۶
- باب دوم: تصوف اور کائناتی وجود کے تناظر میں جمیل احمد عدیل کے افسانوں کا مطالعہ
- الف: تصوف اور زمان و مکاں کے حوالے سے ۴۰
- ب: وجودی اور کائناتی حوالے سے ۶۴
- حوالہ جات ۷۸
- باب سوم: علامت تجرید اور اساطیری تناظر میں جمیل احمد عدیل کے افسانوں کا مطالعہ
- الف: مافوق الفطرت عناصر علامت اور تجرید کے حوالے سے ۸۲
- ب: اساطیری اور طلسماتی حوالے سے ۱۰۲
- حوالہ جات ۱۲۶
- باب چہارم: جمیل احمد عدیل کا منتخب افسانہ نگاروں سے تقابل (مابعد الطبیعیاتی عناصر کے حوالے سے)
- الف: جمیل احمد عدیل کے افسانوں میں مابعد الطبیعیاتی عناصر (اجمالی جائزہ) ۱۳۱
- ب: منتخب افسانہ نگاروں سے تقابل مابعد الطبیعیات کے تناظر میں ۱۴۷
- ۱۴۷ -i حامد سراج
- ۱۵۱ -ii محمد حمید شاہد
- ۱۶۱ -iii مظہر الاسلام
- ۱۶۷ - حوالہ جات

	باب پنجم: ما حصل
۱۷۱	الف: مجموعی جائزہ
۱۷۵	ب: نتائج
۱۷۶	ج: سفارشات
۱۷۸	د- کتابیات

# Abstract

## **Title:**

Study of Metaphysical Element in Jameel Ahmad Adeel's fictions  
(with reference of selected fiction)

## **Abstract:**

The thesis has been divided into five chapters to study the Metaphysical element in Jameel Ahmad Adeel & fiction (with reference of reflected fiction). The first chapter "Topical Research and Basic Discussions" in which define the concept of metaphysic. In Phrase of metaphysic Hindi & Islamic meta physics is reviewed. Take a view of metaphysical element in Urdu short stories 1901 to date. Introduction of Jameel Ahmad Adeel is also included in 1<sup>st</sup> chapter.

Title of 2<sup>nd</sup> Chapter is under the title of "Study of Jameel Ahmad Adeel Fiction in the prospect of Mysticism s cosmic frame. His stories are reviewed with reference of times space and mysticism in the first part of this chapter. In the 2<sup>nd</sup> Part discussion is based with reference of existence s cosmos.

Title of 3<sup>rd</sup> Chapter is "Study of Jameel Ahmad Adeel fiction in back ground of symbolism abstraction s Mythology". In this chapter metaphysical elements have been questioned such as supernatural elements. Symbolism s Mythology. What is mythology and how did Jameel has selected in his fiction? These elements have been discussed in the third chapter.

Chapter 4<sup>th</sup> title is "Comparison of Jameel Ahmad Adeel with selected fiction Writers (with reference to metaphysical elements)" In 1<sup>st</sup> Part of this Chapter a cursory review is made on



his stories. In Second Part Selected fiction Writers Hamid Siraj, Muhammad Hameed Shahid, Mazhar Ul Islam has been compared with the fiction of Jameel Ahmad Adeel in prospect of metaphysical element.

Chapter 5<sup>th</sup> is about conclusion. After concluding results from these discussions some re recommendations are made.

## اظہارِ تشکر

مقالہ ہذا کی تکمیل کی ذمہ داری سے عہدہ براہونے کے لیے اللہ تعالیٰ کی شکر گزار ہوں۔ ڈاکٹر نعیم مظہر کی زیر نگرانی پایہ تکمیل تک پہنچنے والے مقالے میں ان کی حوصلہ افزائی اور رہنمائی شامل رہی۔ نمل کی صدر شعبہ اردو ڈاکٹر روبینہ شہناز، ڈاکٹر فوزیہ اسلم، ڈاکٹر رخشندہ مراد، ڈاکٹر محمود الحسن، ڈاکٹر نازیہ یونس، ڈاکٹر عنبرین تبسم، ڈاکٹر نازیہ ملک اور تمام اساتذہ کی مشکور ہوں جن کی معاونت سے یہ مقالہ پایہ تکمیل تک پہنچا۔

جمیل احمد عدیل کی مشفقانہ رہنمائی اور کتب کی فراہمی میں معاونت تحقیق کو آگے بڑھانے کا سبب بنی۔ ڈاکٹر شفیق آصف اور حامد سراج کی مقالے کی بہتری کے لئے گراں قدر مشوروں پر مشکور ہوں۔ والدین کے تعاون کی بدولت نمل میں آنے کا موقع ملا اور ان کی نیک تمناؤں اور دعاؤں کے طفیل مقالہ تکمیل کو پہنچا اپنے ہم جماعت حماد اللہ، امجد شبیر اور آمنہ حفیظ کی شکر گزار ہوں جنہوں نے میری ہمت بندھائی۔

میں محمد فضل الرحمن (اڑوڑ) کی بھی ممنون ہوں جنہوں نے انتہائی محنت کے ساتھ مختصر وقت میں بڑی محنت، لگن اور مہارت سے میرے اس مقالے کو کمپوز کیا۔

عظمی کوثر

## باب اول:

### موضوع تحقیق کا تعارف اور بنیادی مباحث

#### الف۔ تمہید

##### i. تعارف موضوع:

جمیل احمد عدیل کی افسانہ نگاری اپنے موضوعاتی تنوع کی بدولت جدید اُردو افسانے میں اہم مقام رکھتی ہے۔ اساطیری اور علامتی پہلو ان کے افسانوں میں جدید اور منفرد پہلوؤں کو اجاگر کرتے ہیں۔ مجوزہ تحقیقی مقالہ جمیل احمد عدیل کے افسانوں میں مابعد الطبیعیاتی عناصر کے مطالعے پر مبنی ہے۔ یہ عناصر تصوف، روحانیت، اساطیر اور علامت نگاری کی شکل میں موجود ہیں جن کو منتخب افسانوں کے مطالعے کی روشنی میں تلاش کیا گیا ہے۔

##### ii. بیانِ مسئلہ:

جمیل احمد عدیل کی ادبی مسافرت تیس سالوں پر محیط ہے ان کی افسانہ نگاری کے حوالے سے مختلف مقالے مختلف یونیورسٹیوں میں لکھے گئے ہیں وہ فکری اور فنی حوالے سے ہیں۔ ان کی تخلیقات میں محض تاثر قائم نہیں بلکہ فکر و فلسفہ موجزن ہے ان کا یہ فلسفہ اسلامی مابعد الطبیعیات سے جنم لیتا ہے جو کہ ان کو دیگر افسانہ نگاروں سے ممتاز کرتا ہے۔ اس لیے جمیل احمد عدیل کے افسانوں میں مابعد الطبیعیاتی جہت پر مزید تحقیق کی ضرورت محسوس کی گئی۔

##### iii. مجوزہ موضوع پر ماقبل تحقیق:

مجوزہ موضوع ”جمیل احمد عدیل کے افسانوں میں مابعد الطبیعیاتی عناصر کا مطالعہ“ پر اس سے قبل کوئی کام نہیں ہوا البتہ جمیل احمد عدیل کے حوالے سے کی گئی تحقیق میں ضمناً اس کا ذکر ہے۔

۱۔ ”جمیل احمد عدیل کی ادبی خدمات“ تحقیقی مقالہ برائے ایم فل، مقالہ نگار شرافت علی یونیورسٹی آف

سرگودھا

۲۔ ”جمیل احمد عدیل کی ادبی خدمات“ تحقیقی مقالہ برائے ایم فل، مقالہ نگار، سید طاہر طیب؛ بہاؤ الدین

زکریا یونیورسٹی آف ملتان

۳۔ ”جمیل احمد عدیل کے افسانوں کا اسلوبیاتی مطالعہ“ تحقیقی مقالہ برائے ایم فل، مقالہ نگار ضیا شاہد،  
یونیورسٹی آف لاہور

۴۔ ”جمیل احمد عدیل کے افسانوں میں فکری عناصر“ مقالہ برائے ایم فل، مقالہ نگار، عنبرین صابر، لیڈز  
یونیورسٹی لاہور

#### iv. تحقیق کی اہمیت:

جمیل احمد عدیل کی افسانہ نگاری کئی جہات پر مشتمل ہے۔ جمیل احمد عدیل کی فن افسانہ نگاری کے حوالے سے اب تک جتنا کام ہوا ہے وہ فکری اور موضوعاتی سطح پر تھا۔ تاہم ان کے افسانوں میں مابعد الطبیعیاتی عناصر خصوصی طور پر پائے جاتے ہیں اور اس امر کا تقاضا کرتے تھے کہ جمیل احمد عدیل کی افسانہ نگاری کا مابعد الطبیعیاتی عناصر کے تناظر میں جائزہ لیا جائے۔

#### v. تحقیقی سوالات:

۱۔ جمیل احمد عدیل کے افسانوں میں مابعد الطبیعیاتی عناصر مثلاً تصوف اور وجودیت کی کون کون سے جہات نکل کر سامنے آئی ہیں؟

۲۔ جمیل احمد عدیل نے اپنے افسانوں میں تجرید، علامت نگاری اور مافوق الفطرت عناصر کو کس طرح برتا ہے؟

۳۔ جمیل احمد عدیل کے ہم عصر افسانہ نگاروں کے ہاں مابعد الطبیعیاتی عناصر کس حد تک موجود ہیں نیز جمیل احمد عدیل کا ان سے موازنہ انہیں کیسے ممتاز کرتا ہے؟

#### vi. تحقیقی طریقہ کار:

مجوزہ موضوع پر تحقیق کے لیے پہلے سے تحقیق میں رائج دستاویزی طریقہ اختیار کیا گیا ہے اور درج ذیل پہلوؤں کو خاص طور پر سامنے رکھا گیا ہے۔

۱۔ جمیل احمد عدیل کی بنیادی کتب تک رسائی حاصل کی گئی ہے۔

۲۔ جمیل احمد عدیل کے فن پر لکھے گئے مقالہ جات اس سلسلے میں قابل توجہ سمجھے گئے۔

۳۔ معاصر ادبی جریدوں میں ان موضوع سے متعلقہ تحقیقی و تنقیدی مضامین سے استفادہ کیا گیا۔

۴۔ کتب خانوں سے شواہد کی جمع آوری کی گئی۔

## vii. پس منظری مطالعہ:

پس منظری مطالعہ میں جمیل احمد عدیل کے فن افسانہ نگاری کے حوالے سے لکھے گئے مقالہ جات کو لیا گیا ہے اس کے علاوہ اردو افسانے کی تنقیدی و تحقیقی کتب سے بھی استفادہ کیا گیا ہے۔ اس ضمن میں ڈاکٹر اعجاز راہی کی کتاب ”اردو افسانے میں علامت نگاری“ فریحہ نگہت کا مقالہ، ”اردو افسانے مابعد الطبعیاتی عناصر ۱۹۰۱ء تا حال“ کا مطالعہ کیا گیا ہے۔

## viii. نظری دائرہ کار:

میرے تحقیقی مقالے کا بنیادی موضوع جمیل احمد عدیل کے افسانوں میں مابعد الطبعیاتی عناصر کا جائزہ لینا تھا۔ اس سلسلے میں یہ بھی دیکھا گیا ہے کہ یہ عناصر کن کن صورتوں میں پائے جاتے ہیں؟ اور جمیل احمد عدیل کے ہم عصر افسانہ نگاروں کے ہاں یہ پہلو کس طرح موجود ہیں؟

## ix. تحدید:

تحقیقی مقالے میں جمیل احمد عدیل کے ابتدائی تین افسانوی مجموعوں ”موم کی مریم“، ”زرد کفن میں نخل ایمن“ اور ”بے خواب جزیروں کا سفر“ کے منتخب افسانوں کا جائزہ مابعد الطبعیاتی تناظر میں لیا گیا ہے۔

## ب: مابعد الطبعیات کا مفہوم اور مباحث:

مابعد الطبعیات جس کو انگریزی میں Meta Physics کہتے ہیں عربی زبان کا لفظ ہے اور عربی کی طرح ہی اردو میں اپنے لغوی اور اصطلاحی مفہوم رکھتا ہے۔ اردو، انگریزی، عربی، فارسی لغات اور انسائیکلو پیڈیا اور اس موضوع پر لکھی جانے والی کتب میں لفظ ”مابعد الطبعیات“ کی تعریف مختلف انداز میں کی گئی ہے۔ جسکی وجہ سے ایک طرف تو مابعد الطبعیات کے معانی میں بے انتہا وسعت پیدا ہوئی ہے تو دوسری طرف اس لفظ کے اصطلاحی مفہم کو پیچیدہ بنا دیا ہے لڈوگ ونگشٹائن کے مطابق:

”کسی بھی علم و فن کی تعریف کی بجائے اس علم کی اصطلاح کے استعمال (Use) پر غور کرنا چاہیے۔ کسی بھی لفظ کو عام زندگی میں جس طرح استعمال کیا جاتا ہے اس سے اس کے معانی متعین ہوتے ہیں اور اس کے مختلف استعمال سے اس کے معنی کی مختلف تہیں نکلتی ہیں۔“

مابعد الطبیعیات دو الفاظ کا مجموعہ ہے۔ مابعد اور طبیعیات مابعد کے معنی ہیں بعد کی چیز اور طبیعیات کے معنی علم موجودات اس طرح مابعد طبیعیات کا لغوی معانی علم موجودات کے بعد کی چیز کے ہیں۔

انگریزی زبان میں مابعد طبیعیات کے لیے Metaphysics کا لفظ مستعمل ہے۔ جو کہ دو Words Meta اور Physics کا مرکب ہے۔ Meta کے معانی beyond جبکہ Physics کا مطلب nature کے ہیں۔ چنانچہ Metaphysics کے معانی beyond the nature ہیں۔ یعنی ماورائے فطرت۔ مابعد طبیعیات اپنے معانی میں بے انتہا وسعت رکھتا ہے۔ کیونکہ مابعد طبیعیات کو ہم علم الہی بھی کہہ سکتے ہیں اور اس کو فلسفہ کے ہم پلہ کے طور پر بھی استعمال کرتے ہیں۔ غرض یہ کہ مابعد طبیعیات ایک علم و فن ہے جس کے اصطلاحی مفاہیم کو مصنفین نے اپنے انداز سے برتا ہے اور یوں مابعد طبیعیات کا دائرہ وسیع کیا ہے۔ مابعد طبیعیات کی اصطلاح بہت قدیم ہے اور تقریباً ۷۰ قبل مسیح میں روم میں اس کا استعمال ہوا۔ ارسطو کے کام کو مرتب کرتے ہوئے فلاسفر اینڈروکس مابعد طبیعیات کی اصطلاح استعمال کی۔ مابعد طبیعیات کی اصطلاح بہت قدیم ہے ۵۲۵-۴۸۰ صدی عیسوی میں بوٹس میں بھی یہ اصطلاح موجود تھی۔ ۷۰ قبل مسیح میں روم میں عظیم فلسفی اینڈروکس نے ارسطو کے کام کو مرتب کر کے باقاعدہ طور پر اس اصطلاح کو استعمال کیا۔

قاضی قیصر الاسلام کے مطابق ارسطو ہی وہ شخص ہے جس نے مابعد طبیعیات کی اصطلاح کو سب سے پہلے استعمال کیا ہے۔ اس ضمن میں وہ لکھتے ہیں۔

”بہی وہ پہلا شخص ہے جس نے ارسطو کے فلسفہ اولیٰ کو “مابعد طبیعیات” کے نئے عنوان سے موسوم کیا ہے۔ ارسطو کا فلسفہ دارصل، اصولوں کا ایک سیٹ ہے۔ یعنی ایسے اصول کہ جو طبیعیات کے بعد یا اس سے ماوراء مسائل کا موضوع بنتے ہوں۔ لہذا اینڈروکس نے ان اصولوں کو طبیعیات کے ‘مابعد’ (یونانی میں Ta Meta Ta Physika) آتے ہیں اور ارسطو کی تصانیف میں فلسفہ اولیٰ کے عنوان سے زیر بحث آتے ہیں، مابعد طبیعیات کے نئے نام موسوم کیا۔ چنانچہ افکار کی یہ قطعی ترتیب جسے فلسفے کے ایک شعبے کے طور پر زیر بحث لایا گیا ہے بعد میں اصطلاحاً..... مابعد طبیعیات کہلایا۔“

مابعد طبیعیات کو ”نظری علم“ بھی کہا جاتا ہے کیونکہ اسے فلسفے کی کے مترادف لیا جاتا ہے۔ مابعد طبیعیات کو جن ذیلی شاخوں میں منقسم کیا جاتا ہے وہ درج ذیل ہیں۔

## (۱) وجودیات Ontology

وجودیات: وہ علم ہے جو حقیقت سے مباحث کرتا ہے۔ مابعد الطبیعیات کے ماہر اول یونانی فلسفی ارسطو نے مابعد الطبیعیات کو علم وجودیات کے طور پر استعمال کیا ہے۔

“For Aristotle, Meta Physics was ontology, the study of being as being, a science that attempted to set down the common characters of everything that existed”<sup>3</sup>

افلاطون اور ارسطو کے دور میں مابعد الطبیعیات وجودیات کے معانی ہیں استعمال ہوا۔

## (۲) علمیات (Epistemology)

مابعد الطبیعیات کی اس شاخ میں حقیقت کے علم تلاش کیا جاتا ہے اور اس تک رسائی کیلئے عقل و وجدان کو کام میں لایا جاتا ہے۔

## (۳) کونیات (Cosmology)

کوسموس قدیم یونانی لفظ ہے جس کا مطلب ترتیب دینا۔ کائنات کیسے بنی؟ کس طرح وجود میں آئی؟ یہ سب سوالات کونیات کے زمرے میں آتے ہیں۔

**مختلف تعریفیں ”لغات، ڈکشنری اور انسائیکلو پیڈیا“ کی روشنی میں:**

**قاموس مترادفات:**

مابعد الطبیعیات (۱) مانوق العادت، مانوق فطرت (۲) الہیات۔ علم الہی<sup>۴</sup>

## فیروز لغات اردو جامع

وہ شے جو طبیعیات یا وجودات سے ماورا ہو..... وہ علم جو ہستی کو اس کی عینی شکل میں بیان کرنے کی

سعی کرتا ہے..... الہیات (Meta Physics)۔<sup>۵</sup>

**فرہنگ عامرہ:**

مابعد الطبیعیات۔ ما۔ لے۔ دط۔ طبی۔ عت سواى طبیعت، علم الہی<sup>۶</sup>

## قاموس الاصطلاحات:

مابعد الطبیعیات، علم ہستی، علم وجود، وحدانیت، الہیات کے

## قومی انگریزی اردو لغت:

”مابعد الطبیعیات Meta Physics الہیات: فلسفے کا وہ شعبہ جو بنیادی اصولوں بشمول وجودیات (علم الوجود) کونیات (علم کائنات) عملیات (نظریہ علم) پر بحث کرتا ہے۔ فلسفہ خاص طور پر نہایت تخمینہ اور باطنی قسم کا فلسفہ۔“<sup>۸</sup>

## فرہنگ اصطلاحات:

”مابعد الطبیعیات، علم ہستی، علم وجود، Meta Physics، وحدانیت، الہیات، علم الہی، علم اولی“<sup>۹</sup>

## ڈکشنری آف جنرل انفارمیشن:

### Meta Physics:

“That Branch of Science or Philosophy which deals or attempts to deal, with existence as such. It treats of that which underlies all phenomena, giving unity and meaning to the whole system of things in the realm of both mind and matter.”<sup>10</sup>

## ورلڈ بک ڈکشنری:

### Meta Physics

“1.The Branch of Philosophy that tries to explain reality and knowledge’s study of the real nature of things. Meta Physics includes epistemology (The



theory of knowledge), and cosmology (the study of the nature of reality) and cosmology (the theory of the origin of the universe and its laws).

2. The more abstruse or speculative division of philosophy, thought of as a unit.

3. Any process of reasoning, thought of as abstruse or extremely subtle [plural of earlier metaphysics, after the physics (referring to the orders of the works of Aristotle)]<sup>11</sup>

## روگش II نیو تھسارس:

Meta Physical also Meta Physics

1. Having no body, Form or Substance (1) Immaterial

2. Of, coming from, or relating to forces or beings that exist out side the natural world. (2) Supernatural.<sup>12</sup>

## کشف تنقیدی اصطلاحات:

”مابعد الطبیعیات کی حدود کے تعین میں خاصاً اختلاف ہے۔ بعض اوقات اسے فلسفہ کے مترادف کے طور پر استعمال کیا جاتا ہے۔ بعض اوقات اس سے الہیات مراد لی جاتی ہے۔ بعض اوقات اخلاقیات کو بھی مابعد الطبیعیات کے زمرے میں شامل کیا جاتا ہے۔ حقیقت یہ ہے کہ وہ تمام موضوعات و مسائل جو طبعی علوم کے دائرہ بحث سے خارج، طبعی فکر و نظر کی حدود سے ماوراء اور مشاہدہ و تجربہ کے احاطے سے باہر ہیں۔ مابعد الطبیعیات کے دائرے سے میں آتے ہیں۔“<sup>13</sup>

## کولنز انسائیکلو پیڈیا:

Metaphysics , branch of philosophy which deals with first Principles and seeks to explain the nature of being (ontology) Epistemology. (the study of the nature of knowledge) is a major part of most metaphysical system. <sup>14</sup>

## امریکان انسائیکلو پیڈیا

“Metaphysics, the division of philosophy which deals with first principles and the nature of reality.”<sup>15</sup>

## گریٹ سویٹ انسائیکلو پیڈیا:

The philosophical ‘Science’ that deals with the supersensible principles of being...

1. Aristotle himself referred to the Science set forth in these books as first Philosophy, Theology, or simply wisdom.
2. The philosophical method opposite to the dialectics and based on a quantitative understanding of development that rejects self development.<sup>16</sup>

## چیمبر زانسا ئیکلو پیڈیا:

“Metaphysics literally means, ‘after physics’ and the word takes its origin from the circumstance that Andronicus, editor of Aristoteles treatises, seems to have called the collection of treatises which succeeded the physical treatises in his edition, Meta ta oukia: that which succeeded the physics.”<sup>17</sup>

ڈاکٹر شفیق آصف کے مطابق:

”مابعد الطبیعیات فلسفہ و ادب کی ایک بنیادی اصطلاح ہے“ مابعد ”کا سادہ ترین مفہوم ”پرے“ یعنی beyond سے منطبق ہے۔“<sup>۱۸</sup>

مابعد الطبیعیات کے بارے میں مختلف ڈکشنریوں، لغات اور انسائیکلو پیڈیا کی تعریف سے یہ ثابت ہوتا ہے کہ یہ علم ادب و فلسفہ کا امتزاج ہے۔ اس علم میں الہیات بھی ہیں ماورائے فطرت و واقعات بھی اور فلاسفی بھی اور یہ علم حقیقت مطلق تک رسائی کا ذریعہ بھی ہے

## ج۔ ہندی مابعد الطبیعیات:

مابعد الطبیعیات کے وسیع دائرہ کار کا نہایت اہم شعبہ مذہب ہے۔ مذہب اور مابعد الطبیعیات میں گہرا ربط موجود ہے۔ شیخ عبدالواحد چکی نے گینوں کے مطابق

”در اصل دینیات اور مابعد الطبیعیات ایک ہی چیز کے دو نام ہیں۔ مابعد الطبیعیات اور مذہب دونوں میں مشترک موضوعات زیر بحث آتے ہیں۔ دونوں علت اولیٰ کے بارے میں گفتگو کرتے ہیں۔ خدا انسان، روح اور اخلاقیات جیسے عنوانات دونوں میں پائے جاتے ہیں۔ البتہ فرق یہ ہے کہ مابعد الطبیعیات کی بحث عقل و استدلال کی بنیاد پر ہوتی ہے اور مذہب کی بحث وحی ربانی کی روشنی میں۔“<sup>۱۹</sup>

مذہب مابعد الطبیعیات کا ایک پہلو ضرور ہے مگر مابعد الطبیعیات کو صرف مذہب سے تعبیر کیا جاسکتا ہے۔ کیوں کہ مذہب اور فلسفے کے تقابل میں یہ ضروری ہے کہ فلسفہ اور سائنس کا دائرہ جدھر ختم ہوتا ہے وہیں

سے مذہب کا دائرہ شروع ہوتا ہے۔ ہندی تصوف کا آغاز ویدوں کی صورت میں ہوتا ہے۔ ہندوستان میں آریائی تہذیب اپنی حیثیت مضبوط کر چکی تھی اس وقت ہندوؤں کا تمام ادب دیومالائی اور ویدوں میں مرتب ہو رہا تھا۔ ہندوؤں کے اس تمام آسمانی ادب کو ”سترونی“ کا نام دیا گیا ہے۔ ”سترونی“ میں تصوف پر مبنی افکار و خیالات موجود ہیں۔ جس میں مابعد الطبیعیاتی مسائل، وجودیت اور کائنات کے بننے جیسے مسائل موجود ہیں۔ ہندو مذہب میں ویدیں چار ہیں

۱۔ رگ وید ۲۔ یجر وید ۳۔ اتھرو وید ۴۔ سما وید

ویدوں کے مشہور دیوتا یہ ہیں۔ ویا، سوم، ہم، رو، اوشا، اگنی، اندر، سوریا۔ یہ تمام دیوتا کائنات میں موجود اہم امور میں سے ایک ایک فرض نبھا رہے ہیں۔ ہندی ویدوں میں سے ہر وید مزید ترین حصوں میں تقسیم ہے۔ جس کا پہلا حصہ سنگیت، دوسرا برہمن اور تیسرا اپنشد ہے۔ اپنشدوں میں تصوف موجود ہے۔ ڈاکٹر روبینہ ترین اپنشدوں کے بارے میں اپنے خیالات کا اظہار یوں کرتی ہیں۔

” اپنشدوں کی تعلیمات کا مرکزی نقطہ عرفان حقیقت ہے اور حقیقت سے مراد خدا ہے۔

عرفان حقیقت کا واحد ذریعہ عشق ہے۔ اپنشدوں میں توحید کا تصور نمایاں طور پر ملتا ہے۔

یہ بھی کہ کائنات اس ذات واحد کا مظہر ہے۔“<sup>۲۰</sup>

ہندی مذہب میں ”مہابھارت“ میں بھی خدائے واحد کی عبادت کے اشارے ملتے ہیں۔ ہنومان جی نے بھی سین جو مہابھارت کی جنگ کے رستم تھے ان کو اپنا درشن دیتے ہوئے قدیم ہند کے ساتن دھرم کی خصوصیت بتائیں اور کہا۔ ”اس جگ میں دھرم کا ناش نہیں ہوتا تھا۔ دیوتا وانو، گندھرب، کتھر، جکش، منش اور ابک پر شوتم بھگوان کی پوجا کرتے تھے۔“<sup>۲۱</sup>

اسی ادیوگ مہابھارت میں رشی سجات جی کا یہ بیان بھی وہد انیت (عقیدہ توحید) کے بارے میں ہے۔

” سجات جی بولے کہ برہم کاروپ کیا برن (بیان) کروں نہ پر تھی (زمین) میں ویسا ہے، نہ

آکاش (آسمان) میں نہ اس کا کوئی جسم ہے۔ نہ وہ سمندر میں ہے، نہ ستاروں میں، نہ بجلی میں

نہ بادل میں، نہ چندرمان آذ بکشتروں میں دکھائی دیتا ہے، نہ سورج میں، نہ اور کسی میں، کنتھو کا

روپ اپارینہ (بے مثل و بے حد) ہے۔“<sup>۲۲</sup>

شکر اچار یہ ہندی تصوف کے بانی ہیں ان کے صوفیانہ افکار کو، ”وید انیت“ کے نام سے جانا جاتا ہے۔

محمد اجمل خان لکھتے ہیں: ”ہندو فلسفہ کا بلند ترین تخیل فلسفہ ویدانت میں نظر آتا ہے۔ اور ”گیتا“ اسی فلسفہ کی تفسیر ہے۔ ویدانت اودیت یا وحدت وجود کی تعلیم دیتا ہے۔“<sup>۲۳</sup>

ویدانت ہندی تصوف میں انسان گیان کے ذریعے حاصل کر سکتا ہے۔ گیان سے پر میثور کو حاصل کہا جاتا ہے۔ اس سلسلے میں مزید وضاحت بھگوان بال گننادھر تلک جی مہاراج کے الفاظ سے ملتا ہے۔

”گیان کے معنی محض لفظی گیان یا محض دماغی فعل کے نہیں بلکہ ہر وقت اور ہر جگہ اس کے معنی پہلے دماغی علم حاصل کر کے پھر خواہشات پر فتح پا کر برہم ہو جانے کی حالت یعنی براہمی ستھنی کے ہیں۔۔۔ گیان ہو جانے سے انسان کو شش کرتا ہے اور کوشش کے طریق سے ہی آخر میں اسے وہ عنصر عظیم یعنی پر میثور حاصل ہو جاتا ہے۔“<sup>۲۴</sup>

اپنشدوں میں مابعد الطبعیاتی عناصر اور زندگی کے دوسرے حقائق کو کہاوتوں اور روایتوں کی شکل میں دکھایا گیا ہے۔ وید کے اشلوک، اپنشدوں کے سوتر اور بھگوت گیتا کی تحریریں ویدانتی نظریے کی حامل ہیں، مگر بعد میں کئی مابعد الطبعیاتی نظریات اس میں شامل ہو گئے اور ہندوؤں کا توحیدی عقیدہ ”ویدانت سوتر“ اس میں نمایاں ہو گیا۔

ہندو تئناخ پر مکمل یقین رکھتے ہیں۔ عقیدہ تئناخ کی رو سے انسان موت کے عمل سے جب گزرتا ہے تو فنا ہونے کی بجائے نئے روپ میں جنم لیتا ہے۔ دوسرے جنم کی کیفیت اس انسان کے سابقہ اعمال پر ہوتی ہے۔ اچھے اعمال والا انسان اگلے جنم میں اعلیٰ ذات اور اعلیٰ منصب خاندان میں پیدا ہو گا جبکہ بری صفات کا حامل جانور کی صورت میں جنم لے گا۔

”مسئلہ آواگون ہندو متھالوجی کا ایک اہم ترین عقیدہ ہے۔ اس کے مطابق جب کوئی انسان مر جاتا ہے تو اس کی روح نہ صرف کسی اور انسانی وجود میں داخل ہو جاتی ہے بلکہ وہ اپنے کرموں کے عوض کیڑے مکوڑوں جانوروں اور درختوں میں بھی چلی جاتی ہے اور نہ جانے کتنے جسموں میں اس طرح ماری ماری بھٹکتی رہتی ہے۔“<sup>۲۵</sup>

ہندی دیومالا میں زمان و مکان کے لیے ”کال“ اور مکان کے لیے ”ویش“ جیسے الفاظ استعمال کیے جاتے ہیں۔ مکان کے لیے سکبھ کا لفظ بھی کہیں کہیں استعمال کیا گیا ہے۔ اساطیر میں زماں و مکان کے حوالے سے تصورات پائے جاتے ہیں۔

۱۔ خطی ۲۔ دائروی

خطی تصور میں آغاز سے انجام دو نقطوں کے درمیان پھیلے ہوئے خط کی طرح ہے۔ خطی تصور میں یہ بیان کیا جاتا ہے کہ زندگی صرف ایک بار ملتی ہے۔ بار بار نہیں ملتی۔ زمان و مکان کے بارے میں ہندی دیومالائی عقیدہ یہ ہے کہ ایک ہریگ کی راکھ سے نیا یگ جنم لیتا ہے۔ ہندوؤں کے نزدیک زمانہ چار یگوں میں منقسم ہے۔ پہلے زمانے کو سیتہ یگ کہتے ہیں۔ یعنی سچا زمانہ اور آخری یگ کو کل یگ کہتے ہیں اس سے مراد ہے مصیبت کا زمانہ۔ ہندی عقیدے کے مطابق اب آخری زمانہ چل رہا ہے جو مادیت اور مصیبت پر مبنی ہے۔ زمان و مکان کا یہ دائروی تصور ہے اس کی مثال تناخ اور ابدیت کے سطوروں کی شکل میں ہے۔

ہندی دیومالا میں زمان کے لیے ”کال“ اور مکان کے لیے ”ویش“ الفاظ استعمال کیے جاتے ہیں۔ ہندومت میں زمان و مکان سے متعلقہ دیومالائی تصورات موجود ہیں۔ ہندی عقائد میں سے ایک عقیدہ یہ ہے کہ سکبھ نے ”یرن گربھ“ عطا کیا اور اسی سے کائنات تخلیق ہوئی سکبھ کا لفظ ”مکان“ کے لیے استعمال ہوا ہے۔ کچھ اشلوکوں میں بھی درج ہے کہ ابتدا میں سکبھ نے یرن گربھ دیا اور اس سے کائنات پیدا ہوئی۔ دیوتانے عدم سے جنم لیا اور عدم سکبھ کا ایک عضو ہے اور سات آسمانوں اور زمین و آسمان کو سکبھ نے مضبوط کیا ہے۔

زمان و مکان کے حوالے مانکھ درشن کے ”اصول ارتقاء“ سے یہ بات سامنے آتی ہے کہ موجودہ اور آنے والے واقع کی بنیاد کال ہے۔ کال سے ہی سورج طلوع ہوتا ہے اور اسی میں غروب ہوتا ہے اور وہ اسی طرح رواں دواں اور موجود ہے۔ ہندی دیومالا میں تصور زمان و مکان کے حوالے سے اہم فلسفہ ”کرم“ کا فلسفہ ہے۔ کرم کے فلسفے میں روح کے ساتھ ”کرم“ کی موجودگی بتائی گئی ہے اور کوئی بھی روح کرم سے آزادی کے بغیر آزاد نہیں ہو سکتی اور ایک جسم سے دوسرے جسم میں منتقل ہوتی رہتی ہے۔ اور ”کرم“ کی وجہ سے ہی انسانی ارواح زمان یعنی کال سے وابستہ ہیں۔ حقیقی وجود برہما کا ہے۔ کیوں کہ ہر جنم پچھلے جنم سے باہم منسلک ہوتا ہے اور آخر کار برہما سے ہی جاملتا ہے۔

کارل سرگاں ہندو تصور زمان و مکان کے حوالے رقم طراز ہے۔

”ہندو مذہب دنیا میں وہ واحد مذہب ہے جو یہ تصور رکھتا ہے کہ Comos موت اور دوبارہ پیدائش کے لافانی سلسلے میں بندھی ہوتی ہے۔ ان کے ہاں وقت کا تصور آج کی جدید فلکیات کے تصور سے ملتا جلتا ہے، یقیناً یہ اتفاق ہے۔ اس کا Cycle برہما کے ایک دن اور

ایک رات سے ملتا ہے جو ۲۰۴۶ ارب سال لمبا ہے یعنی زمین اور سورج کی عمر سے زیادہ  
 طویل اور Big Bang سے آدھا ہے۔“<sup>۲۶</sup>

ہندی دیدوں میں بھی زمان و مکان سے متعلقہ اشارے ملتے ہیں ہندی وید اتھروید میں زمان پر مبنی بھجن  
 ہیں۔ جس کے مطابق تینوں زمانے یعنی ماضی حال اور مستقبل زمان میں جاتے ہیں۔ ان کا ملاپ ایک وجدانی لمحہ  
 ہے اور انسان پر اپنی ازلی حقیقت آشکار ہوتی ہے۔ زمان ازلی اور ابدی سچائی ہے اور زمان سے ہی انسان اور عالم  
 مظاہر کی تخلیق ہوئی یہ تاثر اتھروید کے کچھ اشعار سے بھی ملتا ہے۔

Time created creatures, time (Created) the lord of  
 creatures in the begining, from time the self  
 existed kasyapa.

ترجمہ

” وقت نے پیدا کیا تمام مخلوقات کو، وقت نے پیدا کیا مخلوقات کے پیدا کرنے والے  
 دیوتاؤں کو اور وقت سے جنم لیا خود بخود زندہ رہنے والے کاسیاپ نے۔“<sup>۲۷</sup>

## د۔ اسلامی مابعد الطبیعیات:

مابعد الطبیعیات پر کئے جانے والے صوفیانہ مباحث تصوف کے زمرے میں شمار کئے جاتے ہیں۔  
 حضرت جنید بغدادی نے تصوف کی بنیاد قرآن و سنت کو قرار دیا ہے۔ وہ اپنے خیالات کا اظہار یوں کرتے  
 ہیں۔ ”میرا تصوف قرآن و سنت میں مقید ہے۔ جو بات قرآن و حدیث سے ثابت نہ ہو وہ مردہ ہے۔“<sup>۲۸</sup>  
 تصوف عربی زبان کے لفظ صوف سے نکلا ہے جس کے معانی موٹی اون کے کمبل نما کپڑے ہیں۔  
 انگریزی میں تصوف Mysticism کے معانوں میں استعمال ہوتا ہے۔ اس کے معنی آنکھیں بند کرنا کے  
 ہیں۔ مارٹن لنگز نے تصوف کے بارے میں لکھا ہے۔

”عربی زبان کے تین حروف ص و ف پر مشتمل مادہ جس کا اصلی معنی ’اون‘ ہے۔ حروف  
 ا ب ج د کی رو سے ص، ف، و سے مماثلت رکھتا ہے اور اس کا اصلی معنی ’خالص ہونا‘ ہے۔ یعنی  
 جس کو پھٹکا گیا ہو جس طرح پھٹک کر کر دانے کو بھوسے سے الگ کیا جاتا ہے۔“<sup>۲۹</sup>

تصوف کو اصطلاحی معانوں میں ”تزکیہ نفس“ کے طور پر بھی استعمال کیا جاتا ہے۔ تصوف عرفان الہی اور اللہ کی معرفت حاصل کرنے کا راستہ ہے۔ تصوف سے ہی انسان پر بصیرت کے دروازے وا ہوتے ہیں۔ بشیر احمد ڈار اس سلسلے میں لکھتے ہیں۔

”تصوف عملی طور پر وہ طریقہ حیات ہے جس کا مقصود ذات خداوندی سے بلا واسطہ رابطہ پیدا کرتا ہے اور اس رابطے کے حصول کے لیے ہر شخص کو چند نفسیاتی تجربات سے گزرنا پڑتا ہے۔ یہ وارداتیں مختلف صوفیہ کا بہترین سرمایہ ہیں جن کی بنا پر انہیں حقائق حیات اور ذات خداوندی پر یقین واثق پیدا ہوتا ہے۔ ان کا علم کتابی اور بالواسطہ نہیں بلکہ ان کے اپنے نفس کی گہرائیوں سے ابھرتا ہے اس لیے مشاہدہ اور کشف کے نام سے موسوم ہے۔“<sup>۳۰</sup>

تصوف کی مشق کرنے والے کو صوفی کہا جاتا ہے۔ صوفی کی پہچان یہ ہے کہ اللہ کا قرب حاصل کرنے کا شوق اس کے دل میں ہر وقت رہتا ہے۔ وہ اللہ تعالیٰ سے لو لگا کر اپنے رب سے قریب تر ہوتا چلا جاتا ہے۔ صوفی کی اصطلاح کس طرح رائج ہوئی؟ اس سلسلے میں کہا جاتا ہے کہ حضرت محمد ﷺ کے عہد رسالت کے بعد صحابہ کا لقب شروع ہوا جو امت کے نیک و برگزیدہ بندوں پر مشتمل تھا۔ اس کے بعد تابعین کی اصطلاح رائج ہوئی تابعین کے بعد اتباع تابعین اور درجہ بدرجہ ربا و عباد کی اصطلاحات استعمال کی جانے لگیں۔ اس طرح سے وقت گزرنے کے ساتھ لوگوں نے مذہب کے نام پر دکھاوا شروع کر دیا اور ہر گروہ زاہد و عابد کہلوانے لگا تو اصل اہل عابد لوگ تارک دنیا ہو گئے ایسے لوگوں کو صوفیا کہا جانے لگا۔

شیخ عبد القادر جیلانی تصوف کے بارے میں لکھتے ہیں۔

”عربی زبان میں تصوف چار حروف پر مشتمل ہے ت ص و ف پہلے حرف کا تعلق توبہ سے ہے یہ اس راستے کا پہلا قدم ہے..... دوسرا مرحلہ امن اور لذت کی کیفیت ہوتی ہے۔ جسے صفا کہتے ہیں۔ اس کی علامت حرف ص ہے اس مرحلے میں بھی اسی طرح دو قدم اٹھانا پڑتے ہیں۔ پہلا قدم دل کی پاکیزگی ہے اور دوسرا قدم اس کے مخفی مرکز کی طرف رجوع ہوتا ہے..... تیسرا حرف واؤ ولایت کے لیے ہے جو اللہ کے عاشقوں اور دوستوں کے تقدس کی کیفیت ہے۔ چوتھا حرف ف فنا کے لیے ہے جو نفس کی نفی اور لا وجودیت کی منزل ہے۔“<sup>۳۱</sup>



وجدانی طرز عمل کو تصوف کہا جاتا ہے۔ تصوف کا تعلق دل سے ہے۔ دل ہی صوفی کو معرفت کی راہ پر لے کر جاتا ہے۔ تصوف ایک باطنی علم ہے اور اس کے لیے گہرے مشاہدے کی ضرورت ہوتی ہے جس کی بنا پر ایک عام شخص اتنے بڑے منصب پر فائز ہوتا ہے اور اس کی بنیادی وجہ تزکیہ نفس ہے جس کے باعث روحانی تجربات یعنی واردات قلب نصیب ہوتی ہے۔ صوفیاء کے بارے میں قرآن پاک میں ہے۔

”ترجمہ: دیکھو جو لوگ اللہ کے رفیق بن جاتے ہیں۔ انہیں نہ تو کوئی خوف باقی رہ جاتا ہے نہ پریشانی۔ یہ وہ لوگ ہیں جو اللہ کے قوانین کے مطابق زندگی بسر کرتے ہیں اور اسی طرح سے اپنے آپ کو خطرات سے بچا لیتے ہیں۔ ان کے لیے دنیا کی زندگی میں بھی خوش گوریاں و سرفرازیاں ہیں اور آخرت کی زندگی میں بھی۔ یہ اللہ کا اٹل قانون ہے۔ جس میں کبھی تبدیلی نہیں ہوتی اور یہ سب سے بڑی کامیابی ہے۔ جو انسان کے حصہ میں آسکتی ہے۔“ ۳۲

حضرت داتا گنج بخش کے مطابق تصوف سے مراد یہ ہے کہ بہ صدق و صفا پر خود کو تعینات کرنا تصوف ہے ان کے نزدیک صوفی وہ شخص ہے جو باطنی عیوب سے پاک ہو اخلاق و معاملات میں بہتر ہو۔ شیخ الاسلام زکریا انصاری کے مطابق تصرف یہ ہے

”التصوف هو علم تصرف به احوال تزکیہ النفوس و تصفیة الاخلاق و تعمیر الظاهر و الباطن لیبیسل السعادة الابدیہ، موضوع التزکیہ و التصفیہ و التعمیر و غایة نیل السعادة الابدیة

ترجمہ: تصوف وہ علم ہے جس سے تزکیہ نفوس، تصفیہ الاخلاق، اور تعمیر ظاہر و باطن کے احوال کا علم ہوتا ہے تاکہ سعادت ابدی حاصل کی جاسکے۔ اس کام موضوع تزکیہ و تصفیہ اخلاق و تعمیر ظاہر و باطن ہے اس کی غایت و مقصد سعادت ابدی حاصل کرنا ہے۔“ ۳۳

خلاق حسنہ سے لیس اور ہر برائی سے پاک شخص صوفی ہے۔ اپنے رب کے احکامات پر عمل پیرا اور معرفت الہی کا پیکر شخص جو ثابت قدم ہے اور مقصود تک رسائی کی خاطر خود کو بھلا دینے والا شخص صوفی ہے۔ سید علی ہجویری کی بیان کردہ صوفیاء کی اقسام کو حنیف خلیل نے یوں رقمطراز کیا ہے۔

”پہلا صوفی، دوسرا متصوف، اور تیسرا مستصوف یعنی صوفی وہ ہے جو اپنے آپ سے فنا ہو جائے اور اللہ تعالیٰ کے ساتھ باقی ہو جائے اور اپنی طبیعت سے آزاد ہو کر حقیقت کے ساتھ

مل جائے۔ متصوف کی تعریف یوں کرتے ہیں کہ جو صوفی کے درجہ تک محنت و مجاہدہ کی مدد سے پہنچنے کی کوشش کرے اور اس کوشش میں اپنے آپ کی اصلاح کرے۔ مستصوف کی تعریف میں فرماتے ہیں کہ جو مال و دولت اور مرتبہ و دنیا کو حاصل کرنے کی غرض سے اپنے آپ کو صوفیا کے مماثلت و برابر بنانے کی سعی کرے۔“ ۳۴

اسلامی مابعد الطبیعیات کی بنیاد قرآن کریم ہے۔ دنیا کی تمام قدیم تہذیبوں میں توحید کا رکن موجود رہا ہے۔ تمام تہذیبوں کے مذہبی عقائد میں توحید پر تفکر کی جھلکیاں نظر آتی ہیں۔ ارسطو اور افلاطون جیسے یونانی مفکرین نے علت اولیٰ اور حقیقت مطلقہ کا تصور دیا۔ یونانی مابعد الطبیعیات میں فلسفہ اشراق موجود ہے۔ ہندوؤں کی کتب میں واضح طور پر اللہ تعالیٰ کا ذکر موجود ہے۔ ہندی مابعد الطبیعیات میں فلسفہ ویدایت موجود ہے۔ جس کی بنیاد عقیدہ توحید ہے۔ حضرت آدم جو اس کائنات میں پہلے انسان ہیں جن کی وجہ سے انسان اس زمین پر پھیلا۔ ہر انسان حضرت آدم کی نسل سے ہے۔ اور آدم توحید کا پرچار کرنے والے یعنی اللہ کے برگزیدہ نبی تھے۔ اس لیے ان کے اس نظریے نے دنیا کی ہر تہذیب کے خون میں سرایت کی۔ اسلامی مابعد الطبیعیات میں روح کے وجود میں آنے کے بعد اس کو فنا نہیں ہے۔ بے شک روح جسم سے الگ ہو جاتی ہے مگر ہر روح کو روز قیامت تک قائم رہنا ہے۔ اسلامی مابعد الطبیعیات میں اخلاقیات کی بنیاد قرآن کریم اور اس کی عملی تفسیر حضرت محمد ﷺ کا اسوہ حسنہ ہے۔ کیوں کہ اسلام ایک مکمل ضابطہ حیات ہے۔

ر۔ اردو افسانے میں مابعد الطبیعیاتی عناصر:

اردو افسانے کی ابتدا داستانوی طرز سے ہونی تھی جب دن کا تھکا ماندہ شخص اپنی روح کی طمانیت کے لیے

کبھی کھلے میدان کی چوپال میں اور کبھی آگ کے الاؤ کے گرد گول گھیرے کی صورت میں داستانوں سے حظ اٹھاتا

تھا۔ اس سلسلے میں ڈاکٹر سلیم اختر کہتے ہیں

”داستان ادب کی ایک باقاعدہ صنف ہی نہیں تھی بلکہ کسی زمانے میں تو نثر یا بعض میں منظوم ادب کی واحد صورت تھی، اس ضمن میں یونان کی مثال پیش کی جاسکتی ہے۔ جہاں فلسفہ، المیہ ڈراموں اور غنائی شاعری سے پہلے ایلڈ اور اوڈیسی موجود تھیں۔ اور یہی بعد میں اساطیر کی بنیاد بنیں، اس مقصد کے لیے کسی بھی ترقی یافتہ ملک کی اساطیر کے تجربہ سے وہ تمام عناصر مل سکتے ہیں جو بعد میں داستان کی تکنیک کا لازمی جز قرار دیئے گئے۔“ ۳۵

ان داستانوں میں مابعد الطبیعیاتی عناصر کی موجودگی ملتی ہے۔ سب رس، الف لیلیٰ اور داستان امیر حمزہ وغیرہ اس کی مثالیں ہیں۔ جن میں روحانیت، مذہب، تصوف، جن پرریاں، بھوت، توہمات، جادو ٹونے وغیرہ بعد ازاں افسانے کا حصہ بنے۔ اردو افسانے میں آغاز سے ہی جہاں نئے رجحانات و اسالیب متعارف ہوئے وہیں مابعد الطبیعیاتی عناصر بھی اس کا حصہ بنے۔ اردو افسانہ آغاز میں تخیلی رجحان پر مبنی تھا اور اس کی بنیادی وجہ اس کا داستانوں کی روایت سے منسلک ہونا تھا۔ اس لئے آغاز کے افسانہ نگاروں نے بھی اپنی کہانیوں میں ماورائی تصورات، حسن و محبت اور خوابوں کو شامل کیا۔ یوں اردو افسانے مابعد الطبیعیاتی عناصر ابتدا سے در آئے۔

ڈاکٹر میمونہ انصاری کے مطابق:

” اس دور کے تمام رومانوی ادیبوں کا بنیادی آہنگ ماورائی ہے ان کو سر زمین اور اس سماج سے چھٹکارا تخیل کے سہارے ملا ہے انھوں نے حال سے آنکھیں بند کر لی ہیں اور ماضی میں میلے کے ساز و سامان تلاش کر لیے ہیں۔ جہاں عہد وسطیٰ کی الف لیلوی محل سراؤں میں مسکور شہزادیاں ہیں جن پر رنگ و نغمہ کے علاوہ مادی پر چھائیں بھی نہیں پڑتی۔“<sup>۳۶</sup>

مابعد الطبیعیات کے اردو افسانے میں در آنے کے حوالے سے اردو افسانے کی روایت کا جائزہ لیا جائے تو علامہ راشد الخیری کی افسانہ نگاری میں داستانوی آہنگ نمایاں ہے۔ یہ داستانوی آہنگ ان کے افسانوں کی فضا کو مابعد الطبیعیاتی بناتا ہے۔ اس حوالے سے ان کے افسانوی مجموعے ”قطرات اشک“، ”گوہر مقصود“ اور ”سات روحوں کے اعمال نامے“ نمایاں ہیں۔ ”سات روحوں کے اعمال نامے“ میں بعد از مرگ روحوں کے بھٹکنے کی کتھا ہے۔ ہر روح کا حال ایک افسانے کی شکل میں منفرد طور پر سامنے آتا ہے۔ گوہر مقصود کا افسانہ ”لال کی تلاش میں جوگی“ اور ماں سے پچھڑنے والے لڑکے کی دیوی کی رضا کے لیے قربانی وغیرہ افسانے کو مابعد الطبیعیاتی آہنگ عطا کرتے ہیں۔

داستانوی رنگ کے حامل بعد الطبیعیاتی افسانوں میں پریم چند کے افسانے بھی شامل ہیں۔ علامتی کرداروں کے حوالے سے ”حضرت خضر“ کی شخصیت ”دنیا کا سب سے انمول رتن“ میں استعمال کی گئی ہے۔

”وہ دیوانہ وار اٹھا۔۔ اس وقت جان دینے کے جوش میں وہ پہاڑ ایک معمولی ٹیکرے سے زیادہ اونچا نظر آیا۔ قریب تھا کہ وہ نیچے کود پڑے، ایک سبز پوش پیر سر عمامہ باندھے ایک

ہاتھ میں تسبیح اور دوسرے ہاتھ میں عصائے برآمد ہوئے اور ہمت افزا لہجے میں بولا دلفگار!  
 نادان دلفگار! مردہن اور یوں ہمت نہ ہار، مشرق کی طرف ایک ملک ہے جس کا نام  
 ہندوستان ہے وہاں جا اور تیری آرزو پوری ہوگی۔ یہ کہہ کر حضرت خضر غائب  
 ہو گئے۔” ۳۷

پریم چند کی افسانہ نگاری میں رومانویت، علامت نگاری، اساطیر اور داستانی طرز موجود ہے۔ داستانی  
 آہنگ اور ماورائیت، ”موٹھ“، ”ناگ پوجا“، میں موجود ہے جو ان کے افسانوں کو مابعد الطبیعیاتی بناتا ہے۔  
 اساطیری نقوش، ”سیر درویش“ میں ملتے ہیں۔ علامتی کردار فیمل کہانی کی صورت میں بھی ملتے ہیں۔ اس حوالے  
 سے ڈاکٹر نگہت ریحانہ لکھتی ہیں۔

”پریم چند نے نہ صرف انسانی کرداروں کے دل کش اور مؤثر مرقعے کھینچے ہیں بلکہ حیوانوں  
 کی شکل میں بھی علامتی کردار پیش کئے ہیں۔ ٹامی اور دو بیل میں اس کے نمونے دیکھے  
 جاسکتے ہیں۔“ ۳۸

اردو افسانے میں رومانوی طرز کے افسانہ نگاروں کے ہاں بھی مابعد الطبیعیاتی عناصر تخیلاتی فضا، پرستانی  
 ماحول، حسن و محبت، رومانویت، عورت کے غیر مرئی روپ پر محیط ہیں۔ اس حوالے سے سجاد حیدر یلدرم کی افسانہ  
 نگاری میں ”خارستان و گلستان و شیرازہ“ اور ”حضرت دل کی سوانح عمری“، داستانی اور اساطیری فضالیے ہوئے  
 ہے۔ ”خارستان و گلستان و شیرازہ“ کا اقتباس یوں ہے۔

”اس نے دیکھا کہ اس کے پاس ایک سفید براق ہنس پھر رہا ہے، اسے ہی اس نے گود میں  
 لیا اور اس کے سفید سینے کو اپنے دھڑکتے ہوئے سینے سے لگا لیا، اس کی گردن کو اپنی گردن  
 سے ملا دیا اور تمام قوت سے بھینپنا شروع کیا اور اس طرح پرندے کے نرم پروں میں اپنی  
 آنکھوں کو کچھ کھولے کچھ بند کئے، بدن کو جھکائے اوپر تک بے حرکت پڑی رہی۔“ ۳۹

علامت نگاری کے ضمن میں یلدرم کے افسانے ”سودائے سنگین“ کی مثال دی جاسکتی ہے۔ فلسفہ آواگون  
 ”حکایہ لیلیٰ و مجنوں“ میں ملتا ہے۔

رومانوی اور تاثراتی نوعیت کے افسانہ نگار نیاز فتح پوری ہیں۔ نیاز فتح پوری کو عمرانیات، نفسیات، الہیات،  
 قرآن اور مابعد الطبیعیات پر عبور حاصل تھا۔ اور صاحب علم ہونے کی بناء پر انھوں نے ایک رسالہ ”جن“ نکالا  
 جس کی تحریروں کے موضوعات مابعد الطبیعیات اور روحانیت پر مبنی تھے۔ نیاز فتح پوری رسالہ ”جن“ کے  
 مقاصد پر روشنی ڈالتے ہوئے لکھتے ہیں:

”چند ماہ قبل یہ امر کبھی میرے ذہن میں بھی نہ آیا تھا کہ کسی ایسے رسالے کا اجراء میری  
 طرف سے ہو سکے گا جس کے نام کا تعلق اس عالم کے علاوہ کسی اور دنیا سے ہو گا۔ ہر چند  
 روح و روحانیت یا مابعد الطبیعیات کا مطالعہ میری پرسکون ساعتوں کا بہترین مشغلہ ہے  
 اور آثار جوہر (Atmospheric Phenomenon)، (Physical Re- Searches) و تحقیقات طبعیہ سے دلچسپی کے ساتھ ہی ساتھ میں اس عالم پر گھنٹوں غور  
 کرتا ہوں جو ماوراء ادراک کے متعلق ہیں۔“

نیاز فتح پوری کے افسانوں کی بنت کاری میں یونانی اساطیر اور دیومالا کی گہری چھاپ ہے۔ ”کیو پڈ و سائیکلی“، مابعد  
 الطبیعیاتی کا نمائندہ افسانہ ہے۔ جس کے متعلق نیاز فتح پوری خود لکھتے ہیں۔ ”یہ افسانہ حقیقتاً یونانیوں کے علم الاصنام سے  
 متعلق ہے، لیکن اپنے انداز بیان اور اپنے اسلوب کے لحاظ سے بالکل نئی چیز ہے اور اخذ و اقتباس سے بالکل پاک۔“

”کیو پڈ و سائیکلی“ میں الوہیت موجود ہے اور اس کہانی سے یوہی میرس (Ehemerous) کے اس  
 نظریے تک رسائی ممکن ہوتی ہے جو یقین رکھتا ہے کہ الوہیت تک پہنچنے کے لیے عزم، جرات، استقامت اور  
 مصائب کے دریا کو پار کرنا پڑتا ہے۔ مابعد الطبیعیاتی عناصر کے حوالے سے نیاز فتح پوری کا افسانہ ”سیاہ بلی“ جو کہ ایڈ

گر ایلن کے افسانے Black Cat سے اخذ کردہ ہے جس کا بنیادی موضوع توہم پرستی ہے۔ ”بھوتوں کا شہر“، بھی مابعد الطبیعیاتی فکر کا حامل افسانہ ہے جس کے بارے میں ڈاکٹر اے بی اشرف لکھتے ہیں۔

”بھوتوں کا شہر، فراڈ اور کرائم کی کہانی ہے لیکن اس پر مابعد الطبیعیاتی رنگ اس طرح غالب کر دیا گیا ہے کہ افسانہ حقیقت کی بجائے ایک فینٹسی (Fantasy) کی صورت اختیار کر لیتا ہے۔ جس میں خواب و خیال کی دنیا ابھرتی دکھائی دیتی ہے۔“<sup>۲۲</sup>

اردو افسانے کی مابعد الطبیعیاتی روایت کو آگے بڑھانے میں مجنوں گورکھ پوری کا نام اہم ہے جن کے ہاں عالم ارواح، تبدیلی قالب، مانوق الفطرت عناصر اور فرائیڈ اور یونگ کے نفسیاتی عناصر مختلف نفسی بیماریوں کی صورت میں مابعد الطبیعیاتی عناصر موجود ہیں۔ ان کے افسانے، ”مجت کا جوگ“ میں تحلیل نفسی، ”حسن شاہ“ میں خیالات، پیری مریدی اور ”سمن پوش“، میں عالم ارواح کی صورت میں مابعد الطبیعیاتی عناصر موجود ہیں۔

”کیا یہ کوئی روح ہے۔ جس کو خاص غرض سے از سر نو نیا قالب عطا کیا گیا ہے۔ یا محض میرا واہمہ مجھے پریشان کر رہا ہے؟۔۔۔۔۔ مجھے خیال ہو گیا کہ یہ دلکش ہستی خیال ہو یا مادی، عالم ارواح سے تعلق رکھتی ہو یا عالم اجسام سے کسی نہ کسی غرض سے میرا تعاقب کر رہی ہے۔“<sup>۲۳</sup>

فلسفہ آواگون، ماورائیت، عالم ارواح، روحانیت، ضعیف الاعتقادی، توہم پرستی اور خوف و ہیبت کی پر اسرار فضا کے حامل مابعد الطبیعیاتی عناصر حجاب امتیاز علی خان کے افسانوں میں موجود ہیں۔ جس کے بارے میں محمد عالم خان لکھتے ہیں۔

”حجاب کے فن میں دورنگ نمایاں ہیں، ایک رومانویت، دوسرا خوف اور ہیبت، اس زمانے کے ادیب فرانسسی ہیبت ناک کہانیوں سے متاثر ہو کر تخیل آمیز مانوق الفطرت افسانے لکھ رہے تھے جن میں امتیاز علی تاج اور مسز عبد القادر کے نام نمایاں تھے۔ حجاب نے بھی اس

میدان میں قدم رکھا اور کامیاب افسانے لکھے۔۔۔ جب کے اس قسم کے اکثر افسانے تھیں اور تجسس کے عنصر سے بھرپور ہیں۔“<sup>۴۴</sup>

حجاب امتیاز علی کے افسانے ”کالی حویلی“، ”صنوبر کے سائے“، ”مہمان داری“، ”نواب الیاس کی موت“، ”لاش“، ”ممی خانے“، ”شیطان“ وغیرہ مابعد الطبیعیاتی عناصر سے بھرپور ہیں۔ ”نواب الیاس کی موت“ میں پر اسرار اور خوف ناک منظر یوں بیان کیا گیا ہے۔

”ہر ایک کی زبان پر یہی تھا کہ نواب الیاس کی لاش رات کے وقت قبر سے بھوت بن کر نکلتی ہے اس پر کئی افسانے گھڑ لیے گئے۔ کسی نے کہا کل عصر کے وقت نواب الیاس کو ہم نے مسجد کے زینے پر دیکھا، کسی نے کہا کہ قبرستان کے پہلو میں جو گلی ہے اس میں وہ کل رات چہل قدمی کر رہے تھے۔“<sup>۴۵</sup>

مابعد الطبیعیات کے حوالے سے وجودیت پر مبنی سوالات بھی حجاب امتیاز علی کی تحریر ہیں، یہ سب کیا ہے؟ اور انسان کے وجود کی اہمیت سے متعلقہ سوالات حجاب امتیاز علی کے افسانوں کو وجودیت کے لحاظ مابعد الطبیعیاتی شکل دیتے ہیں۔

اردو افسانے کی روایت کا زریں دور جس میں ترقی پسند تحریک اور نفسیاتی و جنسی عوامل عروج پر تھے اور اس ضمن میں افسانہ نگاروں نے مابعد الطبیعیات میں انسانی وجود اور کائنات نگاری کو موضوع بنایا۔ اسی حوالے سے سعادت حسن منٹو نے اپنے افسانوں میں مجرد اور غیر مجرد اشیاء کو برتا ہے۔ ان کے افسانوں میں تجسس اور تھیر کا دریا سما یا ہوا ہے۔ ”اصلی جن“، ”سرکنڈوں کے پیچھے“، سعادت حسن منٹو کے مابعد الطبیعیاتی عناصر کے حوالے سے اہم افسانے ہیں، ”اصلی جن“، تعویذ گنڈے، ٹونے ٹونے جیسے روایتی ضعف الاعتقادی پر مبنی کہانی ہے جس میں فرخندہ کو آسیب زدہ قرار دیا جاتا ہے۔

” بیگم صاحبہ نے اپنی جان پہچان والی عورتوں سے مشورہ کیا تو انھوں نے یہ اندیشہ ظاہر کیا کہ لڑکی کو آسیب ہو گیا ہے۔ دوسرے لفظوں کوئی جن اس پر عاشق ہے جو اس کو نہیں چھوڑتا، چنانچہ فوراً ٹونے ٹوٹنے کیے گئے۔ جھاڑ پھونک کرنے والے بلائے گئے، تعویذ گنڈے ہوئے مگر بے سود“۔<sup>۴۶</sup>

”اصلی جن“ ہسٹریا کے مرض میں مبتلا لڑکی کی کہانی ہے جو ضعیف الاعتقادی کی بھینٹ چڑھ چکی ہے۔ ”سرکنڈوں کے پیچھے“، یونانی اسطورہ پر مبنی کہانی ہے جس میں بیبت ناک واقعات افسانے کی مابعد الطبیعیاتی بنت کاری کرتے ہیں۔

راجندر سنگھ بیدی نے عہد قدیم کی اساطیر کو عہد جدید کے مطابق پیش کیا ہے۔ ان کے افسانوں میں اساطیر، علامت نگاری، داستان نگاری وغیرہ جیسے مابعد الطبیعیاتی عناصر ملتے ہیں۔ آل احمد سرور لکھتے ہیں: ”بیدی کے یہاں ایک ایسی حقیقت نگاری ہے جو اسطور اور دیومالا کے سایوں کی وجہ سے حقیقت سے کچھ بڑی اور کچھ پھیلی ہوئی دکھائی دیتی ہے۔“<sup>۴۷</sup>

”گرہن“، ”اپنے دکھ مجھے دے دو“، ”متھن“، ”لا جوتی“، ”بیل“، ”جو گیا“ راجندر سنگھ بیدی کے مابعد الطبیعیاتی عناصر پر مشتمل افسانے ہیں۔ ”متھن“ میں راجندر سنگھ بیدی نے شعور ذات کا ادراک پیش کیا ہے۔ جس کے متعلق سلیم اختر لکھتے ہیں۔

”متھن کا اپنا مخصوص اساطیری مفہوم ہے اس لیے جب بیدی نے جنسی مواصلات کے لیے سنسکرت کا یہ لفظ بطور عنوان استعمال کیا تو اساطیری تلازم کے باعث معانی کی تہہ در تہہ جہات کے درواہوتے ہیں۔“<sup>۴۸</sup>



علامت نگاری، رمز و ایمائیت، داستانی طرز اور تھیر و طلسمی فضا کے حامل احمد ندیم قاسمی کے افسانے، چڑیل، گڑیا، بھوت، فقیر سائیں کی کرامات ہیں۔ احمد ندیم قاسمی کا افسانہ ”بھوت“، بھوتوں اور روحوں کے رازوں کو جاننے والے ایک نوجوان ولی کی سعی لا حاصل ہے۔

”ساری رات لوگ اس کی واپسی کے منتظر رہے، سورج کے طلوع ہوتے ہی ولی کی ماں اور بیوی کی چیخ و پکار سے مجبور ہو کر دس بارہ نوجوان گھاٹی کی طرف دوڑے۔۔۔ چشمے کے کنارے انھیں ولی کا بے حس و حرکت جسم نظر آیا اور اس پاس بھیانک سیاہ چٹانیں ان کی آوازیں دہرانے لگیں، بھوت ان کا مذاق اڑا رہے تھے، اچانک ایک جھاڑی پر سے ایک چڑیا اڑی اور چشمے پر پانی پینے لگی، پھر اڑ کر ولی محمد کے پیٹ پر بیٹھ گئی، پھر گتی پھرتی ناچتی رہی اور آخر پھر سے اڑی اور اوپر ہی اوپر اٹھنے لگی، نوجوان بھوت بھوت پکارتے پانگلوں کی طرح گاؤں کی طرف بھاگے۔“<sup>۴۹</sup>

احمد ندیم قاسمی نے یوں پر اسراریت اور آسیب زدگی کو اپنے افسانوں میں Haunted فضا پیدا کرنے کے لیے استعمال کیا۔ اردو افسانے کی مابعد الطبیعیاتی روایت کے ضمن میں میرزا ادیب ایک اہم نام کے طور پر ابھرتے ہیں جن کے افسانوں میں خوف و دہشت جنوں پر یوں اور دیوتاؤں کے اذکار تصوف اور اساطیر سے مملو مابعد الطبیعیاتی عناصر ملتے ہیں۔ ڈاکٹر رشید امجد، میرزا ادیب کے متعلق لکھتے ہیں:

”رومانیت اور اسرار میرزا ادیب کا ایک قلبی مسئلہ ہے لیکن انھوں نے رومانیت یا مابعد الطبیعیات کو شعبہ بازی کی سطح پر استعمال نہیں کیا بلکہ رومانیت اور مابعد الطبیعیات کے دانشورانہ پہلو کو محسوس کرنے کی کوشش کی ہے۔ میرزا ادیب اس روحانی کیف میں قاری کو شامل کر کے اسے عصر سے بلند کر کے ماورائے عصر لذت سے آشنا کرتے ہیں۔“<sup>۵۰</sup>

”مورتی“، ”مقدس درخت“، ”ملکہ مصر“، ”چاہ بابل“، ”اس کے ہاتھ“، ”درون تیرگی“، میرزا ادیب کے مابعد الطبیعیات سے متعلقہ افسانے ہیں۔ ”چاہ بابل کے پاس درخت کی شاخ سے اس شخص کے بال لپیٹے

جاتے تھے۔ جو بابل کا سب سے بڑا مجرم ہوتا تھا اور جسے کنویں میں ڈال کر انتہائی ذلت و مصیبت سے مارا جاتا تھا۔“ ۵۱

قالب ماہیت کے تجربات بھی میرزا ادیب کے افسانے ”مورتی“ میں ملتی ہے۔ یوں مرزا ادیب نے اپنے افسانوی کرداروں کو تجریر، تجسس اور کشف سے ایک نیا آہنگ دیا ہے۔

تشخص کی بازیافت اور تاریخت پر مبنی افسانے قرۃ العین حیدر کی افسانہ نگاری کو مابعد الطبعیاتی رنگ دیتے ہیں۔ تاریخ و تہذیب، ناسٹیلیجیا، ہندی دیومالا، تصوف، تجریر و ماورائیت اور داستانوی انداز ان کے افسانوی روشنی کی رفتار، ”قید خانے میں تلاطم ہے کہ ہند آتی ہے“، ”ملفوظات حاجی گل بابا بیکتاشی“، ”سینٹ فلور آف جارجیا“ میں نظر آتے ہیں۔

بقول امجد طفیل:

”تشخص کی تلاش کا عمل ہندو تہذیب، ہندوستان میں پروان چڑھنے والی اسلامی تہذیب اپنی نسلی بنیادوں کی تلاش کر بلا کے واقعے سے اپنی خاندانی نسبت اور اپنی جڑوں کی تلاش میں صدیوں کے سفر کے بعد ایسا لگتا ہے کہ قرۃ العین حیدر نے آخر کار تصوف میں پناہ لی۔“ ۵۲

قرۃ العین حیدر تینوں زمانوں ماضی حال اور مستقبل کو سیال سطح کا حصہ گردانتی ہیں جو کہ ان کے افسانوں کو ایک نئی مابعد الطبعیاتی جہت عطا کرتا ہے۔

۱۹۳۷ء تا ۱۹۶۰ء کو اردو افسانے کا ایک نیارخ قرار دیا جاتا ہے۔ جس میں قیام پاکستان کے نتیجے میں رونما ہونے والے واقعات علم الوجود اور متصوفانہ نظریات مابعد الطبعیاتی عناصر کی صورت میں در آئے اس حوالے سے اہم نام اشفاق احمد کا ہے۔ اشفاق احمد کا متصوفانہ فطری میلان ان کے افسانوں کا موضوع رہا ہے۔ رومانویت کی طرف میلان، عشق کا افلاطونی تصور، ان کے افسانوں کو مابعد الطبعیاتی بناتا ہے۔ اس ضمن میں ان کے افسانے ”

گذریا، ”حقیقت پنوش“، ”مانوس اجنبی“ میں تصوف اور روح و جسم کے آفاقی تصور کی جھلکیاں ملتی ہیں۔  
 ”بیاجاناں“، اشفاق احمد کے تصوفانہ خیالات کا عکاس افسانہ ہے۔ جس میں روحانی کیفیات کی عکس بندی ملتی ہے۔

”کوٹھڑی میں حنیف، ایک اور نوجوان اور سادھو آلتی پالتی مارے بیٹھے تھے  
 --- طالب کو دیکھ کر حنیف نے اللہ ہو کا نعرہ مارا اور اٹھ کر ناچنے لگا۔۔۔ سادھو  
 آنکھیں موندے۔۔۔ کوٹھڑی میں پاگلوں کی طرح دوڑنے لگا..... پھر اس نے اپنا  
 گریبان چاک کر ڈالا اور اپنے چہرے کو طمانچوں سے لال کر دیا۔“<sup>۵۳</sup>

متصوفانہ روایت کو آگے بڑھاتے ہوئے بانو قدسیہ نے، ”خودشناس“، ”نیلو فر“، ”مراجعت  
 اور“ بکری اور چرواہا“، جیسے افسانے تخلیق کئے جن میں مابعد الطبیعیاتی نکتہ نظر ملتا ہے۔ ”جھکورا“، ایک تھرا نگیز  
 ماورائی فضا کا حامل افسانہ ہے جس میں روحانیت کی روداد بھی ہے، ”جھکورا“ کا مرکزی کردار پر اسرار شخصیت  
 کا ہے جو مستقبل کے حالات سے پہلے ہی باخبر ہوتا ہے۔ اس شخص کے مطابق موت کی ایک متعین خوشبو ہوتی  
 ہے۔

”--- ہاں کچھ لوگ صرف ایک بار موت سے ملتے ہیں اور پھر واپس آ کر کسی کو کچھ بتا  
 نہیں سکتے۔۔۔ لیکن میں موت سے کئی بار ملا ہوں۔ وہ اپنی خوشبو سے پہچانی جاتی ہے۔۔۔  
 جہاں کہیں سے بھی گزرتی ہے۔ اس کی خوشبو سے تھوڑی دیر کے بعد ہر درخت پتا جاندار  
 ساکت ہو جاتا ہے۔۔۔ موت کی خوشبو بہت ہلکی ہوتی ہے۔ ایک ثانیے کے ہزاروں حصے  
 میں آتی ہے۔ لیکن یہ خوشبو کسی اور خوشبو سے نہیں ملتی۔“<sup>۵۴</sup>

بانو قدسیہ کے افسانوں میں مابعد الطبیعیاتی عناصر محبت کی ماورائی شکل میں ملتے ہیں جس کی مثالیں ان  
 کے افسانے، ”امر نیل“، ”یہ رشتہ وہیوند“، ”انتر ہوت اداسی“، میں علامتی انداز بھی ان کے افسانوں کو مابعد  
 الطبیعیاتی بناتا ہے جس کی مثال ان کا افسانہ ”کال کلچی“ ہے۔ اساطیر کو بانو قدسیہ نے ”سراندیپ کی سروپ  
 نکھا“، اور ”ہائیل قایل“ میں استعمال کیا ہے۔

ممتاز مفتی جن کے اسلوب و بیان نے متصوفانہ افسانے کو نیا رنگ عطا کیا ہے۔ پر اسرار فضا، علامت نگاری، تصوف، ماورائیت، مافوق الفطرت عناصر اور ہندی دیومالا ممتاز مفتی کے افسانوں کو مابعد الطبیعیاتی بناتے ہیں۔ ”ہانڈ ہاؤس“، ”ان پورنی“، ”باجوؤں کی ڈھونڈ“، ”کھل بندھنا“، مابعد الطبیعیاتی عناصر سے مملو افسانے ہیں۔ ممتاز مفتی نے روحانی کیفیات کو افسانہ ”وہ“ میں بہترین انداز میں اجاگر کیا ہے۔ ممتاز مفتی نے روحانی مدارج افسانہ ”وہ“ میں یوں بیان کئے ہیں۔

”کبھی کبھی مجھے شک پڑتا ہے کہ وہ وہی تو نہیں جس کا نام لے لے کر چھینٹے میں بڑے بوڑھے مجھے ڈرایا کرتے تھے۔ پھر جوانی میں دانش وروں سے ملا تو ہم مل کر اس کا مذاق اڑایا کرتے تھے، دراصل کہیں میں اس سے ڈر ڈر کر اب ہم اس سے انتقام لے رہے تھے۔ پھر ادھیڑ عمر میں اس سے بے نیاز ہو گیا تھا۔۔۔ پھر جوانی میں علم کے ساتھ ساتھ اس کی عظمت اجاگر ہوئی اور خوف کی جگہ حیرت نے جنم لیا۔ یہ موجودگی نہ تو ڈراؤنی ہے نہ حیرت کا جذبہ طاری کرتی ہے۔ یہ تو ایسے ہے جیسے لگن اور لگاؤ سے بھگی ہوئی ایک فضا ہو، یوں لگتا ہے جیسے ماں کی گود نے پھیل کر میرے گھر کو سمیٹ لیا ہو۔“<sup>۵۵</sup>

ممتاز مفتی کے علامتی افسانے ”روغنی پتلے“، ”پریم نگر“، ”سناٹا“، ”نیلی رگ“، ”کرن کا بھوت“، پر اسرار فضا کے حامل مابعد الطبیعیاتی افسانے ہیں۔

قدرت اللہ شہاب نے علم الوجود، تصوف سے متعلقہ امور مراقبہ، مکاشفہ، کرامات، معجزات تخیر اور مافوق الفطرت واقعات وغیرہ کو اپنے افسانوں میں استعمال کیا ہے۔ عشق کے لافانی اور الوہی جذبے کو اپنے افسانے ”چندروتی“ میں بیان کر کے قدرت اللہ شہاب نے مابعد الطبیعیاتی جہت عطا کی ہے۔ ”ماں جی“، ایک ناسٹلجیک اور علامتی انداز پر مبنی افسانہ ہے۔ جو کہ پیروں اور بزرگوں پر کامل اعتقاد اور مابعد الطبیعیاتی عناصر کا حامل افسانہ ہے۔

”جس روز وہ جڑانوالے سے رخصت ہو رہی تھیں ماں جی نے گیارہ پیسے کا تیل خرید کر مسجد کے چراغ میں ڈال دیا۔ باقی ایک پیسہ اپنے پاس رکھا اس کے بعد جب کبھی گیارہ پیسے

پورے ہو جاتے وہ فوراً مسجد میں تیل بھجوادیتیں۔ ساری عمر جمعرات کی شام کو اس عمل پر بڑی وضعداری سے پابند رہیں رفتہ رفتہ بہت سی مسجدوں میں بجلی آگئی۔ لیکن لاہور اور کراچی جیسے شہروں میں بھی انہیں ایسی مسجدوں کا علم رہتا تھا جن کے چراغ اب بھی تیل سے روشن ہوتے تھے۔ وفات کی شب بھی ماں جی کے سرہانے لعل کے رومال میں بندھے ہوئے چند آنے موجود تھے۔ غالباً یہ پیسے بھی مسجد کے تیل کے لیے جمع کر رکھے تھے، چونکہ وہ جمعرات کی شب تھی۔“ ۵۱

قدرت اللہ شہاب کا افسانہ، ”۱۸ سول لائن“، مابعد الطبیعیات کے ضمن میں پراسراریت اور ڈر پر محیط ہے اس افسانے میں بھوت اور چڑیلوں کا ذکر ملتا ہے۔ بعد از مرگ روحوں کے بھٹکنے کی کتھا بھی اس افسانے کو مابعد الطبیعیاتی بناتا ہے۔

اردو افسانے میں ۶۰ اور ۷۰ کی دہائی میں علامت نگاری ایک اہم مابعد الطبیعیاتی عنصر کے طور پر سامنے آئی وجودیت کی تحریک اردو افسانے کا بنی اور افسانے کے اندر کیوں؟ کیا؟ جیسے سوالات نے جنم لیا، اس عہد کے نمایاں افسانہ نگار انتظار حسین، انور سجاد اور منشا یاد وغیرہ ہیں، جن کے ہاں مابعد الطبیعیاتی طرز کے افسانے ملتے ہیں۔ انتظار حسین نے اپنے افسانوں کی مابعد الطبیعیاتی بنت کاری، قدیم قصائص، دیومالا، داستانی اساطیر، علامت نگاری، تجرید اور تمثیل وغیرہ سے کی ہے۔ ڈاکٹر گوپی چند نارنگ انتظار حسین کے بارے میں لکھتے ہیں۔

”انتظار حسین کا فن اپنی قوت ان تمام سرچشموں سے حاصل کرتا ہے جو تہذیبی روایات کا منبع ہیں۔ یعنی یادیں، خواب، انبیاء کے قصے، دیومالا، توہمات، ایک پوری قوم کا اجتماعی مزاج اور اس کا کردار اور اس کی شخصیت انتظار حسین کے شعور و احساس کے ذریعے ایک گم شدہ دنیا اچانک پھر سے اپنے خدو خال کے ساتھ نکھر کر سامنے آجاتی ہے اور از سر نو با معنی بن جاتی ہے۔“ ۵۲

” آخری آدمی“، ”زرد کتا“، ”رات“، ”کایا کلب“، ”کشتی“، ”ہڈیوں کا ڈھانچ“ وغیرہ انتظار حسین کے مابعد الطبعیاتی عناصر پر مبنی افسانے ہیں۔ انسانی وجود کا زوال قالب ماہیت انتظار حسین کے افسانے ” آخری آدمی“ میں یوں بیان ہوئی ہے۔

”جب صبح کو جاگا تو اس کا سارا بدن دکھتا تھا اور ریڑھ کی ہڈی درد کرتی تھی، اس نے اپنے بگڑے اعضاء پر نظر کی کہ اس وقت کچھ زیادہ بگڑے بگڑے نظر آرہے تھے۔ اس نے ڈرتے ڈرتے سوچا کہ میں، میں ہی ہوں؟ اور اس آن اسے خیال آیا کہ کاش بستی میں کوئی ایک انسان ہوتا کہ اسے بتا سکتا کہ وہ کس جون میں ہے۔“<sup>۵۸</sup>

انتظار حسین نے افسانوں میں مابعد الطبعیاتی عناصر کو اپنے منفرد اسلوب کی بدولت نئے انداز میں قاری کے سامنے پیش کیا ہے۔

خالدہ حسین نے اپنے افسانوں میں علامت اساطیر، تجرید اور پراسراریت اور تصوف وغیرہ کے ساتھ ساتھ وجودیت، فرد کی تنہائی اور تلاش ذات کو بھی شامل کیا ہے۔ وجودیت اور اس سے متعلقہ مسائل ان کے افسانوں ” اے ڈیڈ لیٹر“ میں یوں موجود ہیں۔

”یہ شہر عجب ہے۔۔۔ یوں تو مجھے سارے شہر ہی ایک سے لگتے ہیں۔۔۔۔۔ مگر اس کے باوجود ایک دوسرے کے راستے میں اس بری طرح حائل ہے۔۔۔۔۔ ہاں یہ میں آج تک نہیں سمجھ سکا کہ ہم کن راستوں پر چلتے ہیں اور لوگ کس طرح ہماری منزلیں کھوٹی کرتے ہیں۔ اسی طرح یقیناً ہم بھی کسی کی منزل کھوٹی کرتے ہوں گے۔ شاید میں نے بھی کالی بلی کی طرح تمہارا راستہ کاٹ دیا ہو۔“<sup>۵۹</sup>

انور سجاد نے اسطورہ، تجرید، تمثیلا اور علامت نگاری کا مخصوص مابعد الطبیعیاتی انداز اپنایا ہے۔  
 ”پرو میتھیس“، ”سازشی“، ”دوب ہو اور لجا“، ”کیکر“، ”سنڈریلا“، انور سجاد کے مابعد الطبیعیات کے ضمن میں  
 نمائندہ افسانے ہیں۔ فلسفہ وجودیت ان کے افسانے ”کیکر“ میں یوں بیان ہوئی ہے۔

”کیکر کے درخت سبز ہیں ان کی جڑیں دور دور زمین کی کوکھ تک اتر گئی ہیں کہ یہ سرسبز ہیں  
 میں بھی وہاں ہوں ایک دن ہماری جڑیں زمین کی چھاتیوں سے دودھ گیڑیں گئی لیکن کب  
 --- وہ بڈھانہ سن لے جس نے کہا تھا کہ میں معتب ہیں اور یہ میری سزا ہے کہ ساری  
 عمر اس قید میں رہوں۔ میں آہ نہیں بھروں گا کہ یہ راستہ میں نے خود پسند کیا ہے، دریا سے  
 یہاں تک، یہ اسیری میں نے خود چنی ہے اور میں بہت خوش ہوں۔ یہ آہ نہیں نکلی  
 چاہیے۔“<sup>۶۰</sup>

رشید امجد نے علامت کو ایک نیا رجحان دیا ہے۔ ان کے افسانوں میں مابعد الطبیعیاتی اساطیر، دیومالائی تصوف  
 ، ماورائے فطرت عناصر، روحانیت، تجریدیت، تمثیل، وجود اور کائناتی مسائل وغیرہ کی صورت میں موجود  
 ہیں۔ تصوف سے متعلقہ امور سے لبریز افسانے ”سمندر مجھے بلاتا ہے“۔ ”لمحہ جو صدیوں ہوا“، ”اپنے ہونے  
 کا احساس“ وغیرہ ہیں۔ زمان و مکان، وجود و کائناتی مسائل سے لبریز مابعد الطبیعیاتی عناصر ”جواز“، اور ”بلیک  
 ہول“، میں ملتے ہیں۔

”پانچ سوکانوٹ نکال کر دکان دار کے ہاتھ میں دے دیا، دکان دار نے الٹ پلٹ کر نوٹ  
 دیکھا پھر اپنے ساتھی کو دکھایا۔۔۔ یہ کہاں کا نوٹ ہے؟ اسے کچھ سمجھ نہ آیا۔۔۔۔۔ اس  
 کی پریشانی دیکھ کر دکاندار کا ساتھی بولا۔۔۔ گھبرائیے نہیں ساتھ ہی منی چینجر ہے۔ ان  
 سے تبدیل کر لیتے ہیں۔۔۔۔۔ بڈھے نے نوٹ الٹ پلٹ کر دیکھا۔۔۔۔۔ یہ نوٹ آپ  
 کو کہاں سے ملا، یہ تو ایک ہزار سال پرانا ہے۔“<sup>۶۱</sup>

اساطیری حوالے ”ہائیل اور قابیل کے درمیان ایک طویل مکالمہ“، اور ”پسلی کا رشتہ“ میں ملتے ہیں، یوں رشید امجد کے افسانوں میں مابعد الطبیعیاتی عناصر بکثرت موجود ہیں۔

## ہ جمیل احمد عدیل کا تعارف:

یکم اگست ۱۹۶۴ء میں ساہیوال میں پیدا ہونے والی علمی و ادبی حلقوں میں جمیل احمد عدیل کے نام سے معروف ہیں۔ جمیل احمد عدیل اپنے نام کے حوالے سے ایک انٹرویو میں بتاتے ہیں۔ ”رمضان کے مہینے میں پیدا ہونے کی وجہ سے رمضان نام رکھا گیا جو کہ بعد میں داداجان کی ایما پر محمد جمیل احمد ہو گیا۔“<sup>۶۲</sup>

جمیل احمد عدیل کے تعلیمی سفر کا آغاز ۱۹۶۸ء میں مدرسہ احیاء العلوم سے ہوا لیکن مکتب میں جانے سے قبل ہی اردو اخبار کا مطالعہ کر سکتے تھے اس کی بنیادی وجہ جمیل احمد عدیل کے داداجان کی تربیت تھی۔ ۱۹۷۹ء میں گورنمنٹ میونسپل ہائی سکول بورے والا سے میٹرک کا امتحان فرسٹ ڈویژن میں پاس کیا۔ ایف ایس سی کرنے کے لیے گورنمنٹ کالج بورے والا میں داخل لیا۔ ادب کی طرف میلان ہونے کی وجہ سے ایف ایس سی چھوڑ کر ایف اے کرنے کا فیصلہ کیا۔ جس کی وجہ سے والد کی طرف اس فیصلے کا شدید رد عمل سامنے آیا اور جمیل احمد عدیل نے پڑھائی کو چھوڑ دیا۔ اسی حوالے سے وہ خود بتاتے ہیں۔

”سیکنڈ ایئر میں پہنچ کر علمی ادبی کتب کی طرف میرا جھکاؤ اس قدر زیادہ ہو گیا کہ نصاب وصاب بالکل ہی نظر انداز ہو گیا نتیجہ معلوم پر فیصلہ کر لیا پڑھائی کو خیر باد کہنا مناسب ہے۔“<sup>۶۳</sup>

جمیل احمد عدیل نے اپنے محترم استاد عبدالرحیم بھٹہ کے مشورے پر ۱۹۸۳ء میں گورنمنٹ کالج بورے والا سے ایف اے کا امتحان پاس کیا۔ ۱۹۸۵ء میں گورنمنٹ ایف سی کالج لاہور سے بی اے کیا۔ ایم اے اردو اور انٹیل کالج، پنجاب یونیورسٹی لاہور سے ۱۹۸۸ء میں کیا۔ ڈاکٹر تحسین فاروقی کی زیر نگرانی ”تقسیم کے بعد خود نوشت سوانح عمری“ کے موضوع پر ایم اے کا مقالہ جمع کرایا۔

پروفیشنل زندگی کا آغاز نیو ایئر اسمن آباد کالج سے کیا۔ ۱۹۸۸ء تا دسمبر ۱۹۸۹ء تک درس و تدریس کے سلسلہ میں وہاں خدمات سرانجام دیں۔ پنجاب پبلک سروس کمیشن کے منعقدہ امتحان میں اول پوزیشن حاصل کر کے گورنمنٹ کالج وہاڑی میں لیکچرار تعینات ہوئے جہاں وہ پانچ سال تک ۱۹۸۹ء تا ۱۹۹۴ء تک اپنی پیشہ ورانہ



سرگرمیاں انجام دیتے رہے۔ بعد ازاں گورنمنٹ کالج بورے والا میں ۱۹۹۴ء تا ۱۹۹۸ء فرائض منصبی ادا کئے۔ ڈائریکٹ اسٹنٹ پروفیسر منتخب ہوئے اور گورنمنٹ کالج ساہیوال میں تعینات ہوئے۔ آپ نے ڈی ای او کالج کے عہدے پر ۲۰۰۱ء سے ۲۰۰۳ء تک خدمات سر انجام دیں۔ گورنمنٹ کالج بورے والا میں دوبارہ ۲۰۰۳ء تا ۲۰۱۳ء کے اوائل تک تقریباً دس سال تدریسی سرگرمیوں میں مصروف عمل رہے۔ ایسوسی ایٹ پروفیسر کی حیثیت سے گورنمنٹ کالج، راوی روڈ، شاہدرہ، لاہور میں جنوری ۲۰۱۳ء تا ۲۰۱۶ء میں کام کیا۔ اگست ۲۰۱۶ء سے تاحال گورنمنٹ اسلامیہ کالج سول لائن میں فرائض انجام دے رہے ہیں آج کل صدر شعبہ اردو کی حیثیت سے مصروف عمل ہیں۔

جمیل احمد عدیل کے ادبی سفر کا آغاز ادبی مجلے ”الفریڈ“ سے ہوا بورے والا کالج سے شائع ہونے والے اس ادبی مجلے کے آپ اسٹنٹ ایڈیٹر تھے۔ اس مجلے میں جمیل احمد عدیل کی دوران طالب علمی دو غزلیں اور ایک افسانہ بھی شائع ہو چکا تھا۔ ادبی سفر کا آغاز تو صنف شاعری سے کیا مگر بہت جلد اپنی صلاحیتوں کا ادراک ہوا تو آپ نے شاعری کی بجائے نثر پر توجہ مرکوز کر کے اپنی صلاحیتوں کا لوہا منوایا۔ ”ندائے گل“ میں وہ اپنی شاعری کے بارے میں لکھتے ہیں۔

” دراصل اس وقت لکھاری کا مطلب شاعر ہی سمجھتا تھا۔۔۔۔۔ اب فنی لحاظ سے ہمیں شاعری کے اور چھوڑنا تو تھا نہیں۔ اس کا بہترین حل یہ نکالا کہ جو اناپ شاپ ہے اسے لکھ ڈالو پھر اسے تین چار مراحل سے گزارو۔ مثلاً ہمارے پڑوس میں قاضی خالد پرویز صاحب ایڈووکیٹ شاعر تھے ہم اپنا لکھا لکھا پہلے مرحلے میں ان کی خدمت میں پیش کرتے جسے وہ کچھ ٹھیک ٹھاک کر دیتے پھر اس تخلیق کو کلیم شہزاد صاحب کو دکھاتے۔۔۔۔۔ بعد ازاں محمود غزنی صاحب کو زحمت دیتے جو اسے اور نکھار اور سنوار دیتے۔ اب اس غزل کی ہمارے لکھے کے ساتھ وہی نسبت ہوتی جو کعبے کی بتوں کے ساتھ ہے۔“ ۶۳

جمیل احمد عدیل کی ادبی صلاحیتوں میں نکھار ایف سی کالج میں داخلے کے بعد ہوا جہاں وہ بی اے کرنے کے لیے بورے والا سے لاہور آئے۔ ایف سی کالج لاہور کے رسالے ”فولیو“ میں اپنی تحریر تو چھپوانے کو بھیجی مگر یہاں پر ان کی حق تلفی کی گئی۔ جس کے بارے میں وہ لکھتے ہیں۔ ”جب ہم بی اے میں تھے تو کالج میگزین ”فولیو“ کے نام سے شائع ہوا۔ میں نے بھی اپنی تحریر دی تھی لیکن وہ معمولی رد و بدل کر کے اس کے ایڈیٹر نے اپنے نام سے چھاپ لی۔“ ۶۵

جمیل احمد عدیل نے دوران تعلیم ایک حساس موضوع پر کتاب لکھی جس کا عنوان ”پاکستان اور مذہبی پیشوائیت تھا۔“ یہ کتاب اپنے موضوع کی وجہ سے چھپوانے سے اجتناب برتا۔ جمیل احمد عدیل نے اے غفار پاشا کے ادبی رسالے ”عکس کہکشاں“ میں ان کی معاونت کی۔ ایم اے کے دوران مختلف اخبارات اور رسائل میں ان کی تحریریں شائع ہوئیں اور ادبی حوالے سے فعال بھی رہے۔

جمیل احمد عدیل کی غیر مطبوعہ تحریروں کا اگر جائزہ لیا جائے تو ان کی درج ذیل تحریریں سامنے آتی ہیں۔

### غیر مطبوعہ تحریریں:

عسل مصفی

الجان فی القرآن

ضبط ولادت کی شرعی حیثیت

یادوں کے سیراب

پاکستان اور مذہبی پیشوائیت

### مطبوعہ تحریریں:

جمیل احمد عدیل کی تصانیف کی تعداد ۲۴ ہے جن میں درج ذیل تصانیف شامل ہیں۔

موم کی مریم افسانے

زرد کفن میں نخل ایمن افسانے

بے خواب جزیروں کا سفر افسانے

سباق و سباق تنقید

نایاب لمحے انشائیے، خاکے

ٹائٹل سٹوری افسانوں کا انتخاب

شہرہ آفاق افسانے عالمی افسانوی ادب سے انتخاب

نروان منتخب روحانی افسانے

مزاح نگار حاضر ہوں شگفتہ تحریریں

نفی اثبات کالم

کالم	برجستہ
سفر نامہ	سرزمین آسمان میں چند روز
ادبی کالم، فکری مضامین	قیل و قال
ناولٹ	ہاویہ
ادبی کالم، فکری مضامین	فتاویٰ عالمگیری
افسانے	کاپیتی شاخیں
ادبی کالم، مضامین	سخن وری اچھی لگی
ادبی کالم، مضامین	تنقید سے فرصت نہیں
ادبی کالم، مضامین	نئے ستارے نیا آسمان
اینتھالوجی	بیٹا ہوا مستقبل
مقالات، ادبی کالم	ذوق تحقیق
اکرم باجوہ شخصیات، فن	سورج کی تین قاشیں

جمیل احمد عدیل کی درج بالا تصانیف ادب کی مختلف جہات پر مشتمل ہیں جن میں افسانہ تنقید نگاری، ادبی کالم، ناولٹ، مزاح نگاری وغیرہ شامل ہیں۔ زیر تحریر مقالہ چونکہ جمیل احمد عدیل کی افسانوی جہت کے بارے میں ہے اس لیے ان کی افسانوی تخلیقات کا جائزہ لیا جائے گا۔

مابعد الطبیعیات ایک ایسا علم ہے جس میں حقیقت مطلق کی تلاش کی جاتی ہے۔ یہ کائنات کے ارتقاء کو جاننے کی سعی کا نام ہے۔ کائنات اللہ تعالیٰ اور انسان کے باہمی تعلق کی وضاحت مابعد الطبیعیات سے ہی ملتی ہے۔ مابعد الطبیعیات ہی علم ارواح سے متعلقہ معلومات فراہم کرتی ہے۔ مذہبی اعتقادات اور متصوفانہ رجحانات کو وضع کرنے کا علم ہے۔ مافوق الفطرت اشیاء جو ماورائے عقل ہیں جن میں دیوی دیوتا، پریاں، جن وغیرہ ان کی موجودگی کی دلیل ہے۔ معرفت، الہیات اور علم الوجود مابعد الطبیعیات کے زمرے میں آتے ہیں۔ وقت اور مکان کے باہمی رشتے کی وضاحت مابعد الطبیعیات کرتی ہے۔

مابعد الطبیعیات کے حوالے سے ہر تہذیب میں مختلف نظریات و پرچار ہیں۔ کیونکہ یہ مابعد الطبیعیاتی عناصر ازمہ قدیم سے ہی ہر تہذیب میں موجود رہے ہیں۔ اس حوالے سے اسلامی اور ہندی مابعد الطبیعیات کا جائزہ لیا گیا ہے۔ چونکہ یہ دونوں تہذیبیں برصغیر میں موجود تھیں اور مہابھارت اسلامی تعلیمات سے مشابہت و مماثلت رکھتی ہے۔ مہابھارت کے بنیادی اخلاقیات اور عقیدہ توحید کا قرآن کریم سے موازنہ کیا جائے تو درج ذیل مشترک پہلو سامنے آتے ہیں۔ ان میں سب سے پہلے وجودیات ہے۔ قرآن کریم اور اسلامی عقائد کی بنیاد توحید پر ہے۔ ہندی مہابھارت میں بھی عقیدہ توحید کی جھلکیاں ملتی ہیں۔ ہنومان جی کے دور میں اللہ تعالیٰ ہی واحد معبود تھا۔ اخلاقیات کے قوانین بھی اسلامی تعلیمات کے مشترک ہیں اور اخلاقیات کو بھی مابعد الطبیعیات کے چونکہ زمرے میں لایا جاتا ہے۔ اس لیے جس طرح اسلام میں گناہ کے بعد اللہ سے استغفار کیا جاتا ہے۔ اسی طرح ہندی مذہب میں بھی جو شخص اپنے پاپ کرم پر پشچاتا ہو تا ہے۔ وہ اپنے پچھلے گناہوں یعنی پاپ سے پاک ہو جاتا ہے۔ اور یہ تہذیب بھی نیک اعمال کی صورت میں سرگ اور بد اعمال کی صورت میں نرک کا تصور رکھتے ہیں جو کہ اسلامی مابعد الطبیعیاتی نظریے کے مشابہہ ہے۔

مابعد الطبیعیات میں درج ذیل عناصر شامل ہیں۔ اساطیر، ضعیف الاعتقادی، جادو ٹونے، مانوق الفطرت عناصر، علام، تجریدیت، تناسخ ارواح یعنی آواگون، تصوف، روحانیت، علم ارواح، وجودیت، کائناتی مسائل، زمان و مکان اور فیصل کہانیاں وغیرہ، اردو شاعری میں غالب اور اقبال جیسے عظیم شعرا کے ہاں بھی انسان، کائنات، خدا جیسے مابعد الطبیعیاتی عناصر کا استعمال بکثرت ہے۔ نثر میں داستان خواہ وہ ہندوستانی ہوں یا عربی اور فارسی سے مترجم شدہ سب میں مانوق الفطرت عناصر کی بھرمار کے ساتھ ساتھ تصوف اور اخلاقیات کی چھاپ بھی نظر آتی ہے۔ یہی عناصر بعد ازاں داستان سے افسانے میں منتقل ہوئے۔ جس کے دور اولین کے افسانہ نگاروں کے ہاں تخیل کے ساتھ ساتھ بھوتوں، جنوں، دیوی، دیوتاؤں اور پریوں کے اذکار غالب رہے ہیں۔ نیاز فتح پوری، مسز عبد القادر وغیرہ کے ہاں تناسخ ارواح کو مابعد الطبیعیاتی عناصر کے طور پر مجنوں گور کھپوری اور حجاب امتیاز علی نے اپنانا ہے۔

زمان و مکان کا تصور اردو افسانے میں مابعد الطبعیاتی عنصر کے طور پر ابھرا ہے جس کو داستانی ادب سے اردو افسانے میں لایا گیا ہے۔ زمان و مکان کی قید سے ماوراء افسانہ نگاری قرآۃ العین حیدر اور انتظار حسین کے ہاں ملتی ہیں۔ فرائیڈ اور یونگ کے نفسیاتی مطالعے کو ممتاز شیریں اور حسن عسکری نے اردو افسانہ نگاری میں غالب رجحان کے طور پر متعارف کرایا ہے۔ علامت نگاری مابعد الطبعیاتی حقیقتوں کو منکشف کرنے کے لیے عہد قدیم سے مستعمل ہیں اور سجاد حیدر یلدرم کے ہاں سے جاری علامت کو عہد جدید میں منشا یاد، مرزا حامد بیگ، انتظار حسین اور خالدہ حسین کی افسانہ نگاری میں دیکھا جاسکتا ہے۔ تجریدیت پر مبنی افسانہ نگاری ڈاکٹر انور سجاد کے ہاں ملتی ہے۔ جو ان کے افسانوں کو مابعد الطبعیاتی بناتی ہے۔ انسانی وجود اور اس سے وابستہ مسائل اور کونیات یعنی کائنات نگاری بھی اہم مابعد الطبعیاتی عناصر میں جن کو رشید امجد، اسد محمد خان، خالدہ حسین، مظہر الاسلام اور احمد جاوید کے افسانوں میں دیکھا جاسکتا ہے۔ تصوف اور روحانیت کو اشفاق احمد، ممتاز مفتی، قدرت اللہ شہاب، بانو قدسیہ نے بام عروج پر پہنچایا اور یوں تصوف اہم مابعد الطبعیاتی عنصر کے طور پر ان کے افسانوں میں ابھرا۔

رومانویت کو بھی مابعد الطبعیات کے زمرے میں شامل کیا گیا ہے۔ کیونکہ یہ تخیل، افلاطونی عشق پر مبنی ہے اس حوالے سے سجاد حیدر یلدرم حجاب امتیاز علی وغیرہ کے نام قابل ذکر ہیں۔ اساطیر مابعد الطبعیاتی عناصر میں سے اہم عنصر ہے یہ Mythology مختلف مذاہب کے عقائد کو بیان کرتی ہے۔ اساطیر کے حوالے سے نیاز فتح پوری اور سجاد حیدر یلدرم کو اولیت حاصل ہے۔ راجندر سنگھ بیدی، انتظار حسین نے اس روایت کو آگے بڑھایا۔ مابعد الطبعیات کے درج بالا عناصر کو مختلف افسانہ نگاروں نے مختلف انداز میں برتا ہے۔ انہی عناصر کا جمیل احمد عدیل کی افسانہ نگاری میں جائزہ اگلے ابواب میں پیش کیا جائے گا۔

## حوالہ جات

- ۱۔ لڈوگ ونگشٹائن، بحوالہ عطا الرحیم سیدہ، ڈاکٹر، فلسفہ کیا ہے، وحید عشرت، ڈاکٹر، لاہور، سنگ میل پبلی کیشنز، ۱۹۸۷ء، ص ۲۵
- ۲۔ قاضی قیصر الاسلام، تاریخ فلسفہ مغرب، اسلام آباد نیشنل بک فاؤنڈیشن، ۲۰۰۲ء، ص ۱۲۵
- ۳۔ Collier;s Encycloepadia, Macmillian Education company London,  
1989 Vol 16. P 21
- ۴۔ قاموس مترادفات مولفہ وارث سرہندی، لاہور اردو سائنس بورڈ، ۲۰۰۱ء، ص ۹۵۳
- ۵۔ فیروز اللغات، اردو جامع، مولفہ الحاج، فیروز الدین مرحوم، لاہور، فیروز سنز لمیٹڈ، ۲۰۰۵ء، ص ۱۲۳۸
- ۶۔ فرہنگ عامرہ، مولفہ محمد عبداللہ خان، خوشیگی، اسلام آباد، مقتدرہ قومی زبان، ۱۹۸۹ء، ص ۸۳۴
- ۷۔ قاموس الاصطلاحات، مولفہ شیخ منہاج الدین، پروفیسر، لاہور، اردو اکیڈمی، ۱۹۲۵ء، ص ۴۷۰
- ۸۔ قومی انگریزی اردو لغت، جمیل جالبی، ڈاکٹر، اسلام آباد مقتدرہ، قومی زبان، پاکستان، ۱۹۹۴ء، ص ۱۲۶۷
- ۹۔ فرہنگ اصطلاحات، محمد اکرام چغتائی، لاہور، اردو سائنس بورڈ، ۱۹۵۸ء، ص ۱۱
- ۱۰۔ A Dictionary of Gernal information, Thomas Nelson, London, P-207
- ۱۱۔ The world book Dictionary, Barnhart Barnhart field Enterprises,  
Educational Corporation, Chicago, 1976, Vol.II. P1305
- ۱۲۔ Roget's II., The New Thesaurus Dictionary Houghton Mifflin Company  
Boston, 1980, P 600
- ۱۳۔ کشاف تنقیدی، اصطلاحات مولفہ ابو الاعجاز حفیظ صدیقی، اسلام آباد، مقتدرہ قومی زبان، ۱۹۸۵ء  
ص ۱۵۹-۱۶۰
- ۱۴۔ Collis Concise, Ercyclopaedia Mallory, Collis, Sons and Compay Ltd,  
London, 1977, P-373
- ۱۵۔ Encyclopedia America, Americana, Corporation, New York. 1929, P-707 .
- ۱۶۔ Great Soviet Encyclopedia, Macmillan, Inc, New York, callier Ma.  
Publisher, 1974, P 188

- ۱۷- Chambers Encyclopedia, George, Newnes Limited, London, 1955, P331
- ۱۸- ڈاکٹر شفیق آصف، جمیل احمد عدیل کے افسانوں میں مابعد الطبیعیاتی عناصر، مضمون صاحب اسلوب، جمیل احمد عدیل مرتبہ عنبرین صابر، لاہور، علم و عرفان پبلشرز، ۲۰۰۸ء، ص ۱۶۴
- ۱۹- عبدالواحد یحییٰ رینے گیسوں، مشرقی مابعد الطبیعیات، مترجم، جمال پانی پتی، مطبوعہ، روایت لاہور، ۱۹۸۳ء، ص ۱۹۵
- ۲۰- روہینہ ترین، ڈاکٹر، تصوف، بیکن بکس گلگشت، ملتان، ۲۰۰۱ء، ص ۶۹
- ۲۱- مہابھارت (اردو) بن پر ب، ۱۷ ادھیائے بحوالہ سید مناظر احسن گیلانی "اسلام اور ہندو مذہب کی بعض مشترک تعلیمات، ص ۲۶۲
- ۲۲- بحوالہ سید مناظر احسن گیلانی، شانتی پر ب، ۱۴، ادھیائے، ص ۲۷۲
- ۲۳- محمد اجمل خان، بھگوت گیتا، طہ، خدا بخش اور نٹیل پبلک لائبریری، ۱۹۹۲ء، ص ۴۶
- ۲۴- بھگوان، بال گنگا، دھرم تلک جی مہاراج، شریمد، بھگوت گیتا، رہیسہ، اردو مترجم، شانتی رائن، کیکنسٹن، لاہور، پرنٹنگ الیکٹرک، ورکس، ۱۹۲۰ء، ص ۱۶۵
- ۲۵- غیاث چوہدری، کائنات اور ہم، لاہور، ٹیکنیکل پبلشرز، ۱۹۹۴ء، ص ۶۶
- ۲۶- کارل، ساگاں، کائنات، مترجم، منصور سعید، لاہور، فکشن ہاؤس، ۱۹۹۶ء، ص ۱۷۹
- ۲۷- فرید الدین، قدیم ہندوستانی فلسفہ، آگہی، لاہور، پبلشرز، ۱۹۸۵ء، ص ۴۴-۴۵
- ۲۸- جنید بغدادی، بحوالہ محمد شریف بقاء اقبال اور تصوف، لاہور، جنگ پبلشرز، ۱۹۹۱ء، ص ۶۲
- ۲۹- مارٹن لنگز، تصوف کیا ہے؟ مترجم چوہدری صفدر علی، فیصل آباد، عرفان اکادمی، ۱۹۸۳ء، ص ۴۵
- ۳۰- بشیر احمد ڈار، تاریخ تصوف، قبل از اسلام، لاہور، ادارہ ثقافت اسلامیہ، ۱۹۶۲ء، ص ۱
- ۳۱- عبدالقادر جیلانی، شیخ، غنیمتہ الطالبین، مترجم، حضرت مولانا الحاج کرم بخش، لاہور، ۲۰۰۳ء، ص ۵۷
- ۳۲- قرآن- پارہ ۱۰- آیت- ۶۲- ۶۲- ص ۳۳۳
- ۳۳- میرولی الدین، ڈاکٹر، قرآن اور تصوف، ندوۃ المصنفین، دہلی، ۱۹۴۸ء، ص ۱۰-۱۱
- ۳۴- علی بجویری سید، بحوالہ حنیف خلیل، بابائے غزل، پشاور، جدون پریس، ۱۹۹۸ء، ص ۵۲
- ۳۵- سلیم اختر، ڈاکٹر، زیوس سے امیر حمزہ تک، نگاہ اور نقطے، لاہور، سنگ میل پبلی کیشنز، ۱۹۸۸ء، ص ۳۲
- ۳۶- میمونہ انصاری، ڈاکٹر، حجاب اور رومانیت، مضمونہ تنقیدی رویے، مکتبہ، میری لائبریری، لاہور، ۱۹۸۹ء، ص ۸۰
- ۳۷- پریم چند، دنیا کاسب سے انمول رتن، مضمونہ حب وطن سیر درویش، گیلانی پریس، لاہور، ۱۹۲۸ء، ص ۱۴

- ۳۸۔ نگہت ریحانہ خان، ڈاکٹر، اردو مختصر افسانہ و تیکلمیکی مطالعہ، لاہور، بک وائز، ۱۹۸۸ء، ص ۵۳
- ۳۹۔ سجاد حیدر یلدرم، خارتان و گلستان، مشمولہ، خیالستان، اردو مرکز، لاہور، ۱۹۶۸ء، ص ۸۳
- ۴۰۔ طیب منیر، ڈاکٹر، نیاز فتح پوری کا جن، مشمولہ، دریافت، اسلام آباد، نیشنل یونیورسٹی، آف ماڈرن، لیٹنگو، نجر، ۲۰۰۴ء، ص ۱۴
- ۴۱۔ نیاز فتح پوری، کیو پڈ سائیکسی مشمولہ، نگارستان، کراچی، اردو اکیڈمی، سندھ، ۱۹۸۵ء، ص ۴۲
- ۴۲۔ اے بی، اشرف، ڈاکٹر، کچھ نئے اور پرانے افسانہ نگار، لاہور، سنگ میل پبلی کیشنز، ۱۹۸۷ء، ص ۶۵
- ۴۳۔ مجنوں گورکھ پوری، دنیائے آب و گل سے دور، مشمولہ سمن پوش اور دوسرے افسانے، کتب خانہ علم و ادب، دہلی، ۱۹۴۷ء، ص ۵۳
- ۴۴۔ محمد عالم خان، ڈاکٹر، اردو افسانے میں رومانوی رجحانات، علم و عرفان پبلشرز، لاہور، ۱۹۸۸ء، ص ۶۰۹
- ۴۵۔ حجاب امتیاز علی، نواب الیاس کی موت، مشمولہ کالی حویلی و دیگر خوفناک کہانیاں، سنگ میل پبلی کیشنز، لاہور، ۱۹۹۰ء، ص ۹۶
- ۴۶۔ سعادت حسن منٹو، اصلی جن، مشمولہ، منٹو کہانیاں، سنگ میل پبلی کیشنز، لاہور، ۲۰۰۴ء، ص ۶۱۸
- ۴۷۔ آل احمد سرور، پروفیسر، مجموعہ تنقیدات، مرتبہ عاصمہ وقار، الو قار پبلی کیشنز، لاہور، ۱۹۹۴ء، ص ۶۱۳
- ۴۸۔ سلیم اختر، ڈاکٹر، متھن کا تجزیہ، مشمولہ جریدہ، جلد ۲، راجندر سنگھ بیدی نمبر، مرتبہ، زیتون بانو تاج، ۱۹۴۸ء، ص ۴۶۵
- ۴۹۔ احمد ندیم قاسمی، بھوت، گولے، سنگ میل پبلی کیشنز، لاہور، ۲۰۰۷ء، ص ۴۵
- ۵۰۔ رشید امجد، ڈاکٹر، یافت و دریافت، مقبول اکیڈمی، لاہور، ۱۹۸۹ء، ص ۱۰۹
- ۵۱۔ مرزا ادیب، چاہ بابل، مشمولہ صحرا انورد کے خطوط، مکتبہ اردو لاہور، ۱۹۵۱ء، ص ۱۳۲-۱۳۳
- ۵۲۔ امجد طفیل، قراۃ العین حیدر، تشخص کی تلاش میں، پاکستان بکس اینڈ لٹری سائونڈ، لاہور، ۱۹۹۱ء، ص ۴۳
- ۵۳۔ اشفاق احمد، بیاجاناں، مشمولہ سفر مینا، سنگ میل پبلی کیشنز، لاہور، ۱۹۹۱ء، ص ۱۹۷-۱۹۸
- ۵۴۔ بانو قدسیہ، جھکورا، مشمولہ ناقابل ذکر، سنگ میل پبلی کیشنز، لاہور، ۱۹۸۵ء، ص ۲۱۲
- ۵۵۔ ممتاز مفتی، وہ، مشمولہ: روغنی پتلے، مطبوعات حرمت، راولپنڈی، ۱۹۸۴ء، ص ۴۴-۴۵
- ۵۶۔ قدرت اللہ شہاب، ماں جی، مشمولہ ماں جی، لاہور اکیڈمی، لاہور، ۱۹۹۱ء، ص ۱۶
- ۵۷۔ گوپی چند نارنگ، ڈاکٹر، اردو افسانہ، روایت و مسائل، ایجو کیشنل پبلیشنگ ہاؤس، دہلی، ۱۹۸۱ء، ص ۵۴۰



- ۵۸۔ انتظار حسین، آخری آدمی، مشمولہ، آخری آدمی، سنگ میل پبلی کیشنز، لاہور، ۱۹۸۷ء، ص ۱۲
- ۵۹۔ خالدہ حسین، ڈیڈ لیٹر، مشمولہ، دروازہ، خالد پبلی کیشنز، کراچی، ۱۹۸۴ء، ص ۱۵۸
- ۶۰۔ انور سجاد، ڈاکٹر، کیکر، مشمولہ، استعارے، اظہار سنز لاہور، ۱۹۷۰ء، ص ۱۹
- ۶۱۔ رشید امجد، ڈاکٹر، بلیک ہول، مشمولہ عام آدمی کے خواب، پورب اکادمی، اسلام آباد، ۲۰۰۷ء، ص ۲۴۷-۲۴۸
- ۶۲۔ جمیل احمد عدیل، انٹرویو، غیر مطبوعہ، ۲۰۱۹ء، مقام میرام کٹیج گرین سٹی لاہور، فخر و نہ راقم الحروف
- ۶۳۔ ندائے گل ماہنامہ، لاہور، جنوری ۲۰۱۷ء، ص ۸
- ۶۴۔ ایضاً، ص ۸
- ۶۵۔ جمیل احمد عدیل "ایک دن جمیل احمد عدیل کے نام" مطبوعہ صاحب اسلوب، جمیل احمد عدیل، لاہور، علم و عرفان پبلشرز، ۲۰۱۸ء، ص ۴۴۶

## باب دوم:

# تصوف اور کائناتی وجود کے تناظر میں جمیل احمد عدیل

## کے افسانوں کا مطالعہ

الف۔ تصوف اور زمان و مکاں کے حوالے سے:

تصوف:

تصوف مابعد الطبیعیات کا اہم عنصر ہے۔ کیوں کہ جس طرح مابعد الطبیعیات ماورائے فطرت علم ہے اسی طرح تصوف بھی ماورائے فطرت ہے۔ تصوف ایک عالم گیر حیثیت رکھتا ہے۔ تصوف کی حتمی تعریف ممکن نہیں۔ اس حوالے سے مختلف معنوی پس منظر ملتے ہیں۔ تصوف عربی زبان کا لفظ ہے اور اس کے مفہیم اون یا اونی لباس کے ہیں۔ بعض مقامات پر کہا جاتا ہے کہ تصوف کا لفظ صفہ سے موسوم ہے جس کا عربی مفہوم چبوترہ کا ہے۔ یہ وہی چبوترہ ہے جہاں اہل صفہ ذکر خداوندی میں محو رہتے تھے۔ یہ چبوترہ مسجد نبوی کے باہر موجود ہے۔

تصوف کی تاریخ بہت قدیم ہے۔ دنیا میں ہر قوم اور مذاہب کے لوگوں کے لیے آنے والے انبیاء اور برگزیدہ ہستیوں نے تصوف سے کام لیا۔ یونانی، چینی، مصری، یہودی، ہندی اور اسلامی تہذیب میں تصوف کی بہت زیادہ اہمیت موجود ہے۔

یونانی تصوف:

تصوف کا تاریخی ارتقاء سب سے پہلے یونانیوں کے ہاں چھٹی صدی قبل مسیح میں ملتا ہے۔ یونانی تصوف کا بانی آرمینس ہے جس نے خانقاہیں تعمیر کرا کے تعلیمات کو لوگوں تک پہنچایا۔ اس کے نظریے نے تصوف اور ترک دنیا میں رہبانیت کا آغاز کیا۔ یونانی تصوف میں سب سے پہلے پنڈار نے بہشت کا تصور دیا۔ بعد ازاں فیثاغورثی، نو فیثاغورثی فلسفے سامنے آئے۔ عالم معقولات اور عالم محسوسات کی بناء پر عالموں کی درجہ بندی کرنے والا یونانی فلاسفر افلاطینوس نے روح کو عالم محسوسات میں شامل کر کے یونانی تصوف کو فروغ دیا۔

## عیسائی تصوف:

ہر میس Hermes وہ عیسائی شخصیت ہے جس کے ہاں تصوف اور فلسفے کے ابتدائی نمونے ملتے ہیں۔ عیسائیوں کی مذہبی شخصیات پادریوں نے تصوف اور روحانیت کو خائفوں کے ذریعے فروغ دیا۔ عیسائی تصوف کی اہم شخصیات میں پولوس، کلیمنٹ اور آگسٹائن شامل ہیں۔ پولوس نے حضرت عیسیٰ کی تعلیمات کا پرچار کیا۔ کلیمنٹ نے کلمہ یالوگوس کو مسیحی تصوف میں شامل کیا اور آگسٹائن نے رہبانیت کو عیسائیت میں شامل کیا۔

## یہودی تصوف:

یہودی تصوف کی اہم شخصیت حکیم فیلو ہے۔ جس نے فنائے ذات کو ادراک حقیقت بتایا۔ یہودی تصوف مشاہدہ عرش ہے کیوں کہ انھوں نے خدا کو الگ الگ وجود دیئے۔ خدائے خالق تورات کا خالق اور حقیقی خدا الگ کر کے اس کو الگ شناخت دی جو انسانی عقل کی سمجھ سے بالاتر ہے۔

## چینی تصوف:

چینی تصوف کا بانی یانگ چو ہے۔ جس کا اہم کارنامہ فکری نظام ترتیب دینا ہے۔ اصول مابعد الطبیعیات اور قانون اخلاق پر مشتمل تصور ”طاؤ“ حکیم لاورزی نے دیا۔ جس کی تعلیمات کو بعد ازاں لے زی اور جوزنگ جی نے ”طاومت“ کی صورت میں عوام تک پہنچایا۔ طاومت ایک ایسا مذہبی نظریہ تھا جس کے مطابق کائنات کی تمام چیزوں نے وجود سے جنم لیا لیکن ان کا یہ وجود عدم وجود سے جنم لیتا ہے۔ طاومت کا مذہبی تصور بدھ مت کے اثرات سے متاثر ہوا۔

## ہندی تصوف:

ہندی تصوف ویدوں پر مشتمل ہے۔ ہر وید مزید تین حصوں سنگت، براہمن اور اپنشد پر مشتمل ہے۔ اپنشد میں ہندی تصوف برہم سوتر کی شکل میں موجود ہے۔ اپنشدوں نے عرفان حقیقت یعنی خدا واحد کی وحدانیت کی تعلیمات دی ہیں۔ بھگوت گیتا میں بھی ویدانیت قائم ہے۔

”قدیم ہندی فلسفے کی دنیا میں نہایت چھوٹی سی کتاب بھگوت گیتا جس کے اندر عرفان کا ایک دریا کوزے میں بند ہے۔ توحید کا بلند ترین تصور، روح انسانی کا روح گل سے واسطہ، زندگی اور موت کا راز، جسم اور روح کا تعلق، علم و عمل کی باہمی نسبت، جذبات اور عقل کا رشتہ،

صلح و جنگ کا فلسفہ غرضیکہ حیات اور ماوراکاشاہد ہی کوئی مسئلہ ہو جو اس کے اندر موجود نہیں۔“

غرض یہ کہ ہندوؤں کا تصوف وید کے اشلوک بھگوت گیتا کی تحریریں اور اپنشدوں کے برہم سوتر یہ سب ویدانیت سوتر کا پرچار ہے۔

### اسلامی تصوف:

تصوف کی کامل ترین شکل اسلامی تصوف ہے۔ جس کی بنیاد قرآن و سنت پر رکھی گئی ہے۔ سید حسین نصر لکھتے ہیں۔

“If seen.... it own perspectives and in the light of the whole Islamic philosophical tradition which has twelve century long continuous history and is still alive today. It becomes abundantly clear that Islamic philosophy is deeply rooted in the Quran and Hadith.”<sup>2</sup>

تصوف کے حوالے سے تابعین کا دور دور اول کہا جاتا ہے جس کی نمائندہ شخصیات حضرت رابعہ بصری، حضرت مالک بن دینار، حضرت حسن بصری، حضرت جنید بغدادی پر مشتمل ہے۔ دوسرا دور جس میں صوفیا کرام نے عقل پر عشق کو ترجیح دی یہ عہد حضرت ذوالنون مصری حضرت حسین منصور حلاج وغیرہ جیسی شخصیات پر مشتمل ہے۔

برصغیر پاک و ہند میں تصوف کے تین سلسلے چشتی، سہروری اور نقشبندی وغیرہ ہیں۔ چشتی سلسلے کے بزرگان دین نے اہم نکات میں عمل صالح کو رکھا۔ سہروری بزرگان نے سلوک و تصوف کو اہم گردانا اور نقشبندی سلسلے کی تعلیمات میں ذکر مفکر شامل ہیں۔ اگر ان تینوں سلسلوں کا مجموعی جائزہ لیں تو خیر اور بھلائی اور وحدت کا تصور سامنے آتا ہے۔ اسی وحدت کو خواجہ حسن نظامی نے یوں بیان کیا۔

”ہمارے اس برصغیر میں کئی آزاد ملک ہیں چھوٹے بڑے درجنوں مذہب ہیں۔ بھانت بھانت کی سماجی رسمیں ہیں، تقریباً (۲۰) بڑی زبانیں اور پانچ سو سے زائد علاقائی بولیاں

ہیں، اس طرح مختلف نسلیں ہیں، مگر اس کثرت میں وحدت کا ایک پائیدار رشتہ بھی موجود ہے۔ یہ وحدت رسوم و ظواہر میں چاہے نظر نہ آئے مگر افکار میں یقیناً بہت نمایاں ہے۔ اس کا اندازہ غور و فکر کرنے سے ہی ہو سکتا ہے۔“<sup>۳</sup>

تصوف کے تمام سلسلوں کے افکار و نظریات کا منبع خدا تعالیٰ کی کتاب اور اس کے آخری نبی حضرت محمدؐ کی ذات ہے۔ کیوں کہ تصوف کا پیغام امن اور رواداری ہے اور تصوف کے پھیلاؤ کا اہم ذریعہ صوفی ہیں۔ جن کے اندر درج ذیل خصوصیات کا ہونا ضروری ہے جو کہ قرآن کریم میں موجود ہیں۔

” ۱۔ سخاوت ابراہیم، ۲۔ رضا اسحق علیہ السلام، ۳۔ صبر ایوب علیہ السلام، ۴۔ اشارہ زکریا علیہ السلام، ۵۔ غربت یحییٰ علیہ السلام، ۶۔ اتباع سیدنا موسیٰ علیہ السلام، ۷۔ سیاحت عیسیٰ علیہ السلام، ۸۔ فقر میں محمد رسول اللہ ﷺ۔“<sup>۴</sup>

تصوف کے حوالے سے مختلف مذاہب میں تصوف کی روایت کو دیکھنے سے یہ نتیجہ اخذ ہوتا ہے کہ تصوف کی تاریخ بنی نوع انسان کے دنیا میں وجود آنے سے جنم لیتی ہے اور تصوف کا تعلق صرف اسلام اور اس کے پیروکاروں سے نہیں۔

” تصوف کا تعلق صرف دین اسلام سے نہیں بلکہ یہ ایک عالم گیر صداقت ہے۔ اللہ کے نیک بندے ہر زمانے میں موجود رہے تاکہ انسان کی رہ نمائی کر سکیں۔ یونانی تصوف میں فیثاغورث، سقراط اور افلاطون کے نام لئے جاسکتے ہیں۔ یہودی تصوف میں عہد عتیق کی تحریروں میں انبیاء اسرائیل کے حوالے سے داخلی واردات کا پتہ چلتا ہے۔ عیسائیت میں عہد جدید کی تحریروں میں صوفیانہ تصورات ملتے ہیں۔ چینی اور جاپانی مذاہب کے علاوہ ہندی مذاہب میں بھی اپنشد، برہم سوتر، بھگوت گیتا میں متصوفانہ افکار ملتے ہیں۔“<sup>۵</sup>

قیام پاکستان ایسا واقعہ ہے جس نے اردو ادب پر اپنے اثرات وضع کئے۔ اردو ادب کی تمام اصناف نے اس واقعے کا اثر قبول کیا جس میں افسانہ بھی شامل ہے۔ قیام پاکستان کے باعث اردو ادب میں نئے موضوعات اور اسالیب در آئے۔ ہجرت کے باعث فسادات، اپنوں سے جدائی اور اپنی تہذیب سے دوری یہ سب اردو ادب کا موضوع سخن ہے۔ انہی موضوعات میں مابعد الطبیعیاتی عناصر بھی افسانے کا خاصا بنے کیوں کہ تقسیم ہندوستان نے لوگوں میں جو غم و الم کی کیفیت پیدا کی اس سے نکلنے کے لیے تصوف کی باہوں میں پناہ لی یوں تصوف کا عنصر افسانوں میں شامل ہوا۔

تصوف اور مابعد الطبیعیات کے درمیان ایک مضبوط تعلق ہے۔ اس کی بنیادی وجہ یہ ہے کہ مابعد الطبیعیات میں بھی ایسے عناصر کا مطالعہ کیا جاتا ہے جن کا تجربی علم ممکن نہیں۔ یہ علم بھی مافوق الفطرت چیزوں کا علم ہے۔ جب کہ تصوف میں بھی عقل و شعور کی حدود سے ماورا کشف و کرامات اور قلبی وارداتوں کا مطالعہ کیا جاتا ہے۔

یہی متصوفانہ رجحانات جمیل احمد عدیل کے افسانوں میں بھی ملتے ہیں۔ جنہوں نے انسان اور خدا کے باہمی تعلق کو موضوع بنایا وہ خدا واحد جو کہ انہونی کو ہونی میں بدل سکتا ہے۔ روحانیت اور مادیت کا ازل سے ایک ساتھ ہونا روحانیت کی تلاش، عقل کی علم پر فضیلت اور خیر و شر کا تصادم یہ سب جمیل احمد عدیل کے متصوفانہ افسانے کا موضوع ہیں۔

### زمان و مکاں:

وقت ایک تجرید کی مانند ہے جس کو نہ تو چھوا جاسکتا ہے اور نہ ہی دیکھا جاسکتا ہے۔ لیکن وقت کو عموماً کائناتی واقعات کے ذریعے جانچا جاتا ہے۔ اس حوالے سے ہمیشہ سے چند معروضی سوالات انسان کے ذہن کو الجھائے رکھتے ہیں کہ کیا زمان و مکاں حقیقت میں موجود بھی ہیں کہ نہیں؟

مکاں یعنی Space میں وقت Time کی معروضی اہمیت کیا ہے؟ وقت کیا ساقط ہے؟ کیا یہ منجمد ہے؟ یہ سوالات۔ مابعد الطبیعیاتی فلسفے کو جنم دیتے ہیں۔ یہ مابعد الطبیعیاتی بحث ہر مذہب میں موجود ہے۔ یہودی مذہب میں تخلیق عالم کے وجود میں آنے اور فنا ہونے کا درمیانی عرصہ زمان و مکاں ہے۔ عیسائیت میں زمان و مکاں کے متعلق یہ نظریہ پایا جاتا ہے زماں اور مکاں فانی ہیں۔ مذہب اسلام میں زماں و مکاں خداوند کریم کی مرضی کے تابع ہے کیوں کہ اللہ ہی اس کائنات کا خالق و مالک ہے جس کے متعلق قرآن کریم کی سورۃ اعراف میں درج آیت ۵۴ کا مفہوم یوں ہے۔

”ان سے کہ دو کہ تمہارا نشوونما دینے والا وہ خدا ہے جس نے کائنات کی پستیوں اور بلندیوں کو چھ مراحل میں پیدا کیا اور اس کے بعد اس کا مرکزی کنٹرول خود اپنے دست قدرت میں رکھا۔ اس کے قانون کے مطابق آسمانی کرے اس طرح گردش کرتے ہیں کہ رات کی تاریکیاں دن کی روشنی کو ڈھانپ لیتی ہیں اور پھر (یوں نظر آتا ہے) دن، رات کے پیچھے لپکے چلا آ رہا ہے اور سورج اور چاند اور ستارے، سب اس کے قانون کے مطابق اپنے کام میں لگے ہوئے ہیں۔ یاد رکھو! یہ عالم محسوسات، اور اس کے ماورا وہ عالم جہاں

سے اس کائنات کی تدبیر امور ہوتی ہے سب خدا کے متعین فرمودہ پروگرام کی تکمیل میں مصروف کار ہیں۔ کس قدر بابرکت ہے وہ ذات جس نے کائنات کی نشوونما کے لیے

ایسا پر معقول انتظام کر رکھا ہے“<sup>۶</sup>۔

بہت سے صوفیاء کرام نے زمان و مکاں کو انسان کے حالات کی وہ شکل قرار دیا ہے جس میں فرد ماضی اور مستقبل کے احساس سے بالاتر ہے۔ کشف المحجوب میں زمان و مکاں کے متعلق حضرت علی ہجویری لکھتے ہیں۔

”وقت آں بود کہ بندہ بداراں از ماضی و مستقبل فارغ شود، چنان کہ واردی از حق بدل او پیوند و سردی را بداراں مجتمع گرداند، چنان کہ از کشف آں وقت نہ از گزشتہ یاد آیدش و نہ از نا آمدہ۔“

ترجمہ: وقت وہ کیفیت ہے کہ اس کیفیت میں بندے کو ماضی اور مستقبل کا کوئی احساس نہیں ہوتا (یوں سمجھو) کہ کوئی واردہ حق تعالیٰ کی طرف سے دل میں آتا ہے اور اس واردہ کی حقیقت بندے کے دل پر منکشف ہوتی ہے تو اس کشف کی کیفیت میں بندے کو نہ ماضی یاد رہتا ہے اور نہ مستقبل کا کوئی خیال پیدا ہوتا ہے۔“<sup>۷</sup>

زمان و مکاں کے موضوع سے متعلقہ افسانہ نگاری آغاز سے ہی افسانے شروع ہوئے۔ اہم ناموں میں قراۃ العین حیدر، انتظار حسین کے بعد انور سجاد، رشید امجد، منشا یاد، احمد جاوید وغیرہ کے نام شامل ہیں۔ جنہوں نے زمان و مکاں کے تجریدی وجود کو اپنے افسانوں کا حصہ بنایا۔ جمیل احمد عدیل کی افسانہ نگاری میں زمان و مکاں کو مابعد الطبیعیاتی عنصر کے طور پر استعمال کیا گیا ہے۔ انہوں نے اپنے افسانوں میں وقت کو منجمد قرار دیتے ہوئے حال سے ماضی کی طرف سفر تو کیا ہے مگر مستقبل کو بھی پیش نظر رکھا ہے۔ ان کی افسانہ نگاری میں زمان و مکاں کے متعلق آصف ہمایوں لکھتے ہیں۔

”جمیل احمد عدیل کے افسانوں کا زمان و مکاں کے اندر رہتے ہوئے مطالعہ کریں تو بہت سے کردار ہاتھ سے پھسل جاتے ہیں اور بین السطور بھی ایک دوسرے سے باہم شیر و شکر، ایک دوسرے سے دست و گریباں، غور کریں تو یہ کردار جس طرز مکالمہ کو سامنے لاتے ہیں اس کی ان گنت جہتیں ایک ایسا تناظر بنتی نظر آتی ہیں جس کے ماخذ کی تاریخ زمانہ قبل از تاریخ کا ایک ہیولا ہے۔ یہی وجہ ہے کہ

جمیل احمد عدیل اپنے قاری کی گذشتہ خواندگی کو ساتھ لے کر چلنے کی خواہش

رکھتا ہے۔<sup>۸</sup>

جمیل احمد عدیل کے افسانوی کردار زماں و مکاں کے تناظر میں قاری کو الجھا کر رکھ دیتے ہیں اور ان کرداروں کو ان کے اپنے زمانے اور تہذیب میں جانا پڑتا ہے۔ بے خواب جزیروں کا سفر میں شامل افسانہ ”ویکھونی پیارا مینوں سفنے میں چھل گیا“ تصوف پر مبنی افسانہ ہے۔ اس افسانے میں معبود سے انسان کے تعلق کا احاطہ کیا گیا ہے۔ اس افسانے میں مرکزی کردار ڈاکٹر غنوه کا ہے جو چھ ڈبوں پر مشتمل ایک ٹرین میں سفر کر رہی ہے اس ٹرین کے پانچ ڈبے مکمل تاریکی میں ڈوبے ہوئے تھے ماسوائے چھٹے ڈبے کے جس میں ڈاکٹر غنوه محو سفر تھیں۔ ڈاکٹر غنوه کو ریلوے انکوائری پر بتایا گیا تھا کہ دوران سفر دو قیام ہوں گے۔ ایک قیام پر گاڑی کے ساتھ ساتواں ڈبہ منسلک کیا جائے گا اور اس کے منسلک ہوتے ہی چھٹے ڈبے کی روشنی بجھ جائے گی اور دوسرے قیام کے دوران آٹھواں ڈبہ گاڑی کے ساتھ جوڑا جائے گا اور اس طرح مسافر جو کہ چھٹے ڈبے میں مقیم ہیں ساتویں ڈبے سے ہوتے ہوئے آٹھویں ڈبے میں منتقل ہو جائیں گے۔ دوران سفر ڈاکٹر غنوه کھڑکی کے پاس بیٹھ کر تاریکی میں گمشدہ مناظر کو تلاش کر رہی تھی اور اس کی سوچ کچھ یوں تھی۔

”ڈاکٹر غنوه شہید کے پانچوں حواس اپنا طرز عمل اور زاویہ عمل اس قدر تبدیل کر چکے تھے کہ وہ اسے گاڑی کے پانچ تاریک ڈبوں کے مشابہ معلوم ہوئے۔ معلوم نہیں اسے کب تک استغفار کی سرشوری سے اپنے وجود کے مکان کی دیواروں کو لرزانا تھا؟ جانے کب اس کی مغفرت ہونا تھی کہ اسے ساتویں ڈبے کی راحتیں نصیب ہوتیں؟“<sup>۹</sup>

انسان کے اندر جس طرح پانچ حواس موجود ہیں جن سے وہ کام لیتا ہے اس طرح ٹرین کے پانچ ڈبے بھی انہی حواسوں کے مشابہ ہیں اور پانچوں ڈبے تاریک ہیں تاریکی Darkness ان حواسوں کی Limitation کو ظاہر کر رہی ہے۔ ٹرین کا چھٹا ڈبہ روشن ہے اور اس میں ہر قسم کی سہولت میسر ہے یہ ڈبہ روشنی کا استعارہ ہے وہ روشنی جو غیر محدود تو ہے ہی مگر اپنے اندر روحانیت کا پہلو رکھتی ہے۔ ساتویں ڈبے میں ہر طرح کی راحت و سکون میسر ہے مگر اس ڈبے تک رسائی کے لیے بصیرت کا ہونا ناگزیر ہے۔ اس کے لیے استغفار کی ضرورت ہے۔ چھٹے ڈبے سے ساتویں ڈبے میں آنے کے لئے معبود سے عبد کا تعلق بہت گہرا ہونا چاہیے۔



ڈاکٹر غنوه شہید کیمرج یونیورسٹی کی ڈاکٹریٹ تھی اس کا مضمون زوالوجی تھا۔ ڈاکٹر غنوه شہید کو ایک ساتھ تین مسائل کا سامنا تھا جن میں ایک تو سفر کی مشکلات تھیں، دوسرا ساتویں ڈبے کا انتظار اور تیسرا سب سے گھمبیر مسئلہ یہ تھا کہ وہ غیر شادی شدہ عورت تھی اور اپنے بہتر مستقل کی خاطر شادی نہ کرنے کا فیصلہ کر چکی تھی۔ مگر کچھ دن بعد پہلے وہ خواب میں ایک حسین مرد سے ملاقات کرتی ہے اور اسے اپنا شوہر تسلیم کرتی ہے اور وہ مرد عالم خواب میں شب زفاف کا شہد اس کے حلق میں یوں اتارتا ہے کہ وہ اس کے لوں لوں میں اتر جاتا ہے جس کا اثر اس کی طبیعت پر پڑتا ہے۔ متلی اور دیگر علامات اس کے اندر کچھ شکوک و شبہات جنم دیتے ہیں ان کی تصدیق لیبارٹری ٹیسٹ کی رپورٹ یوں کرتی ہے۔ ”بھلا یہ کیسے ممکن ہے؟ لیکن اس نے بعد ازاں وہم کی تصدیق ضروری سمجھی لیبارٹری ٹیسٹ کی رپورٹ سامنے آئی تو سرخ روشنائی سے Positive ٹائپ ہوا تھا۔“

ڈاکٹر غنوه لیبارٹری ٹیسٹ کی رپورٹ پڑھ کر نامعلوم سفر کی طرف روانہ ہو جاتی ہے کیوں کہ اس کے نزدیک ایسا کوئی شخص نہ تھا جسے وہ اپنا راز بتا سکتی۔ ایسا راز جو حضرت مریم کے واقعے کو یاد دلاتا ہے۔ حضرت مریم کو جس طرح اپنی پاکیزگی بیان کرنے کے لیے مشکلات کا سامنا کرنا پڑا تھا۔ انہی مشکلات سے بچنے کے لیے ڈاکٹر غنوه نامعلوم منزل کی جانب گامزن ہے۔ ڈاکٹر غنوه کو سفر کے دوران مٹی کھانے کی خواہش ہوتی ہے۔ ایسی خواہش جو دوران حمل اکثر خواتین کو ہوتی تھی اور ڈاکٹر ہونے کے ناطے وہ سائنسی توجیحات سے انہیں مٹی کے مضر اثرات بتاتی تھیں۔ لیکن یہ مٹی کھانے کی خواہش یا طلب افسانہ نگار کے مطابق ایک متصوفانہ پہلو رکھتی ہے۔ ”معلوم نہیں یہ طلب کس شے کی تکمیل کا تقاضا کر رہی تھی؟ کیا خبر کیا چیز اپنی اصل کی طرف لوٹ رہی تھی۔“

افسانہ نگار کے مطابق انسان کی اصل مٹی پر ہے انسان مٹی سے تخلیق کردہ ہے اور غنوه کے اندر تخلیق ہونے والی ننھی جان بھی مٹی سے ہی بنی ہے اس لیے اس اقتباس میں یہ بتایا گیا ہے کہ انسان کی اصلیت مٹی ہے اور وہ مٹی سے بنا ہے اور مٹی کی طرف جا کر ہی اپنی تکمیل کرے گا۔

ڈاکٹر غنوه دکھ کی شدید احساس سے مغلوب ہو جاتی ہے اس کی آنکھوں کے سامنے وسیع و عریض سمندر کا منظر آ جاتا ہے۔ اس سمندر کے اوپر بے شمار رسیاں ایک ترتیب کے ساتھ لٹکی ہوئی ہیں اور ہر رسی کا ایک ذی روح نے مضبوطی کے ساتھ پکڑ رکھا ہے۔ یہ رسی ایک ہاتھ سے دوسرے ہاتھ میں تھک جانے کی صورت میں بدلتی رہتی۔ ہر ذی روح برہنہ حالت میں تھی اور اس کے پاؤں پانی کو چھو رہے تھے۔ ڈاکٹر غنوه بھی انہی ذی روحوں میں شامل ہوتی ہے۔ جو اس اذیت زدہ ماحول سے ایک رجسٹر پر دستخط کر کے نجات حاصل کرتی ہے۔ دستخط کرنے کے

بعد اس کو رسی کے ساتھ جھولنے سے ہٹا کر باہر کھلی ہو ادار جگہ پر پھینکا جاتا ہے اور اس کی ملاقات ایک ایسے شخص کے ساتھ ہوتی ہے جو گندمی مائل رنگت رکھتا تھا۔

”اگلی ہی گھڑی اسے رسی کے ساتھ جھولنے کے عذاب سے نجات مل گئی اور اس کھلی ہو ادار جگہ پر لا پھینکا گیا جہاں اس جیسا ایک شخص کسی حد تک جسمانی تغیر کے ساتھ موجود تھا۔ اس آدمی کا رنگ دھوپ کی وجہ سے گندم گوں تھا۔ دونوں نے جیسے ایک دوسرے کو پہچان لیا اور بھاگ کر ایک دوسرے کے ننگے جسموں کو اپنے بدن سے چھپا لیا۔“<sup>۱۲</sup>

جمیل احمد عدیل نے افسانے میں تمثیلی انداز اپناتے ہوئے انسان کے عالم ارواح میں بھٹکنے اور اس کے بعد انسان کی تخلیق کے عمل کو بیان کیا ہے۔ جمیل احمد عدیل نے تخلیقیت کے تسلسل کو درجہ بدرجہ رکھایا ہے۔ ڈاکٹر غنوه شہید کی جب آنکھیں کھلتی ہیں اور وہ خیال سے حقیقت کی دنیا میں آتی ہے تو وہی چھ ڈبوں والی ٹرین کی مسافر ہوتی ہے۔ ڈاکٹر غنوه کو اندازہ نہیں ہو پاتا کہ وہ کیا کرے۔

”اسے کچھ سمجھ نہیں آرہی تھی کہ وہ کیا ہے؟ مٹی ہے؟ گلاسٹریکچر ہے؟ بجنے والی ٹھیکری ہے؟ آگ ہے؟ نفس واحدہ ہے؟ امیبا ہے؟ جیلی فش ہے؟ مضغہ ہے؟ علقہ ہے؟ حمار مسنون ہے؟۔۔۔ کیا لاکھوں سالوں کے عمل کے بعد بھی وہ کوئی ”شے مذکور“ ہے یا نہیں؟“<sup>۱۳</sup>

ڈاکٹر غنوه خیالات کی دنیا میں اچانک سے کیمبرج یونیورسٹی کا ایک عبقری کالیکچریاد کرتی ہے۔ یہ لیکچر جدید سائنس پر مشتمل ہے جو انسان کی تخلیق کے حوالے سے یہ کہتی ہے۔

”ہائی الیکٹرک چارجز نے زندگی کا ایک قسم کا ابتدائی ذرہ پیدا کیا جو زندگی سے تو محروم تھا لیکن کیمیائی طور پر وہ Brick کی شکل میں تھا جس سے زندگی کی تعمیر ہو سکتی ہے۔ اس میں پروٹین کا آغاز ہو گیا جس سے آگے DNA - RNA . بنتی تھی۔۔۔ سمندر۔۔۔ نے اس قسم کے مادے کو ایسی جگہ پھینکا جہاں سلیکون کا مادہ موجود تھا اور سلیکون میں جذب ہونے کے بعد وہ ٹھیکریوں میں تبدیل ہو گیا۔“<sup>۱۴</sup>

افسانہ نگار نے اس اقتباس کے ذریعے انسانی تخلیق کی کہانی کو جدید سائنسی علم سے ملاتا ہے۔ مصنف نے اساطیری حوالے کے ساتھ ساتھ سائنسی حقائق کا ربط اور عقلی توجیحات کو بیان کیا ہے۔ ڈاکٹر غنوه شہید اپنے ساتھ پیش آئے والی انہونی سے کافی پریشان ہے۔ یہ انہونا واقعہ اس نے ذہنی طور پر مضطرب کئے ہوئے ہے۔ ڈاکٹر غنوه شہید ذہنی اور روحانی الجھن میں مبتلا ہو جاتی ہے۔ اسے یوں محسوس ہوتا ہے کہ وقت ساقط ہو گیا ہے۔ یہاں پر زمان و مکان کے حوالے سے اقتباس درج ہے۔ ”اس نے کلائی پر نگاہ ڈالی تو اسے محسوس ہوا جیسے گھڑی کا ڈائل ڈر کے مارے اس کے بازو سے چمٹا ہوا ہے اور سوئیاں بھی اس قدر خوف زدہ ہیں کہ وقت بتانا بھول گئی ہیں۔“<sup>۱۵</sup>

ڈاکٹر غنوه شہید اپنے ساتھ پیش آنے والے واقعے کی بابت کشمکش کا شکار ہے کہ وہ کس کو اس انہونی سے آگاہ کرے اور اگر وہ آگاہ کر بھی دے تو کون اس کی بات پر اس کی پاکیزگی پر یقین کرے گا۔ سب لوگ اس پر یہی طعنہ زنی کریں گے کہ یورپ کی یونیورسٹی سے پڑھ کر آنے والی لڑکی کے پاس یہ وہیں کا تحفہ ہے۔ وہ اپنے آپ کو اس کیفیت سے آزاد کرانا چاہتی ہے مگر اس کی سوچوں کا تانا بانا اس بات پر ختم ہو جاتا ہے کہ یہ کوئی عام واقعہ نہیں ہے۔ اس مرحلے پر ڈاکٹر غنوه شہید ایک فیصلہ کن مرحلے میں داخل ہو جاتی ہے۔ جہاں وہ اس واقعے کو غیر معمولی سمجھتے ہوئے انہونے واقعے کو رحمت تعبیر کرتی ہے وہ اس واقعے کو اپنی ذات کے دائرے کی تکمیل قرار دیتی ہے۔

”یہ تمام ترمیری اپنی تخلیق ہے میں اس عظیم انعام کو ضائع نہیں کر سکتی۔ ہاں قسم ہے مجھے اس ذات کی جس کی شان میں ربوبیت میں کوئی شریک نہیں اسی نے مجھے میرا ایک اور وجود عطا کیا ہے۔ اس میں کسی بشر کا حصہ نہیں۔ بجز اس وجہہ ترین مرد کے جس نے خواب میں میرے خوابیدہ حصوں کو جگا کر میری اپنی گمشدہ قوسین کو ملا کر میری ذات کے دائرے کو مکمل کر دیا۔“<sup>۱۶</sup>

افسانہ نگار نے اس افسانے میں اللہ تعالیٰ خداوند کی تخلیقی صفت کا بیان کیا ہے۔ حضرت عیسیٰ کی بغیر باب کے پیدائش جو کہ ایک معجزہ ہے۔ اس واقعہ کو صرف ایک بار نہیں دہرایا گیا بلکہ تاریخی واقعات و حقائق کے مطابق یہ انہونی دنیا میں چھ مرتبہ ہوئی ہے۔ ایسے واقعات جو دنیا میں انہونے ہیں ان کو پایہ تکمیل تک پہنچانے والی ذات اللہ تعالیٰ کی ہے۔ ڈاکٹر غنوه شہید بھی ایسا ہی کردار ہے۔ جو اللہ تعالیٰ نے انہونی کو ہونی میں تبدیل کرنے کے لیے چنا ہے۔ اس وجہ سے ڈاکٹر غنوه پر امید ہے۔

”وہ میری بھی حفاظت کرے گا کہ میں معمولی وجود نہیں ہوں۔ میرے اوپر ساری کائنات کا عمل دہرایا جا رہا ہے۔ میں مر جانے اور اپنی یاد کے مٹ جانے کی دعا نہیں مانگوں گی، چاہے درد سے مر جاؤں۔ میں زندہ رہوں گی۔ اپنے نئے وجود میں زندہ رہوں گی۔“<sup>۱۷</sup>

افسانہ نگار نے افسانے کا اختتام سینٹ آرگسٹائن کی خوشخبری سے کیا ہے۔ جو ڈاکٹر غنوه کو سناتے ہیں کہ ساتواں ڈبہ گاڑی سے جوڑ دیا گیا ہے۔ افسانے کا اختتام پر سینٹ آرگسٹائن کا ذکر کیا ہے جو کہ رومن افریقن فلاسفر تھے۔ سینٹ آرگسٹائن کے نزدیک انسان کی زندگی آٹھ دنوں کی ہے۔ اس آٹھ روزہ زندگی کو مختار مسعود نے اپنی تصنیف ”آواز دوست“ میں یوں بیان کیا ہے۔

”سینٹ آرگسٹائن نے انسان کی تاریخ کو صرف آٹھ دن کی داستان ٹھہرایا ہے۔ انسان کی پیدائش سے آج تک پانچ دن گزر چکے ہیں۔ ہم سب چھٹے دن میں زندگی بسر کر رہے ہیں نہ جانے کتنی صدیوں تک جاری رہے۔ ساتویں دن توبہ قبول اور آٹھواں دن ابد آباد تک قائم رہے گا۔“<sup>۱۸</sup>

افسانے کا آغاز جس ریل کے سفر سے ہوا تھا اس میں بھی چھ ڈبے تھے یعنی پانچ ڈبے تو وہی جن میں انسان کی پیدائش ہوئی۔ چھٹا ڈبہ جس میں غنوه شہید سفر کر رہی تھی اور اس ڈبے میں ہونے والی روشنی روحانیت کا استعارہ ہے اور روحانیت تک رسائی بصیرت سے ممکن ہے۔ ساتواں ڈبہ دوران سفر ایک قیام کے ذریعے گاڑی سے منسلک ہوتا ہے۔ ساتواں ڈبہ مزید سفری سہولتوں سے مزین ہے۔ ساتویں سے آٹھویں ڈبے تک منتقلی توبہ کے قبول ہونے پر ہوگی۔ افسانہ نگار نے ٹرین کے ڈبوں کے ذریعے انسانی زندگی کے مراحل کو بیان کیا ہے۔ ساتھ ساتھ بندے کا اپنے معبود کے ساتھ جو اٹوٹ رشتہ ہے اس کا بیان بھی اسی افسانے میں موجود ہے۔

موم کی مریم میں شامل افسانہ ”دوسرا ہاتھ“ ایک ایسی کہانی ہے۔ جس میں افسانہ نگار نے زندگی کی دو حقیقتوں پر بات کی ہے۔ یہ دونوں حقیقتیں یا سچائیاں مادیت اور روحانیت ہیں۔ افسانہ نگار کے مطابق یہ ناگزیر صداقتیں انسانی زندگی میں توازن کے لیے لازم و ملزوم ہیں۔ جس طرح انسانی جسم میں دونوں ہاتھ ایک متوازن زندگی کے لیے ضروری ہیں کیوں کہ ایک ہاتھ ادھورا پن ہے۔ افسانے میں امتحانی کمرے کی طرف رواں دواں ایک شخص تیز تیز قدم اٹھائے جا رہا ہے۔ زوال کا وقت ہے اس امتحانی کمرے کی طرف کا فاصلہ زیادہ اور وقت کم تھا

اس شخص کا ذہن پرچے کے ان دیکھے سوالوں کی طرف اور آنکھیں گھڑی کی سوئیوں پر مرتکز تھیں۔ شہر کی سب سے بڑی شاہراہ پار کرنی تھی جہاں بے پناہ ٹریفک تھی اس لمحے روحانیت کی ایک جھلک ہمیں یوں نظر آتی ہے۔

”عجیب معاملہ ہے کہ ہر شخص کو ایک بار زندگی کی سڑک چوڑائی کے رخ پر پار کرنا پڑتی ہے۔  
 بس یہ مقدر کی بات ہے کہ کسی کو اس خاص لمحے میں سڑک خالی مل جاتی ہے اور کسی کو بے پناہ  
 ہجوم سے معمور۔“<sup>۱۹</sup>

افسانہ نگار کے مطابق زندگی ہر کسی کو ملتی ہے اور یہ مقدر کی بات ہے کہ بہت زیادہ آسانی سے اور کوئی ناہمواریوں سے مشکل سے گزرتا ہے۔ وقت کم اور فاصلہ زیادہ ہونے کی وجہ سے وہ شخص بہت عجلت میں سڑک پر تو پہنچ جاتا ہے مگر اسے وہاں جا کر معلوم ہوتا ہے کہ سڑک کے دونوں جوانب بے پناہ رش ہے کیوں کہ ایک غیر ملکی سربراہ نے اس روڈ سے گزرنا ہوتا ہے۔ اس جم غفیر کو پولیس نے زبردستی روکے ہوئے ہے۔ امتحانی مرکز کی طرف جانے والے سب راستے بند ہوتے ہیں اور اس شخص کی گھڑی کا وقت بھی رک جاتا ہے۔ جسے دیکھ کر اس کے ذہن میں یہ خیال آتا ہے۔

”میں نے گھبرا کر گھڑی پر نگاہ ڈالی تو وقت رکا ہوا تھا کاش وقت رک جاتا لیکن صرف میری گھڑی پر رکا ہوا تھا۔۔۔ یکدم میرے ذہن میں خیال پیدا ہوا کہ انسانی عضاء بھی گھڑی کے پرزوں کی طرح مقصود بالذات نہیں۔ ہر ہر سانس ہر ہر قدم، ہر ہر عضو، کسی متعین سمت میں سفر نہ کرے تو وہ بھی گھڑی کے آلات کی طرح بے کار محض ہے۔“<sup>۲۰</sup>

جس طرح گھڑی میں وہ تمام پرزے موجود ہیں مگر وہ چل نہیں رہی تو وہ بے کار ہے۔ اسی طرح انسانی ذہن بھی اگر متحرک نہ رہے تو اس کے باقی تمام اعضاء بھی بے کار ہیں۔

انسانی تاریخ میں جہاں کہیں مادیت نے اپنا اثر دکھایا اس کا نتیجہ ظلم و جبر کی صورت میں سامنے آیا ہے۔ مادیت اور روحانیت چونکہ ناگزیر ہیں اس لیے مادیت کی جگہ روحانیت نے لے لی اور روحانیت کے فروغ کے لیے مختلف ادوار میں مختلف اقوام کے لیے انبیاء کرام آئے، ان انبیاء کرام نے تصوف اور روحانیت کی تعلیمات کا پرچار کیا، تو انہیں مختلف طریقوں سے ایذا دی گئی اور روحانیت کا راستہ روکا گیا، روحانیت کو مصلوب کیا گیا لیکن بالآخر جیت روحانیت کی ہی ہوئی۔ اسی حوالے سے بائبل سے ماخوذ اساطیری مواد کا حوالہ دیا گیا ہے۔

”مجھ سے پہلے بھی ایک بد طالع ہو گزرا ہے ایک ہی شہر میں رہنے کے باوجود اس نے اپنے دشمن کو کبھی دیکھا تک نہیں تھا۔ وہ مصلوب ہوا تو اس نے اس کی کوئی مدد نہ کی، اس کی

تعلیم کی بیخ کنی کے لیے وہ دمشق کے سفر پر نکلا کہ دوران سفر ایک نورچہ کا اور اس کا مرحوم دشمن اس کے سینے پر نازل ہو گیا اس کی کایا کلب ہو گئی وہ اپنے دشمن کا دشمن نہ رہا۔۔۔۔ اس نے کفارہ ادا کر دیا کہ اس نے اس ”دشمن“ کی تعلیم کو گھر گھر پہنچا دیا۔“<sup>۲۱</sup>

افسانہ نگار نے اس اقتباس میں جو بائبل سے ماخوذ ہے میں پولوس رسول کی طرف اشارہ ہے جو حضرت عیسیٰ کی تعلیمات سے منکر تھا۔ اور پھر ان کی تعلیمات کا اقرار کر کے ان کے پیغام کو عام کرنا یہ بیان کیا گیا ہے۔ جس کا مقصد قاری کو واقعہ سے آگاہ کرنا ہے۔ اس واقعے کا بیان یہ بھی بتایا ہے کہ مصنف نے زماں و مکاں کی پابندی کو ملحوظ خاطر نہیں رکھا۔ افسانے میں افسانہ نگار نے اساطیری تجربہ کیا ہے اور اختصار سے کام لے کر قاری کو ماضی کی بازگشت سنائی ہے۔ اسی اختصار اور اساطیری تجربے کے حوالے سے ڈاکٹر قاضی عابد ر قم طراز ہیں۔

”اسطوری تجربہ کہانی کو پھیلاؤ سے روکتا ہے ایک حسن بھر ایجاز کہانی کے اندر پیدا ہو جاتا ہے۔ اساطیری علامت کی ایک متعین معنویت یا سیاق و سباق انسانی ذہن کے اندر پہلے سے موجود ہوتا ہے۔ یوں صرف ایک اشارہ کئی مضمون کے اطناب کو ایجاز میں بدل دیتا ہے۔“<sup>۲۲</sup>

عجیب الخلق شخص کہانی کے مرکزی کردار کے کسی دوست کی جگہ امتحان دینے کے راز سے واقف ہو جاتا ہے وہ اسے گناہ سے بچانا چاہتا ہے۔ اس سلسلے میں وہ اسے گناہ کے متعلق بتاتا ہے۔

”یاد رکھنا! ایک گناہ وہ ہوتا ہے جب گناہ گار دعائیں تو کرتا ہے لیکن دعا کے بارے میں امید کی روشنی سے محروم ہو جاتا ہے۔ ایک گناہ وہ ہوتا ہے جو گناہ گار کی دعاؤں کو قبولیت سے محروم کر دیتا ہے، ایسے گناہ سے پناہ مانگو! بہر حال بڑی نیکیاں کرنے کے لیے چھوٹے گناہوں کا سرزد ہونا ضروری ہے۔“<sup>۲۳</sup>

مرکزی کردار کو عجیب الخلق شخص مینار کی طرف لے جاتا ہے۔ یہاں افسانہ نگار نے مینار کو بلندی کی علامت کے طور پر استعمال کیا ہے۔ دونوں سیڑھیاں چڑھتے ہیں اس دوران وہ عجیب الخلق شخص کہتا ہے کہ بلند مینار سے شہر کی ہر چیز حقیر معلوم ہوتی ہے لیکن زندگی گزارنے کے لیے مینار سے نیچے اترنا پڑتا ہے۔ اس دوران مرکزی کردار کی کیفیت یوں ہوتی ہے۔

”میں بظاہر اس کے متنوع میں زینہ چڑھ رہا تھا لیکن مجھے یوں لگ رہا تھا لیکن مجھے یوں لگ رہا تھا جیسے اس کے اتنے بڑے سر کے اندر یہ گول سیڑھیاں چڑھ رہی ہیں۔ اس کا وجود آزادی کے مجھے کی طرح وہیں کھڑا ہے اور اس کے اندر سیڑھیاں چڑھ رہا ہوں۔“<sup>۲۴</sup>

عجیب الخلق شخص روحانیت کی علامت ہے۔ اس لیے وہ افسانہ نگار مرکزی کردار اور عجیب الخلق شخص کے ذریعے یہ بتانا چاہتا ہے کہ زندگی حقیقت کے تاریک زندان میں ہی گزرتی ہے یہ امتحان گاہ ہے یہاں پر شخص اپنے پرچے کو دوسرے کا پرچہ سمجھ کر حل کر رہا ہے اور اسی لیے وہ نفع اور نقصان سے بے نیاز ہے اور مطمئن ہے یعنی مادیت پرستی کی وجہ سے کسی کو اپنی ذات کا خیال نہیں اور وہ شخص مرکزی کردار کو خالص سونے کا زیور قرار دیتا ہے۔

”تم خالص سونے کا زیور ہو لیکن بدرو میں گرے ہوئے ہو۔ تمہیں نہایت مقطر اور مصفی پانی کے ساتھ مسلسل دھویا جا رہا ہے لیکن اس بدرو سے باہر نکل کر نہیں اس لئے تم ویسے کے ویسے غلیظ ہو۔ تمہیں کائنات کے اصول انصاف پر مبنی معلوم نہیں ہوتے۔ اس نظریے کے ساتھ تمہارے موروثی معتقدات متصادم رہتے ہیں۔ بظاہر تمہارا عقیدہ نہیں ٹوٹتا لیکن اندر سے ہر لحظہ تمہیں یہی احساس گھن کی طرح دکھاتا جا رہا ہے کہ بہت بے عدالتی ہو رہی ہے۔“<sup>۲۵</sup>

مرکزی کردار اور عجیب الخلق شخص کے درمیان مکالمہ جاری ہے۔ اس دوران وہ اسے زندگی کی حقیقت سمجھاتا ہے کہ رجائیت قنوطیت یعنی مایوسی سے بہتر ہے لیکن زندگی صرف رجائیت کے سہارے بسر نہیں ہوتی بلکہ حقیقت کے تاریک زندانوں میں گزرتی ہے اسی حوالے سے اکرم باجوہ ”موم کی مریم اور قطبی تارا“ کے عنوان سے تحریر ایک مضمون میں لکھتے ہیں کہ ”دوسرا ہاتھ“۔

”وہ افسانہ ہے جس میں جمیل احمد عدیل کا لہجہ نسبتاً دھیمہ ہے۔ زندگی صرف چیزوں کے عمدہ اور روشن پہلو دیکھنے سے ہی نہیں گزرتی بلکہ یہ حقائق کے پل صراط سے گزرنے کا نام ہے رجائیت قنوطیت سے بہر حال بہتر ہے۔ افسانے کے باطن سے جھانکتی ہوئی سچائی اس بات کی طرف واضح اشارہ ہے کہ اگر اس پر اسرار شخص کا دوسرا ہاتھ ہو تا تو یقیناً اس کے ہاتھ میں عصائے موسیٰ ہو تا یا یقیناً بدیضا ہوتا۔“<sup>۲۶</sup>

پر اسرار شخص کے مطابق خواہشات کے جنم لینے سے کچھ نہیں ہوتا کیوں کہ خواہشات کا لامتناہی سلسلہ وقتاً فوقتاً پیدا ہوتا رہتا ہے مگر یہ خواہش اور آرزوئیں پوری کرنے کے لیے سعی اور قربانی درکار ہے۔ کیوں کہ جس

طرح راہ حق پر چلنے والے لوگ قلیل اور شر پر چلنے والوں کی کثرت ہے اور یہ کثرت ہر دور اور ہر عہد میں زیادہ رہی ہے۔ اس لیے افسانہ نگار نے دوبارہ بائبل سے استعاذہ کرتے ہوئے اسطور اخذ کی ہیں۔

”صرف امنگ پیدا کر لینے سے کچھ نہیں ہوتا کیوں کہ باطن میں جذبہ مسیحی پیدا کرنے کے لیے اپنے پستسمہ دینے والے یوحنا کے قتل کے صدے کو برداشت کرنا ضروری ہے۔ لیکن یہ لوگ یہ لوگ \_\_\_! تو ہمیشہ یسوع کی بجائے ابا کو چھوڑنے اور چھڑانے پر راضی ہو جاتے ہیں۔“<sup>۲۷</sup>

افسانے کا اختتام عجیب الخلق شخص کے وجدانی عالم میں کہے گئے ان الفاظ سے ہوتا ہے کہ ”کاش میرا دوسرا ہاتھ بھی ہوتا“۔ یہ دوسرا ہاتھ اس کے جسم میں موجود ایک کمی یا نقص کو ظاہر کرتا ہے جو توازن کے لیے ضروری ہے اور چونکہ افسانے کا موضوع ہی مادیت اور روحانیت کے درمیان توازن ہی ہے اس لئے اس شخص کو احساس ہے کہ اگر میرا دوسرا ہاتھ ہوتا تو یقیناً اس میں ید بیضا ہوتا۔ جس طرح اقبال نے فرمایا تھا:

رش کے فاقوں سے ٹوٹا نہ برہمن کا طلسم  
عصا نہ ہو تو کلیسیا ہے بے کار بے نیاز<sup>۲۸</sup>

جمیل احمد عدیل کے افسانوی مجموعے موم کی مریم کا آخری افسانہ ”پارکھ تے مورکھ“ ہے۔ افسانے میں طبیعیات اور مابعد طبیعیات کا فلسفہ بیان کیا گیا ہے۔ افسانے میں دو کردار پارکھ اور مورکھ ہیں۔ پارکھ طبیعیات اور مورکھ مابعد طبیعیات کا نمائندہ کردار ہے۔ افسانے کا موضوع بہت عمدہ ہے اور افسانے میں افسانہ نگار نے عقل اور وجدان کا تقابل یعنی موازنہ کیا ہے۔

ڈاکٹر غافر شہزاد لکھتے ہیں:

”جمیل احمد عدیل کے افسانوں میں کچھ کردار تو اس کے زمانہ طالب علمی کے ہیں کہ جب وہ پہلے ایف سی کالج اور پھر اورینٹل کالج پنجاب یونیورسٹی میں زیر تعلیم رہا۔ پھر ملازمت کے حصول کا زمانہ، ملازمت مل جانے کے بعد کئے جانے والے سفر اور پھر علمی و ادبی تحقیقی و سائنسی سماجی و ثقافتی موضوعات پر لکھی ہوئی کتابیں پڑھنے کے بعد اپنے سامنے رکھے ہوئے سوالات و جوابات کی تلاش میں نکلا ہوا جمیل احمد عدیل۔۔۔۔۔ کہ اس میں وہ عرصہ بھی ہے کہ جب وہ تصوف الہیات اور مابعد طبیعیات سے جڑے ہوئے علم کی تلاش میں قریہ قریہ کتاب در کتاب منزلیں طے کرتا نظر آتا ہے۔“<sup>۲۹</sup>

”پارکھ“ ایک پروفیسر ڈاکٹر کے روپ میں اور ”مورکھ“ ایک گاڑی کے کنڈیکٹر کی شکل میں سامنے آتے ہیں۔ دونوں کا بنیادی مقصد روحانیت اور سچائی کی تلاش ہے۔ افسانہ نگار نے ”پارکھ“ کو سفید لباس میں



ملبوس دکھایا ہے اور ”مورکھ“ کو سبز لباس میں پر اہن دکھایا ہے۔ افسانے کا آغاز ”پارکھ“ کی جنگل میں آمد سے ہوتا ہے پانی اور خوراک کی تلاش اسے ایک جھونپڑی کے پاس لے آتی ہے۔ جہاں سبز رنگ کے کپڑے اور پگڑی پہنے مورکھ سے اس کی ملاقات ہوتی ہے۔ سبز رنگ روحانیت کی علامت ہے۔ سفید پوش پارکھ مورکھ سے استفسار کرتا ہے کہ وہ اس جنگل میں تنہا کیوں رہتا ہے اور کیا یہاں رہ کر بھی خود کو دنیا دار سمجھتے ہو؟ یہ سن کر مورکھ یوں گویا ہوتا ہے۔ ”تماشا تو انسان کے اندر سے پھوٹتا ہے یا ہے وہ آدمیوں کی دنیا میں چلا جائے ہرے بھرے جنگل میں بسیرا کر لے، پہاڑ کی کھوہ میں رہے یا صحرا میں کسی روہی کو اپنا مسکن بنا لے۔“<sup>۳۰</sup>

اس افسانے میں افسانہ نگار کا بنیادی مقصد حقیقت کی تلاش یا عرفان ذات ہے۔ یہ سچائی خود انسان کے اندر پوشیدہ ہے جسے وہ باہر کی دنیا میں تلاش کرتا رہتا ہے۔ پارکھ ایک پی ایچ ڈی ڈاکٹر ہے ڈی لٹ ہے کالج میں پروفیسر ہے۔ وہ شہر سے جنگل میں مابعد الطبیعیات کی تلاش میں یعنی جنات سے ملنے آیا ہے جو کہ ساڑھے پانچ فٹ قد کے حامل پیٹر برگ پر موجود ہیں۔ جنات سے ملنے کی آرزو کی وجہ وہ یہ بیان کرتا ہے۔

”اس لئے کہ میری حیاتی کا مقصد یہی ہے کہ میں جنات کو دیکھوں، کیوں کہ میری تحقیق کہتی ہے کہ جنات کوئی غیر مرئی مخلوق نہیں۔ ان کے مافوق البشر اور محیر العقول کارناموں کے بارے میں سب افسانے ہیں۔ دراصل انسان ہی اپنے بعض خصائص اور شائل کی وجہ سے جن ہے۔ اس کی جبلت میں موجود ناری جہت کو جن کے استعارے میں بیان کیا گیا ہے۔“<sup>۳۱</sup>

پارکھ اور مورکھ دو متضاد کردار ہیں ایک ان پڑھ ایک اعلیٰ تعلیم یافتہ مگر دونوں کا مقصد ایک ہے اور وہ دونوں ہی روحانیت کی تلاش میں سرگرداں ہیں۔ ”مورکھ“ ان پڑھ ضرور ہے مگر ایک صاحب بصیرت شخص ہے۔ مورکھ پارکھ کی جنگل میں آمد کی وجوہات جان کر جس طرح سے اس سے ایمان اور یقین کی بابت گفتگو کرتا ہے وہ اہل بصیرت کا ہی کام ہے۔ وہ ایمان اور یقین کے متعلق یوں گویا ہوتا ہے۔

”ایمان کا تعلق نہ تصور سے ہے نہ تحقیق سے ایمان کا تعلق بس مان لینے سے ہے۔ جاننے کا عمل ماننے کے عمل سے بہت کم مایہ، بہت فروتر ہے۔ کیوں کہ ماننے والا جس طرح جان لیتا ہے۔ جاننے والا اس طرح مان نہیں سکتا۔“<sup>۳۲</sup>

”مورکھ“ کے نزدیک ایمان لانے کے بعد تحقیق کی ضرورت نہیں اور ایک محقق کبھی بھی کامل ایمان کا حامل نہیں ہو سکتا۔ کیوں کہ تحقیق کا اپنی تحقیق کا آغاز ہی شک کی بنیاد پر کرتا ہے اور شک ہی ان کو بے چین

کرتا ہے اور ایمان لانے میں رکاوٹ پیدا کرتا ہے۔ پارکھ، مورکھ کو ان پڑھ جان کر اسے بہرہ و پیا اور فراڈ یا جیسے خطابات سے نوازتا ہے اور اس کو یہ کہتا ہے کہ تم نے اپنی کم عقلی کو چھپانے کے لیے سبز رنگ کا لبادہ اوڑھا ہے جس کا جواب ”مورکھ“ ان الفاظ میں دیتا ہے۔

”میں علم کا انکاری نہیں ہوں کہ عقل و علم کے بغیر ادب و عقیدت جہالت ہیں پر ادب کے بغیر علم و عقل سانپ اور بچھو ہیں۔ تمہارا علم بندے کو بے صبر بنا دیتا ہے اور اس بے صبری کی وجہ سے بندہ بھاگ بھاگ بوجھ اٹھانے کے شوق میں اونٹ کی طرح جلدی کرتا ہے اور پھر ساری حیاتی بوجھ اٹھائے پھرتا ہے اور ظالم و جاہل کا لقب بھی پاتا ہے۔“<sup>۳۳</sup>

پارکھ اور مورکھ کا بنیادی موضوع عقل و وجدان کا موازنہ ہے جہاں عقل کی حد ختم ہوتی ہے وہاں سے وجدان کا آغاز ہوتا ہے اگر مباحثہ لکھتے ہیں کہ پارکھ اور مورکھ ”وہ افسانہ ہے جس میں روشنی کی ایک ننھی سی کرن موجود ہے۔ رنگ و نور کی ایک کیفیت ہے جو ہمارے تہذیبی ارتقاء کی مظہر ہے۔“<sup>۳۴</sup>

افسانے میں مابعد الطبیعیاتی عناصر بھی موجود ہیں۔ افسانہ نگار کے مطابق جنات یا مافوق الفطرت عناصر کو یا تو انسان بغیر جانے قبول کر لیتا ہے یا دوسری صورت میں ان غیر مادی حقائق کو علم کے ذریعے جب جانتا ہے تو عقل اسے نہ ماننے پر مجبور کرتی ہے۔ افسانہ نگار کا مابعد الطبیعیاتی عنصر یعنی مافوق الفطرت عناصر کے موضوع پر لکھنے کی ایک وجہ زمانہ طالب علمی میں ان کی لاتعداد مولویوں اور بے شمار عاملوں سے ملاقاتیں تھیں جس کے سلسلے میں وہ شرافت علی تاشف کو انٹرویو دیتے ہوئے کہتے ہیں۔

”آپ حیران نہ ہوں میں عاملوں سے دم / تعویذ وغیرہ کے لیے نہیں جاتا تھا بلکہ مجھے جنات کی جستجو تھی، دراصل میں نے اس زمانے میں وہ لٹریچر پڑھا جو عقلی براہن کی اساس پر ثابت کرتا تھا کہ جن و ن کوئی نہیں ہوتے انسان ہی ایک خاص طبقے کو جنات سے تعبیر کیا گیا ہے۔ ان مباحث کی معروضیت اپنی جگہ مگر جگہ جگہ ایسے عامل اپنی دکائیں کھول کر بیٹھے ہوئے ہیں جو دعویٰ کرتے تھے کہ نہ صرف کوئی آتشیں مخلوق موجود ہے بلکہ اس پر انہیں کنٹرول بھی حاصل ہے۔“<sup>۳۵</sup>

پارکھ اور مورکھ دونوں کردار روحانیت کی تلاش میں گھروں سے دور جنگل میں ہیں مگر وہ دونوں اس بات سے بے خبر ہیں یہ کہ وصف جنگلوں ویرانوں کی بجائے ان کی ذات کے اندر موجود ہے۔ عرفان ذات سے ہی وہ اس مقام تک پہنچ سکتے ہیں۔

”دشت طلب“ میں انسان کی خواہشات کے تعاقب میں تگ و دو کو بیان کیا گیا ہے۔ یہ تگ و دو حلال و حرام جائز و ناجائز کے فرق کو روا نہیں رکھتی۔ افسانے کا مرکزی کردار نعیم الدین ہے جو کہ ایک آفس میں جو نیئر کلرک ہے۔ نعیم الدین دفتر کی بالائی منزل پر موجود ایئر کنڈیشنر مسجد میں نماز ادا کر رہا ہوتا ہے۔ وہ قالین کے گداز ہونے کی وجہ سے اپنا سجدہ طویل کر دیتا ہے۔ قربت کے لمحات اسے اللہ تعالیٰ سے طلب پر مجبور کر دیتے ہیں۔

”بے شک قرب میں یہی عیب ہے جب نصیب ہوتا ہے بندہ مانگنے جاتا ہے۔

جو مانگتا ہے۔ ضروری نہیں اسے مل جائے لیکن اس عمل میں بہر نوع وہ قرب کی لذت کو

لازمًا گنوا دیتا ہے، مگر کیا کیا جائے۔ اضطراب طلب کے بغیر پیدا نہیں ہوتا۔ شاید اس لئے

مضطرب طالب ہوتا ہے۔ مطلوب نہیں۔“<sup>۳۶</sup>

نعیم الدین جو نیئر کلرک غرض کو دنیا کا سب سے غلیظ ترین کیڑا قرار دیتا ہے اور وہ اب دعا کی اس فلاسفی پر یقین نہیں رکھتا کہ اگر اللہ تعالیٰ دعا قبول نہیں کرتا تو ایسی دعا کو انسان کے مستقبل کے لیے محفوظ کر لیتا ہے۔ مگر انسان اس بات کو سمجھتا نہیں۔ وہ دعا کے رد ہونے کی اللہ تعالیٰ سے براہ راست ربط کی تاویل سے مطمئن نہیں ہے ابھی وہ اللہ تعالیٰ سے دعا مانگنے کے لیے مناسب الفاظ کا انتخاب کر ہی رہا ہوتا ہے کہ:

”اسے وہ مسن شخص یاد آ گیا جو آج اس کے دفتر میں گھس آیا تھا۔ کیسی عجیب بات اس نے

کی تھی کہ، مجھے تلاش ہے اس نوجوان کی جس کے بال لمبے اور پاؤں میں سونے کے جوتے

ہیں۔“<sup>۳۷</sup>

افسانہ نگار نے یہاں مسن شخص کے ذریعے سے حدیث نبوی کی طرف اشارہ کیا ہے اور علامتی انداز میں خدا کی حقیقت یعنی خدا کی تلاش کی طرف اشارہ کیا ہے۔

نعیم الدین اس بوڑھے شخص کو جھڑکتا ہے اور دفتر سے باہر نکال دیتا ہے اور اسی وجہ سے وہ سوچتا ہے کہ میری دعا قبول نہ ہوگی۔ اس سلسلے میں تاویل سوچتا ہے اور پھر اچانک اسے سلسلے میں یہ تاویل یاد آتی ہے کہ ”اگر ایسی ہی بات ہوتی تو خوشبوؤں اور رنگوں کا خالق اتنے مکروہ کیڑے تخلیق نہ کرتا“۔ نعیم الدین کفریہ خیالات کو ذہن میں لاتا ہے اس کے ان سوالات کا جواب اس کا ذہن قرآن کریم سے ماخوذ ان الفاظ میں دے دیتا ہے۔ ”تمہاری اپنی کیا حیثیت ہے، تم تو مکھی کا پر مچھر کا پاؤں تک نہیں بنا سکتے۔“<sup>۳۸</sup>

خیر اور شر کا ساتھ ازل سے ابد تک ہے۔ افسانہ نگار نے نعیم الدین کے کردار کے ذریعے حضرت موسیٰ سے منسوب روایت کو بیان کیا ہے یہ روایت شر کی موجودگی کی وجوہات کو بیان کرتی ہے۔ نعیم الدین اپنے ذہن میں آنے والے کفریہ خیالات کو یوں جھٹکتا ہے۔

”خاموش رہو! یہ سوال تو ساڑھے تین ہزار سال پہلے ہو چکا ہے جب سائل نے پوچھا تھا آخر اس چھپکلی کو تو نے کیوں پیدا کیا ہے؟ اس استفسار کا جواب بھی اس وقت ہو گیا تھا کہ یہی سوال چھپکلی تمہارے متعلق! ہاں اے سائل تمہارے بارے میں کئی بار پوچھ چکی ہے۔۔۔ تم بھی کوہ طور کی سیر کر کے دیکھ لو۔“<sup>۳۹</sup>

خیر اور شر کی موجودگی تو ایک ساتھ ہے مگر عموماً خیر کی شناخت شر کی موجودگی سے ہی ہو سکتی ہے۔ علامہ اقبال نے شر کی تخلیق کا جواز یوں بیان کیا ہے۔

”زندگی خیر و شریا زداں و شیطان کے محاربہ کا نام ہے۔ تمام سیرت سازی اور روح پروری اسی پیکار کی رہن منت ہے۔ جو یہ پوچھتا ہے کہ زندگی میں شر کیوں ہے؟ وہ حقیقت میں پوچھ رہا ہے کہ زندگی کیوں ہے؟“<sup>۴۰</sup>

یہاں افسانہ نگار کے مطابق اللہ تعالیٰ قادر مطلق ہے جو اس کائنات کی ہر چیز پر تصرف رکھتا ہے وہی کائنات میں خیر و شر کا بھی خالق ہے۔ اگر اللہ کی منشا ہوتی تو وہ ایسی دنیا تخلیق کرتا جس میں صرف خیر موجود ہوتا اگر اس نے شر کو بھی خیر کے ساتھ رکھا ہو ہے تو اس کی بنیادی وجہ خیر کی پہچان ہے۔

نعیم الدین اپنی سوچ کے دھارے میں بہت آگے نکل آیا ہے۔ دفعتاً اسے یاد آتا ہے کہ وہ قبولیت کی گھڑی میں ہے۔ اس کا ضمیر اسے سرزنش کرتا ہے کہ خرافات کی بجائے دعا پر دھیان دو وہ اللہ تعالیٰ سے دعا کا طالب ہے کہ میری بیوی مجھے میری نانا سودگی کے طعنے دیتی ہے۔ وہ اپنی اور اپنی بہن کی خوشحالی کا موازنہ کرتی ہے لیکن میں اسے ان سب باتوں میں قصور وار نہیں سمجھتا کیوں کہ وہ عورت ہے۔ ”لیکن اے میرے رزاق! خواہش اور مانگنے کے معاملے میں تیرے سامنے ہر مرد عورت ہے۔“<sup>۴۱</sup>

مسجد کے نرم و گداز قالین پر ایئر کنڈیشنر ماحول میں نعیم الدین موجود ہے اور اللہ تعالیٰ سے وسیع رزق کا خواہاں ہے وہ یوں اللہ تعالیٰ سے دعا گو ہوتا ہے۔

”اے احسن الخالقین! اب تو لونڈی کے بطن سے آقا پیدا ہونے لگے، کالے اونٹ چرانے والے عالیشان محلات کے مالک بن گئے کیا اجیاد کی پہاڑی بانجھ ہو گئی ہے؟ چھ سوپروں والے کاب کبھی نزول نہیں ہو گا۔“<sup>۲۲</sup>

اجیاد کی پہاڑی سے مراد وہ مقام ہے جہاں حضرت محمدؐ بکریاں چرایا کرتے اور چھ سوپروں والے سے مراد حضرت میکائیل علیہ السلام ہیں۔ جو رزق پر معمور فرشتے ہیں۔ نعیم الدین دعائیں الجھ کر رہ جاتا ہے اور وہ اصل حرام کی تخصیص کے بغیر رزق چاہتا ہے کیوں کہ اس کے نزدیک رزق تو رزق ہے چاہے حلال سے آئے یا حرام سے وہ اپنی بیوی کی حالت بیان کرتا ہے جو کہ حاملہ بھی ہے اور نا آسودگی بھی برداشت کر رہی ہے۔ اس لیے وہ اپنے کلائنٹ عبد الرزاق سے میٹر لگوانے کے لیے ایک ہزار روپے قبول کرنے کی دعا کرتا ہے۔ وہ اللہ رب العزت سے کہتا ہے کہ اے اللہ تو نے ہم پر اپنا دین تو مکمل کر دیا ہے اور دین جو کہ ایک نعمت ہے مگر تیری نامکمل دین دار دنیا کی بھوک اور پیاس میں اتنی شدت ہے کہ ہم گناہ سے کیسے بچیں وہ کہتا ہے کہ: ”اس لیے ہر لمحہ اپنے آپ سے جنم لیتا ہوں اور ہر لمحہ درد زہ سے پچھاڑیں کھاتا رہتا ہوں۔ لیکن شاید پوری کائنات میں ایک کھجور کا تناباقی نہیں رہا۔“<sup>۲۳</sup>

افسانہ نگار نے درج بالا اقتباس میں حضرت عیسیٰؑ کی پیدائش کے واقعے کو قلم بند کیا ہے۔ حضرت عیسیٰؑ کی پیدائش انہونی واقعہ تھا۔ ایسا واقعہ جو غیر معمولی تھا اور اسی طرح نعیم الدین کی خواہشات بھی کوئی معمولی نہیں بلکہ غیر معمولی ہیں ان خواہشات کی تکمیل کی خاطر وہ درد زہ جیسی تکلیف کی مانند تڑپ رہا ہے۔ لیکن وہ سمجھتا ہے کہ اس کے لیے کھجور کا کوئی تناباقی نہیں رہا جس طرح حضرت مریم کو کھجور کے تنے نے فائدہ دیا تھا۔

سجدہ چونکہ قرب کا اظہار ہے اس لیے نعیم الدین نے سجدے کو مزید طول دیا اور اسی دوران اس کی جیب سے دس روپے کا نوٹ کھسک کر قالین پر گر جاتا ہے۔ جس کی وجہ سے نعیم الدین کو نماز توڑنا پڑتی ہے وہ نوٹ کے پیچھے لپکتا تو ہے مگر کھڑکی کے کھلے پٹ سے ہوتا ہوا نوٹ نیچے بازار میں جا گرتا ہے نوٹ کو دیکھنے کے لیے جو نہی وہ سر کھڑکی سے باہر نکالتا ہے اس کی ٹوپی بھی تیز لو کی وجہ سے باہر گر جاتی ہے۔ نوٹ اور ٹوپی کی تلاش کی خاطر وہ بازار میں جا پہنچتا ہے بازار میں جلوس کی آمد ہوتی ہے جس کی وجہ سے بازار بند ہونے لگتا ہے۔ جلوس کے شرکا کے آگے گدھے تھے جن پر کتابیں لدی ہوئی تھیں باقی لوگوں نے بینرز اور پلے کارڈ اٹھا رکھے تھے یہ لوگ منعم کلاتھ ہاؤس کے پروپرائیٹرمیاں مستقیم ثواب کو سزا دلوانا چاہتے تھے۔ جلوس کے شرکاء میاں مستقیم کی دکان میں داخل

ہو کر اسے زد و کوب کرتے ہیں اور دکان کو دس منٹ کے اندر اندر لوٹ کر لے جاتے ہیں اور اس لوٹ مار میں شرکاء کے ساتھ پولیس بھی شامل تھی۔ یہاں سے نعیم الدین بھی کپڑے کا گراہو اینریہ سوچ کر اٹھالیتا ہے کہ وہ دفتر میں کھڑکی کے آگے لٹکانے کے لیے اس کو پردہ کے طور پر استعمال کرے گا۔

افسانے میں پر جوش جلوس کے شرکاء اور ان کے آگے کتابوں سے لدے ہوئے گدھوں کو بیان کرنے کا مقصد افسانہ نگار کے نزدیک ان بے عمل علماء کی نقاب کشائی ہے جو مذہب کو آڑ کے طور پر استعمال کرتے ہیں اور لوگوں کے جذبات کو مشتعل کر کے اپنے فوائد حاصل کرتے ہیں۔ نعیم الدین جلوس کی آمد کی بابت ایک شخص سے دریافت کرتا ہے جلوس کیوں آرہا ہے؟ کیا ہوا؟ اس دوران اس کو غصہ آتا ہے اور وہ کہتا ہے۔

”نعیم الدین کو بے طرح کا غصہ آیا بھلا یہ کیا بھلے مانسوں کا طریقہ ہے۔ مطالبات منوانے کا؟“ تو اور کیا طریقہ ہے؟ وہی جو چند لمحے قبل تم مسجد میں اختیار کئے ہوئے

تھے۔“ ۴۴

یہاں افسانہ نگار کے مطابق جائز، ناجائز، حرام و حلال میں کوئی فرق نہیں جس کو موقع مل رہا ہے وہ بغیر حلال اور ندامت کے خواہشات کے سراب کے پیچھے بھاگ رہا ہے۔ حتیٰ کہ ہماری عبادات بھی ریاکاری اور غرض پر مبنی ہیں۔ جس طرح وہ اپنی مالی ناآسودگی کو کم کرنے کے لیے اللہ تعالیٰ سے دعا کرتا ہے کہ وہ اپنے کلائنٹ عبدالرزاق کے گھر بجلی کا میٹر لگوانے پر ایک ہزار روپے رشوت قبول کر لے۔

افسانے کے اختتام پر دکان کا مالک میاں مستقیم زخمی حالت میں نعیم الدین کا دس روپے کا نوٹ اور جالی دار کپڑے کی ٹوپی واپس کرتا ہے جو امانت کے طور پر اس کی مٹھی میں تھی۔ ”دشت طلب“ جمیل احمد عدیل کا افسانہ ”زرد کفن میں نخل ایمن“ کے علاوہ ”بیٹا ہوا مستقبل“ دینتھالوجی میں بھی شامل ہے۔ جس کا موضوع خواہشات کا تعاقب میں سرگرداں انسان کو دکھایا گیا ہے جو دعائیں بھی حلال حرام کو روا نہیں رکھتا۔

موم کی مریم میں شامل افسانہ ”رتن مالا اور کاتب کلام“ دو مرکزی کرداروں پر مشتمل ہے۔ ان مرکزی کرداروں میں سے ایک کردار عورت اور ایک مرد ہے۔ مرد کا نام سرور ہاشمی ہے اور عورت کا نام مائی مالا ہے۔ تصوف اس افسانے کا بنیادی موضوع ہے۔ افسانے کے آغاز سے پہلے جمیل احمد عدیل نے سلطان باہو کا کلام شامل کر کے افسانے کے موضوع کو واضح کرنے کی کوشش کی ہے۔

م مرشد سے سے کوہاں تے تینوں سے نیڑے ہو  
 کی ہو یابت اوہلے ہو یا پر اوہ سے وچ میرے ہو  
 جنہاں الف دی ذات صحیح چاکیتی اوہ رکھدے قدم اگیرے ہو  
 باہو سخن اقرب لہے لیونے ، جھگڑے کے کل نیڑے ہو

جمیل احمد عدیل کا افسانہ ”رتن مالا اور کاتب کلام“ فلسفہ علم و حکمت، تصوف روحانیت اور سائنس پر مبنی ہے۔ افسانہ نگار نے فلسفے اور سائنس کی مدد سے تصوف کے پہلوؤں کو کھوجنے کی سعی کی ہے۔ سرور ہاشمی جو کہ ایم اے پاس نوجوان ہے ملازمت کے نہ ملنے پر گاؤں واپس آجاتا ہے وہ صبح سویرے مشرق کی طرف سورج کا خیر مقدم کرنے کے لیے نکل پڑتا تھا۔ جس کی وجہ سے آہستہ آہستہ گاؤں کے لوگوں نے اسے آفتاب پرست قرار دیا ہے۔ مائی مالا کا کردار ایک پیر کامل کا ہے۔ وہ تیس برس کی عورت روحانیت کی علامت ہے۔ وہ گاؤں سے دس میل کے فاصلے پر ایک شاندار محل میں مقیم ہے۔ یہ محل طلسماتی اہمیت کا حامل تھا کیوں کہ کسی نے بھی اس محل کو زیر تعمیر حالت میں نہیں دیکھا تھا۔ محل کی اندرونی سجاوٹ کچھ یوں تھی۔

” دربانوں کی جو تیاں لباس پگڑیاں محل کے فرش دیواریں، روشیں، چھتیں، کرسیاں، برتن، میزیں، بچ، ہر چیز سفید ہی سفید تھی۔ جالی دار چند پردوں کے پیچھے سفید تخت پر سر تاپا سفید پیر ہن میں ملبوس مائی مالا بڑے وقار سے بیٹھی تھی۔“ ۴۶

مائی مالا کے محل کی طرح مائی مالا کی اپنی شخصیت بھی بہت سحر انگیز تھی۔ اعلیٰ تعلیم یافتہ لوگ بھی مائی مالا کی علمی قابلیت اور قادر الکلامی کے گن گاتے تھے۔ مائی مالا کے دربار میں اور اس کے مریدی میں آنے کی ایک ہی شرط سفید رنگ کا پیراہن زیب تن کرنا تھی۔ مائی مالا چونکہ افسانے میں روحانیت کی علمبردار ہے اس لیے افسانہ نگار نے اس کی تمام جزوئیات کو بھی روحانیت کے مطابق ڈھالا ہے۔ مائی مالا کے دربار میں سفید تخت کے گرد تمام اطراف میں پردے لگے ہوئے تھے۔ یہ پردے سات تھے۔ اس کے حلقہ ادارت میں آنے والے تمام لوگ درجہ بدرجہ روحانی مدارج طے کر کے ایک پردے سے دوسرے پردے تک رسائی حاصل کرتے تھے۔ افسانے میں مائی مالا جو کہ علم و حکمت اور فلسفہ پر عبور رکھتی ہے۔ وہ سوال اور جواب کی حقیقت یوں بیان کرتی ہے جو کہ مائی مالا کی فلسفیانہ سوچ کی عکاس کرتا ہے۔

”کیوں کہ خالق نے کسی سائل کے دماغ میں ایسا سوال ہی نہیں ڈالا جس کا جواب نہ ہو۔ یاد رکھو! سوال اور جواب ایک ہی لفافے میں ملفوف ہوتے ہیں یہ نظام ہے سوال پہلے باہر آئے گا۔ جواب بعد میں مگر انتظار، صرف انتظار شرط ہے۔۔۔۔۔ جواب کے آنے سے پہلے اور سوال کے بعد کا عرصہ ہی ایمان ہے۔“ ۴۷

سرور ہاشمی کو مائی مالا ”کاتب کلام“ قرار دیتی ہے اور اسے یہ ڈیوٹی دیتی ہے کہ اگر مجھ پر ایسا کلام نازل ہو جس کی زبان میں ناواقف ہوں تو تم اس کا ترجمہ کر دینا مگر وہ فوراً ہی سرور ہاشمی کے ذہن میں آنے والے سوالوں کو پڑھ لیتی ہے کہ وہ حیران ہے کہ فرستادہ کلام کی زبان سے ہی ناواقف ہے اور وہ اس بات کے جوابات کو منصفانہ انداز میں یوں بیان کرتی ہے۔

”یہ خدا کی بہت بڑی قدرت ہے کہ صاحب کلام بعض اوقات خود تو نہیں جانتا کہ کیا کہا گیا ہے مگر وہ اس پر ایمان لے آتا ہے۔ یہ صرف ایمان کی پختگی کا معیار ہے۔ امتحان ہے، ایمان کا امتحان ہے، اور پھر یہ کیا کم اعجاز ہے کہ فرستادہ ایک زبان سے قطعی نا آشنا ہے مگر اس کے قلب پر اس اجنبی زبان کا فصیح و بلیغ کلام نازل ہوا ہے۔“ ۴۸

سرور ہاشمی ایک کاتب کلام کی حیثیت سے مائی مالا کے علم و حکمت اور تصوف پر مبنی بہت سے اقوال نقل کرتا ہے یہ اقوال بذات خود اپنے اندر گہری جامعیت رکھتے ہیں اور اگر ان کا مجموعہ کیا جائے تو افسانہ نگار کی اپنی رتن مالا بھی تشکیل ہو سکتی ہے۔ ”حسن اور صحت کا چھن جانایزداں کی سب سے بڑی تعزیر ہے۔“

”غم خوشی سے بہتر ہے تادیر ساتھ دیتا ہے۔“

”تم ان سے پیار کرو جن کے چہروں سے جوانی کا سورج ڈھل چکا ہے۔“

”اگر انسان دیکھ لے کہ جھوٹ بولنے والا کا جسم زرد چیونٹیوں میں چھپی ہوئی لاشوں کی مانند ہوتا ہے تو وہ کبھی جھوٹ نہ بولے“

”فاصلے استقامت میں فرق کا باعث بنتے ہیں، مگر انسان نہیں جانتا یہ Phenomenon اس کے حق میں بہتر ہے یا نہیں؟“

اکرم باجوہ ”موم کی مریم اور قطبی تارا“ میں لکھتے ہیں۔

”رتن مالا اور کاتب کلام میں بھی اگرچہ غزل الغزلات سے تصرف کیا گیا ہے مگر یہ افسانہ جمیل احمد عدیل کی ایک خوب صورت دلاویز اور شعوری تخلیق ہے، جس میں تیکھا پن ہے



اور ندرت بھی۔ اس دور میں جبکہ افسانوں سے کردار اور انسانوں سے خدوخال چھین لئے گئے ہیں۔ رتن بالا اور کاتب کلام ہر گز پاک نہ تھیوے موم کی مریم، مجموعے کے وہ شاہ کار افسانے ہیں جن میں اپنے عہد کا نقش پوری طرح موجود ہے۔“<sup>۴۹</sup>

افسانہ نگار نے اپنے اولین افسانوی مجموعے کی ٹائٹل سٹوری ”موم کی مریم“ اور ”رتن مالا اور کاتب کلام“ میں بائبل مقدس میں موجود باب الغزلات سے تصرف کیا ہے۔

”میرے تین سو سال بعد ایک امام الکلام آئے گا جو رتن مالا کی تمام شرحوں کو مد نظر رکھ کر تائید الہی کے نور میں عظیم الشان ریاست قائم کرے گا اور پھر روحانیت کے ساتھ بادشاہت کا سلسلہ جاری ہو گا۔ میرے بعد نائین کا سلسلہ بھی نہیں ہو گا، مجھے تو صرف ”رتن مالا“ کو مکمل کرانا ہے۔“<sup>۵۰</sup>

درج بالا اقتباس باب الغزلات سے تصرف کیا گیا ہے۔

مائی مالانے کاتب کلام سرور ہاشمی کو جتنا کلام نوٹ کر آیا اس کو مختلف ابواب کی صورت میں بیان کیا گیا ہے جن میں باب معارف اور درمکنون شامل ہیں اور اس تمام کلام کے مجموعے کو رتن مالا کا نام دیا گیا ہے۔ ڈاکٹر حمیرا ارشد ”نقش جمیل“ کے عنوان سے جمیل احمد عدیل کی افسانہ نگاری کے بارے میں لکھتی ہیں:

”انسانی وجود دو چیزوں کا مرکب ہے، مادہ اور روح، اگر ان دونوں میں توازن ہو گا تو انسان، انسان کہلائے گا، اگر ذرا سا بھی توازن بگڑ جائے تو وہ شخص نوع انسانی سے خارج ہو گا۔ اگر مادہ بمقدار زیادہ اور روح کم تو آدمی اگر بالکل مادہ تو حیوان، اگر مادہ اور روح متوازن تو انسان، اگر محض روح تو فرشتہ..... مصنف کے اندر روح اور مادے کی یہ کشمکش کس شدت سے جاری ہے اس کا صحیح ادراک ”رتن مالا اور کاتب وحی“ پڑھ کر ہوتا ہے۔“<sup>۵۱</sup>

سرور ہاشمی مادیت کی علامت بن کر آیا ہے۔ سرور ہاشمی کو سچائی کی تلاش مائی مالا کے دربار میں لے کر جاتی ہے۔ درجہ بدرجہ مداح طے کرتے ہوئے وہ ایک پردے سے ساتویں پردے تک رسائی حاصل کرتا ہے۔ ہر پردے میں اس پر ایک نئی حقیقت آشکار ہو جاتی ہے۔ جب مائی مالا فلسفے کی مختلف پر تیں اس کے سامنے رکھتی ہے۔ اس افسانے میں روحانیت، تصوف اور زمان و مکاں کو یوں بیان کیا گیا ہے۔

”پوری کائنات میں ایک کرہ، ایک کرے میں ایک براعظم، ایک براعظم میں ایک ملک، ایک ملک میں ایک شہر، ایک شہر میں ایک علاقہ، ایک علاقے میں ایک محلہ، ایک محلے میں

ایک گلی، ایک گلی میں ایک مکان، ایک مکان میں ایک کمرہ، ایک کمرے میں ایک چارپائی،  
 --- فی الاصل ایک چارپائی کے برابر جگہ سکون کے لیے انسان کی ضرورت ہے لیکن اس  
 معمولی سی جگہ کی بدولت سب کچھ اسی کا ہو جاتا ہے۔“<sup>۵۲</sup>

”رتن مالا اور کاتب کلام“ کے اختتام پر قاری کو پتہ چلتا ہے کہ یہ افسانہ خواب پر مشتمل تھا۔  
 جمیل احمد عدیل نے ”رتن مالا اور کاتب کلام“ میں فلسفہ اور تصوف کی پرتوں کو کھولا ہے جو اس افسانے کا  
 بنیادی موضوع ہے اور افسانے کو مابعد الطبیعیاتی آہنگ دیتا ہے مگر اس کے ساتھ ساتھ چند طلسماتی اور مافوق  
 الفطرت عناصر کا آنا افسانے کو مابعد الطبیعیاتی آہنگ عطا کرتا ہے۔

## ب۔ وجودی اور کائناتی حوالے:

انیسویں اور بیسویں صدی میں یورپ میں شروع ہونے والی تحریک وجودیت ہے۔ انیسویں صدی کے  
 ایک فلاسفر سورین گریگارڈ کو اس تحریک کا بانی کہا جاتا ہے۔ یہ تحریک انیسویں صدی میں اتنی متحرک نہ تھی  
 لیکن دو عالمی جنگوں کے بعد اس فلسفے کو عروج حاصل ہوا اس کے حوالے سے ڈاکٹر مبارک علی لکھتے ہیں۔

”وجودیت کی تحریک، دوسری جنگ عظیم کے بعد مغربی معاشرے میں پیدا ہونے والے  
 واقعات کے رد عمل میں اپنی انتہائی مقبولیت کو پہنچی، یہ وہ زمانہ تھا کہ جنگ نے نہ صرف  
 مغرب کے سیاسی نظام کو توڑ پھوڑ کر رکھ دیا بلکہ سماجی، معاشی، مذہبی اور اخلاقی قدروں اور  
 روایات کو پامال کر کے معاشرے کو خلاء میں لٹکا دیا تھا..... ان حالات میں وجودیت کی  
 تحریک نے اسے سہارا دیا۔“<sup>۵۳</sup>

وجودیت کی تحریک کے پس منظر میں یورپ کا بیسویں صدی کے دوران افراتفری، انتشار اور ذہنی کشمکش  
 اور خلفشار میں مبتلا ہونا تھا۔ فرید الدین اپنی کتاب ”وجودیت تعارف و تنقید“ میں اس کی بنیادی وجہ یوں تحریر  
 کرتے ہیں۔

”اگر خالص فلسفیانہ نقطہ نظر سے اس کی تحلیل کی جائے تو ہمیں معلوم ہو گا کہ پچھلی تین  
 صدیوں کے دیئے ہوئے دو تصورات جن کو میں عقلیت وغیر عقلیت یا وجدانیت کا نام  
 دوں گا، ایک اہم کردار کر رہے تھے، یہ دو متناقض اور متضاد نظریات ایک دوسرے سے  
 متضاد تھے۔ جہاں عقل کا گزر ہو، وہاں وجدان، کشف اور ارادہ ممکن نہیں لیکن بیسویں  
 صدی کا سب سے بڑا المیہ یہ تھا کہ ذہن ان دو مختلف مکاتب فکر کے تضادات میں ہم آہنگی  
 اور یکجہتی پیدا کرنے میں ناکام رہا تھا۔“<sup>۵۴</sup>

وجودیت انسان کے جذبی پہلوؤں پر زیادہ زور دیتی ہے۔ وہ جذبی پہلو جو وجود میں سرایت کر کے دل کی پنہاں کیفیتوں کی عکاسی کرتا ہے۔ ان کی اصل حقیقت اور منزل مقصود تک رسائی وجودیت کے ذریعے ممکن ہے۔ وجودیت کے ہر شعبہ ہائے زندگی خواہ وہ علم و حکمت ہو عمرانیات و اخلاقیات نفسیات، یا الہیات ہو سب پر اس کے نقوش ہیں۔

انور سدید وجودیت کے متعلق رقم طراز ہیں۔

”سارتر کی نظر میں ادب زندگی کا آئینہ نہیں بلکہ یہ انسان کے وجود کو ثابت کرنے کا وسیلہ ہے اور ادیب کرداروں کو تخلیق نہیں کرتا بلکہ ان کی مدد سے اپنے ہی وجود کو تلاش کرتا ہے۔“ ۵۵

وجودیت کے مفکرین دو گروہوں میں بٹے ہوئے تھے۔ ایک گروہ وجودیت کے بانی کرگیٹارڈ، جیل مارسل اور رچرڈ کاوئر کی وغیرہ پر مشتمل تھا ان کا ارتکاز مذہب پر تھا۔ کرگیٹارڈ کی فلاسفی کی ایک نمایاں جہت یہ ہے کہ اس نے انسان کو اپنے ارتکاز کامر کرمانا ہے۔ کرگیٹارڈ نے انسان اور خدا کے باہمی تعلق کو واضح کرنے کی سعی کی ہے۔ اس سلسلے میں وہ کہتا ہے کہ قاضی جاوید لکھتے ہیں۔

”اس نے کسی جگہ بھی وجود باری تعالیٰ کو ثابت کرنے کی کوشش نہیں کی وہ تو مدعی ہے کہ خدا کے حضور خدا کا وجود ثابت کرنے کی سعی اس کی توہین کے مترادف ہے۔ اسی لیے وہ حضرت عیسیٰ کے خدا کو بلاچون و چرا قبول کر لیتا ہے۔ اس کے نزدیک خدا ابدیت، لامحدودیت اور مطلقیت کے اصولوں کے مساوی ہے۔ خدا نے انسانوں کو اپنی صورت پر تخلیق کیا اور انسان نے اپنی آزادی سے فائدہ اٹھاتے ہوئے اپنے خالق سے علیحدگی اختیار کر لی۔“ ۵۶

دوسرا وجودی گروہ، سارتر، البرٹ کامیو، کافکا، دستوفسکی اور رلکے پر مشتمل ہے۔ سارتر نے ہستی اور عدم ہستی کو وجودیت کی بنیاد بنایا۔ ژال بال سارتر کے مطابق ”وجود جو ہر پر مقدم ہے“۔ پاشار حمن نے سارتر کے فلسفے کو یوں بیان کیا ہے۔

”سارتر کا بنیادی فلسفہ یہ ہے کہ وجود Essence پر مقدم ہے۔ اس کا خیال ہے کہ انسان اپنی کائنات خود تخلیق کرتا ہے۔ وہ اپنی صفات سے پہلے ہی وجود میں آ گیا تھا۔ اس طرح Being itself اور Being in self میں ایک کشمکش جاری رہتی ہے کیوں کہ Being in self کے بعض عناصر اس کی راہ میں مستقل طور پر مزاحم ہوتے رہتے

ہیں۔۔۔۔۔ وجود کو جوہر پر فوقیت دے کر سارترنے داخلی انسانی بصیرت کے نظریے  
و جدان کے تصور کو مسترد کر دیا۔“ ۵۷

اُردو افسانے میں وجودیت کی تحریک مغرب سے در آئی اور جس طرح مغرب میں یہ تحریک انتشار،  
ہیجان، تشکیک پسندی، فرد کی اندرونی کشمکش اور تصادم سے معرض وجود میں آئی تھی اس طرح پاکستان میں بھی  
۱۹۶۰ء کے عشرے میں ایسی ہی حالات تھے۔ جمہوریت کا خاتمہ، مارشل لاء کا قیام ۱۹۶۵ء اور ۱۹۷۱ء کی پاک  
بھارت جنگیں، ۱۹۷۱ء میں مشرقی پاکستان کی علیحدگی اور نئی ایجادات کا سامنے آنا یہ سب اسباب پاکستان میں  
وجودیت کی تحریک کے قیام کا باعث بنے۔ سیاسی صورت حال نے سماج پر جو اثرات ڈالے ان کے نتیجے میں اخلاقی  
اقدار کا خاتمہ اور مذہب سے فرار نے انسان کو داخلیت کی طرف راغب کیا۔ انسان اپنے خول میں سمٹ گیا۔ اس  
کے اندر کائنات اور اس کے اپنے وجود کے سلسلے میں ایک بحث چھڑ گئی اور یوں مغربی تحریک نے مشرق میں اپنے  
قدم مضبوط کر لئے کیوں کہ مشرق میں بھی اسی غیریت، مذہب سے روگردانی، اخلاقی اقدار سے فرار کی باعث  
انسان عدم تحفظ کا شکار تھا۔

وجودیت کا ایک پہلو دین سے متعلقہ ہے۔ سورین کرکیگارڈ وغیرہ کے نظریات رکھنے والا اور دوسرا پہلو  
لادینی جو کہ البرٹ کامیو، کولسن ولسن، ژال پال سارتر سے متعلقہ ہے۔ وجودیت کا مشرقی پہلو اپنے اندر وحدت  
الوجود کے اثرات لئے ہوئے جبکہ مغربی وجودیت کے لادینی پہلوؤں پر مشتمل ہے۔

جمیل احمد عدیل کے پہلے افسانوی مجموعے ”موم کی مریم“ میں شامل افسانہ ”ہرگز پاک نہ تھیوے“ جس  
کا مرکزی کردار حصول معاش کے لیے سفر پر گامزن ہے۔ یہ مرکزی کردار ایک نوجوان کی ملازمت کے حصول  
کے لیے جانے والے سفر کی روداد ہے۔ افسانے کا موضوع لایعنیت ہے۔ اس افسانے میں طبقاتی اونچ نیچ کو بھی  
دکھایا گیا ہے۔ اس حوالے سے شرافت علی اپنے مقالے میں لکھتے ہیں۔

”ہرگز پاک نہ تھیوے“ عدیل کا یہ افسانہ بہت حد تک موم کی مریم کے باقی افسانوں سے  
مختلف ہے۔ اس میں وجودیت سے وابستہ نظریات کی بازگشت سنائی دیتی ہے اور معاشی  
و معاشرتی مسائل پر فوکس ہوتے ہوئے دکھائی دیتے ہیں۔“ ۵۸

افسانے میں موجود نوجوان صبح اٹھ کر نماز پڑھ کر دوران مسافرت حادثات سے بچنے کے لیے دونوں اقل  
بھی ادا کرتا ہے اس کے بعد وہ اللہ کے حضور نہایت مودب انداز میں یوں دعا ہوتا ہے۔

” اے نشوونما دینے والے میں تجھ سے کامیابی چاہتا ہوں جو خیر و خوبی کو پہنچا دے۔۔۔ تو اس سفر کو ہم پر آسان کر دے اور زمین کی مسافت کو ہمارے لیے طے کر دے۔ میں تجھ سے پناہ مانگتا ہوں۔ سفر کی سختی سے اور سفر سے واپسی کی اذیت سے۔“<sup>۵۹</sup>

اس نوجوان کو پر آسائش کوچ میں نشست نہ ملنے پر ایک لاری میں سفر کرنا پڑتا ہے۔ لاری نے جب چونتیس کلومیٹر کا سفر طے کیا تو تین پر آسائش گاڑیاں اس کے پاس سے گزریں جو ایئر کنڈیشنر اور آرام دہ سفری نشستوں پر مشتمل تھیں۔ یہ گاڑیاں جو نہی نوجوان کی بس کے پاس سے گزرتی ہیں نوجوان کے ذہن میں لایعنیت کی لہر ابھرتی ہے وہ اس بس کا اپنی بس کے ساتھ موازنہ کرتا ہے تو اسے محسوس ہوتا ہے کہ جس لاری میں وہ سفر کر رہا ہے وہ بہت زیادہ تنگ تھی اور اس بس کی اندرونی حالت کچھ یوں تھی۔

”فرش پر سیاہ رنگ کا تیل چمک رہا تھا اس میں سے اٹھنے والی بو جا بجا پڑی ہوئی قے کی ڈھیریوں کے ساتھ اس طرح مل جل گئی تھی کہ دونوں کے تعفن میں امتیاز کرنا خاصا لیبارٹری ریسرچ ورک تھا۔“<sup>۶۰</sup>

بس کی آخری نشست پر بیٹھا یہ نوجوان مختلف حلیے کے لوگوں کو دیکھتا ہے لوگوں کے حلیے ان کے سماجی طبقے کو ظاہر کرتے ہیں۔ بس کا ماحول نوجوان کے لیے ناقابل برداشت تھا لیکن وہ ایسے حالات کو بدلنے کی طاقت نہ رکھتا تھا وہ نہ تو بس سے اتر سکتا تھا اور نہ ہی ایسے حالات کو مزید دیکھ سکتا تھا اس لئے اس نے اپنی آنکھیں بند کر لیں۔ آنکھوں کے بند کرنے سے ہی اس کا بس کے دیگر مسافروں سے ربط ختم ہو جاتا ہے اور وہ اپنی اور دنیا تلاش کر لیتا ہے۔ مراد نگر جو کہ اس نوجوان کی منزل ہے جب اسی کلومیٹر دورہ جاتا ہے تو وہ کہتا ہے کہ شکر ہے چھیا سٹھ کلومیٹر کا فاصلہ طے ہوا۔ مگر اس کے اندر ایک لایعنیت سی سوچ نمودار ہوتی ہے جس سے وہ کفریہ الفاظ سوچتا ہے۔

”یہ شکر کیا ہوتا ہے؟ اس کو ادا کرنے سے کیا ہوتا ہے؟ یہ سارے لوگ جو گند کی پوٹلیاں ہیں، کیا یہ شکر ادا نہیں کرتے؟۔۔۔ پاس سے ایک چمکتی ہوئی سفید کار گاڑی فراٹے بھرتی ہوئی گزر گئی۔ غالباً اس کا مالک بہت زیادہ شکر گزار ہو گا۔ تبھی اسے یہ انعام ملا ہے۔“<sup>۶۱</sup>

اکرم باجوہ ”موم کی مریم اور قطبی تارا“ کے عنوان سے لکھے گئے مضمون میں ”ہر گز پاک نہ تھیوے“ کے بارے میں لکھتے ہیں۔

”جمیل احمد عدیل کے محسوسات کا نچوڑ ہے اس افسانے میں معاشی اور معاشرتی مسائل کی تصویر کو بڑے واضح انداز میں کیوں پر اتارا گیا ہے۔ اس میں ہماری تہذیب کے مختلف انداز کردار اور رویے ہمارے ساتھ عذاب مسافرت میں ہیں۔ یہ افسانہ پڑھنے کے بعد یوں لگتا ہے جیسے کسی اینٹوں کے بھٹے کی چینی سے نکلنے والے زہریلے دھوئیں کے بادل کو ایک جنگلی کبوتر تیر کر عبور کر رہا ہے۔“<sup>۶۲</sup>

افسانے کا ہیرو نوجوان عذاب مسافرت سے دوچار ہے وہ جلد از جلد اپنی منزل پر پہنچنا چاہتا ہے۔ بس اپنی رفتار سے رواں دواں ہے مگر نوجوان کے اندر ایک داخلی کش مکش جاری ہے۔ یہ کش مکش اسے بے چین کئے ہوئے ہے۔ اس کے مطابق ایک زندہ شخص کو رازداں بنانے سے بڑی دنیا میں کوئی اور غلطی نہیں، وہ موت کو زندگی پر ترجیح دیتا ہے۔ مگر بعد از موت دوبارہ جینے پر وہ شکوہ کناں ہے۔

”بندہ مرنے کے بعد بھی کیوں نہیں مرتا؟ کہتے ہیں ہر گناہ کے بدلے میں روح ایک لاکھ چوراسی مرتبہ مختلف شکلوں میں جنم لیتی ہے کیا یہ چکر کبھی ختم نہیں ہوگا؟ کاش میں نطفہ اول روز بنکر، سمٹ کر اپنی ماں کی رحم میں جا چھپوں اور کبھی نشوونما نہ پاؤں \_\_\_\_\_ کاش \_\_\_\_\_ کاش“<sup>۶۳</sup>

نوجوان اپنے خارجی ماحول اور سفر کی اذیتوں سے عاجز آچکا ہے اس کا ذہن لایعنیت کی آماجگاہ بن چکا ہے وہ کفریہ باتیں سوچنے اور کرنے پر مصروف ہے۔ وہ پہلے اس نظریے سے متفق تھا کہ نظام کائنات کا خالق اپنے محبوب بندوں کو آزمائشوں سے گزارتا ہے بعد میں اس کے خیالات میں تبدیلی آتی ہے اور وہ سوچتا ہے کہ۔

”گناہ کرنے سے کیا ہوتا ہے؟ کچھ بھی نہیں ہوتا۔ کرنے والوں کو تو بالکل کچھ نہیں ہوتا۔۔۔۔ کیا ادراک ہی جرم ہے؟ لیکن ہر پارسا کو انعام نہیں ملتا۔ ہر گناہ گار کو سزا بھی نہیں ملتی۔ کیوں؟“<sup>۶۴</sup>

نوجوان آنکھیں بند کر کے بس کے ماحول سے فرار ہونے کی سعی کرتا ہے۔ یہ فرار ذہنی طور پر ہوتا ہے بند آنکھوں سے وہ ایک اور دنیا میں جا پہنچتا ہے مگر اس کو یوں محسوس ہوتا ہے کہ یہ چیز اس کی خود کلامی کو سن رہی ہے اور ہر چیز سامع بنی ہوئی ہے وہ اللہ تعالیٰ کی دی گئی نعمتوں کی ناشکری کرتا ہے وہ آلہ سماعت یعنی کانوں کو بے ہودہ تصور کرتا ہے۔

”مگر یہ کان ہوتے کیا ہیں؟ بھیٹی بڑی بے ہودہ چیز ہیں۔ کبھی ان کی ساخت پر غور کیا ہے؟ مڑے تڑے میل سے بھرے۔ پانچ وقت مسح کرنے والوں کے بھی سو گنگھو! ان سے بھی بدبو کے بھکے تصور سے ہی کتنی متلی ہوتی ہے۔“<sup>۶۵</sup>

نوجوان کا سفر طویل ہوتا جا رہا تھا۔ ایسے میں نوجوان کو خیال آتا ہے کہ یہ سب اس کو اس کے کفر کی سزا مل رہی ہے۔ وہ گناہ اور ثواب کے چکر سے باہر نکلنا چاہتا ہے لیکن ایک بچے کی بہتی ناک کو دیکھ کر اس کے ذہن کی لایعنیت دوبارہ واپس آ جاتی ہے اور وہ ناک کو غلیظ چیز سمجھتا ہے۔ وہ ناک میں موجود بالوں کو گردوغبار روک کر زکام اور جزام کی بیماریوں سے بچاؤ کا ذریعہ سمجھتا ہے۔ مگر ساتھ ہی ساتھ وہ اللہ تعالیٰ سے سوال کرتا ہے۔ ”میرے خدا یا یہ عارضے، یہ بیماریاں اور پھر جزام۔ کتنا مکروہ فرض ہے اس کی کیا ضرورت تھی۔“<sup>۶۶</sup>

بالآخر نوجوان کا بس کا سفر اختتام پذیر ہوا اور وہ انٹرویو کی مقررہ جگہ پر پہنچتا ہے تو وہاں نو منتخب امیدواروں کے ناموں کی فہرست دروازے کے ساتھ چسپاں کی ہوئی ملتی ہے جس پر وہ یہ جملہ تحریر کر کے چلا جاتا ہے۔

”الف ایہہ دنیا حیض پلیدی ہر گز پاک نہ تھیوے۔“

”زرد کفن میں نخل ایمن“ میں شامل افسانہ ”سیر ہر آئم“ وجودیت کے نظریات پر مبنی افسانہ ہے۔ افسانے میں عبد الممالک اور شہریار کا کردار دکھایا گیا ہے۔ متکلم شہریار جبلی طور پر ہر بات میں تاویل کرتا ہے۔ افسانے میں وجودی حوالے موجود ہیں۔ افسانے کا آغاز ہی کچھ اس طرح ہوتا ہے۔

”میں طبعاً منکر ہوں، باوجودیکہ قانون مکافات عمل کی حیرت انگیز نظام اس کائنات عجوبہ کا توازن قائم رکھے ہوئے ہے۔ سورج، چاند، ستارے، کہکشائیں، زمین کی گردش، خلا کی تھیر میں گم کر دینے والی دنیا میں، ایک ذرے کے اندر پورے سسٹم کا وجود، رات کی پردہ پوشی، گھنے بادلوں سے بہتا ہوا پانی، ہر شے کا جوڑا۔۔۔۔۔ سب اپنی جگہ۔۔۔۔۔ مگر میں جبلی طور پر انکاری ہوں، ایمان لانے کو جی نہیں چاہتا، ہر بات کی تاویل کرنے میں لذت ملتی ہے۔“<sup>۶۷</sup>

عبد الممالک پینسٹھ سال کی عمر میں بھی چاق و چوبند تھا۔ شہریار اور اس کے درمیان ہر وقت ایمان اعتقاد کے موضوعات زیر بحث ہوتے ہیں۔ شہریار لایعنی گفتگو کرتا ہے اور عبد الممالک اس کو مذہبی فلاسفی سے قائل کرتا ہے کہ یہاں اعتقاد کے کیا فوائد ہیں؟ لیکن شہریار تاویل کا عادی ہے۔ اس لئے وہ لایعنی گفتگو سے باز نہیں آتا۔ ”ایمان، اعتقاد۔۔۔۔۔ کیا ہے کیا ہے یہ سب؟ دھرم ہے ہی فساد کی جڑ“<sup>۶۸</sup>





عبدالمالک سے استفسار کرتا ہے کہ: ”پھر عبدالمالک! دنیا میں جو اتنی بے اعتدالی ہو رہی ہے کیا عادل مطلق اسے دیکھ نہیں رہا ہے وہ کیوں نہیں روکتا جب کہ تمہارے بقول طاقت بھی رکھتا ہے۔“<sup>۴۳</sup>

عبدالمالک کے پاس شہریار کے ہر سوال کا جواب دلائل کے ساتھ موجود ہوتا ہے وہ شہریار کے استفسار کا جواب یوں دیتا ہے کہ جب تم نے امتحان کے سنٹر میں پرچے حل کئے تو کیا امتحانی نگران تمہیں سوال کے غلط درست ہونے کے متعلق بتاتا تھا اس طرح انسان بھی دنیا میں پرچہ حل کر رہا ہے اس کا نتیجہ روز آخرت ملے گا۔ اللہ کے وجود کے متعلق سمجھ بوجھ کا انتظار نہیں کرنا چاہیے۔

”جو دیکھتے ہو، سمجھتے ہو، سب کچھ یہی نہیں، شناسائی کا مرحلہ طے نہیں ہو سکتا، ہر لحظہ ایک عالم نو منتظر ہوتا ہے کوئی طاقت اوپر ہے جو سنتی بھی ہے۔ طبیعیات بھی سچ ہے۔ مابعد طبیعیات بھی سچ ہے۔“<sup>۴۴</sup>

عبدالمالک اور شہریار کی گفتگو پر مشتمل یہ افسانہ جمیل احمد عدیل کا فلشن کا ایک نیا روپ قاری کے سامنے لاتا ہے یہ دونوں کردار حرکت کی نسبت تفکر و تدبر پر زیادہ توجہ مرکوز کئے ہوئے ہیں۔ ”سیر ہر آنم“ کے کرداروں کا تفکر سطحی قسم کا نہیں ہے بلکہ اس میں بہت زیادہ گہرائی موجود ہے۔ جو قاری کے ذہن کی الجھنوں کو رفع کرتی ہے۔

جمیل احمد عدیل کے تیسرے افسانوی مجموعے ”بے خواب جزیروں کا سفر“ میں شامل افسانہ ”لوڈ شیڈنگ میں بلیک میلنگ“ ایک ایسے شخص کی کتھا ہے جو رات کو بجلی کے بند ہو جانے کی صورت میں اپنے کمرے کی تاریکی میں گم ہو جاتا ہے۔ وہ ایسی کیفیت میں روتا ہے کیوں کہ اسے ایسا محسوس ہوتا ہے کہ اس کا کمرہ آڈیٹوریم کی شکل اختیار کر چکا ہے اور وہ اندھیرے میں لا حاصل کوشش کر رہا ہے اور اسکی ذات گم ہو رہی ہے۔ ذات کی گمشدگی ہی وجودیت کی تحریک کا باعث بنتی تھی اس حوالے سے یاسر جواد عالمی انسائیکلو پیڈیا میں لکھتے ہیں۔ ”وجودیت Existentialism کا نظریہ فرائیڈ کے برعکس انسان کے وجود کو اہمیت دیتا ہے یہ ایک فلسفیانہ تحریک یار ججان ہے جو فرد کی ہستی، آزادی اور انتخاب پر زور دیتا ہے۔“<sup>۴۵</sup>

مرکزی کردار اپنی گمشدگی کو عذابِ گناہ قرار دیتا ہے لیکن وہ کہتا ہے کہ میں نے تو آج اور کل میں کوئی ایسا گناہ نہیں کیا جس کی مجھے ایسی سزا مل رہی ہے۔ وہ اپنے وجود کو دو ٹکڑوں میں منقسم دیکھتا ہے۔ وہ خود کلامی کرتا ہے۔

” ایک آرا ہے جو پیہم میرے وجود کی چوب کو کاٹتا رہتا ہے۔ جب اس کا دور مکمل ہو جاتا ہے، اوپر سے پھر جڑ جاتا ہوں۔۔۔۔ میں اپنے وجود کے دونوں حصوں کے نام رکھ سکتا ہوں۔ ایک کا نام سوال ہے دوسرے کا جواب لیکن معاملہ عجیب ہے کہ کبھی جواب سوال بن جاتا ہے کبھی سوال جواب۔“

کتھا بیان کرنے والا شخص مختلف واقعات کو قلم بند کرتا ہے جس میں خدا قادر مطلق نے سزا کے طور پر کھانسی کا عارضہ اس کو لاحق کر دیا۔ اس کے دوست کے ہاں منتوں مرادوں کے بعد بیٹا پیدا ہوتا ہے مگر بیوی کا انتقال ہو جانے پر وہ سب سے یہ کہتا ہے کہ اللہ نے چونکہ مجھے آٹھ برس بیوی کا ساتھ بخشا ہے اس لیے اولاد سے محروم رکھا۔ وہ یہ کہتا ہے کہ کیا وہ عظیم و برتر خداوند دانت اور چنے ایک وقت میں نہیں دے سکتا۔ اس میں یہ بتایا گیا ہے کہ سماج اور مذہب کا آپس میں گہرا ربط موجود ہے۔ سی اے قادر لکھتے ہیں۔

”یہاں سوال یہ پیدا ہوتا ہے کہ مذہب اور سماجی اصولوں میں کیوں اتنا گہرا تعلق ہے؟ کیوں ایسا تعلق معاشی یا سیاسی خاندانی اصولوں سے نہیں؟ اس کی وجہ یہ ہے کہ مذہب کو منفرد حیثیت حاصل ہے۔ مذہب کا رشتہ فوق الفطرت ہستی سے ہے اور جس کی وجہ سے اصولوں کی عالم گیر دائمی مقدس حیثیت مل جاتی ہے۔ مذہب کا تعلق صرف اس دنیا سے نہیں بلکہ دوسری دنیا سے بھی ہے۔ اس میں بہشت اور دوزخ کا عقیدہ بھی موجود ہے۔ لہذا جو اعمال یہاں کئے جاتے ہیں ان کی سزا اور جزا دوسری دنیا میں ملتی ہے۔ اس لیے سماجی کردار کو جب مذہب کی پشت پناہی حاصل ہوتی ہے تو اسے بے حد تقویت مل جاتی ہے۔“

مرکزی کردار خدا کے قادر مطلق ہونے پر یقین رکھنا ہے۔ وہ کہتا ہے کہ خدا ایسی ہستی ہے جو اپنے بندوں کو اپنے طریقے سے رکھتا ہے۔ وہ ایک ڈاکٹر کی طرح سے علاج کرتا ہے جس سے مریض وقتی طور پر تو شفا یاب ہو جاتا ہے مگر اصل مرض ختم نہیں کرتا اور اس کی وجہ یہ ہے کہ مرض ہو گا تو مریض آئیں گے لیکن خداوند تعالیٰ کو

” \_\_\_\_\_ بس اسے آڈاگانے کی عادت ہے، ادھر گناہ کیا، ادھر پکڑ ہوئی۔ وہ بھی چاہتا ہے، گناہ گاروں کو معاف کرتا رہوں لیکن گناہ ختم نہ ہوں تاکہ معافی مانگنے والے آتے

ہیں، ناک رگڑتے رہیں۔ دل کی کاپیوں کے اوراق منتوں کی جمع تفریق سے سیاہ ہوتے رہیں۔“<sup>۷۸</sup>

مرکزی کردار جو افسانے کے آغاز میں کہتا ہے کہ آج یا پچھلے دنوں میں نے کوئی گناہ نہیں کیا۔ اس کو آج صبح کا ہی گناہ یاد آجاتا ہے۔ جب بوڑھے کو سڑک پار کرنے سے انکار کیا تھا لیکن وہ یہ بھی کہتا ہے کہ مجھے تو میرے گناہ کی سزا میری گمشدگی کی صورت میں ملی تو اس بوڑھے کو بھی اپنے اعمال کی سزا ملی۔ کہ میں نے اس کی مدد نہ کر کے اس پر احسان کیا ہے کیوں کہ اس بوڑھے کو اپنے اعمال کی سزا مل گئی ہے جو پروردگار سے دنیا چاہتا تھا۔ اس کے بعد مرکزی کردار کو اپنے چھوٹے بڑے گناہ یاد آتے ہیں لیکن وہ ان کو اپنی کوتاہی قرار دیتا ہے۔ وہ خیر اور شر کے بارے میں اول فول باتیں کرتا ہے۔

”مکمل قدرت ہے اسے شر کو تخلیق کرنے پر اور وہ خیر کی پہچان کے لیے شر کو پیدا کرتا ہے ، تو کیا وہ شر کے بغیر خیر کی شناخت کروانے پر قدرت نہیں رکھتا۔؟ \_\_\_ اور بکو کفر \_\_\_ اور کرو بکو اس۔ تاکہ ملے تجھے اس کی بھی سزا۔“<sup>۷۹</sup>

وجودیت میں فرد آزادی کو خیر سمجھتا ہے کیا چیز اس کے معیار کے مطابق خیر ہے اور کیا شر یہ سب کچھ اس کے اپنے طے کردہ ضوابط پر ہے۔ ڈاکٹر امین نے خیر و شر کے متعلق ”مقالات فلسفہ“ میں لکھا ہے کہ ”جس سے وجود کی تصدیق محکم ہو وہ خیر ہے، اور جس سے وجود کی تصدیق کمزور پڑ جائے تو وہ شر ہے۔ اس لئے مصدقہ اپنے اخلاق کو معیار خود متعین کرتا ہے۔ اپنی اقدار خود تشکیل کرتا ہے جنہیں روایتی اور رسمی پیمانوں سے نہیں پرکھا جاسکتا۔ فرد مصدقہ ہر لمحہ انتخاب کی صورت حال سے دوچار رہتا ہے اور اس کا سچا انتخاب غیر اخلاقی نہیں ہوتا اس لئے فرد مصدقہ کا ہر فعل اخلاقی ہوتا ہے اور اس کے پیہم عمل سے قدر بن جاتا ہے۔“<sup>۸۰</sup>

”لوڈ شیڈنگ میں بلیک میلنگ“ کا کردار خدا سے ہم کلام ہے اس ہم کلامی میں وہ خود ہی سوال کرتا ہے اور خود ہی اس کا جواب دلیل کے ساتھ پیش کرتا ہے۔ اسی حوالے سے شرافت علی اپنے مقالے میں لکھتے ہیں۔

”لوڈ شیڈنگ میں بلیک میلنگ“ میں گوشت پوشت کا انسان آپس میں خود کلامی کرتا ہے۔ ہر سوال کا جواب بھی وہ خود فراہم کرتا ہے اور جواب کا سوال بھی اس کے اپنے ذہن کی پیداوار ہے۔“<sup>۸۱</sup>



سنانے والے کے درمیان ایک ایک شرط کے تبادلے پر فیصلہ ہو جاتا ہے۔ جس میں کہانی سنانے والے کی شرط یہ تھی کہ سننے والا جو اباً اسے کوئی کہانی نہیں سنائے گا۔ جبکہ کہانی سننے والا اس شرط پر کہانی سننے کی حامی بھرتا ہے کہ کہانی مکمل ہو۔ افسانہ نگار نے ایک کردار کو واحد متکلم یعنی میں کا نام دیا ہے۔ یہ دونوں کردار بے نام ہیں۔ افسانہ نگار نے افسانے میں وجود کی بابت بات کی ہے۔ ”میں اپنی ذات کے نشیبی علاقے کی طرف محو مسافرت ہوں“<sup>۸۴</sup>

اپنی ذات کی طرف ”محو مسافرت“ کا مطلب ہے اپنی ذات کو جانچنا پر کھنا، اسی اصول کے تحت وہ خود کو وہ ظاہر نہیں کرتا جو اس کی اصل ہے اور جو وہ ہے۔ دعا عبد اور معبود کے درمیان ربط کی ایک سیڑھی ہے۔ دعا مسافر کو منزل تک لے کر جاتی ہے۔ دعا مانگنا اللہ کے قرب کا ذریعہ ہے اور دعا مانگنا تکبیر اور سرکشی کے زمرے میں آتا ہے۔ ”بے رنگ قوس قزح“ کا کردار دانستہ طور پر اب کے سامنے دعا گو ہونا چھوڑ دیتا ہے۔

”گئے برس دو جون کو ہفتے کے دن میں نے اس واقعہ کے بعد قابل ذکر کام یہ کیا کہ دانستہ طور پر دعا سے رشتہ توڑ لیا کیوں کہ اس سے بڑا احتجاج آغاز آفرینش سے۔ تادم اس تخلیق نہیں ہوا۔ ایسے میں پہلی تخلیق یہی نازل ہوتی ہے کہ دعا تو ایک سواری ہے۔ جس پر سوار ہو کر مسافر منزل مقصود تک پہنچنے کی کوشش کرتا ہے۔ جب کبھی وہ اوپر والے کے پروگرام سے جزوی طور پر ہم آہنگ ہو جاتا ہے تو وہ سمجھتا ہے اس کی دعا قبول ہو گئی۔ مگر بندے کو ادراک نہیں۔“<sup>۸۵</sup>

دعا ہماری زندگی میں کس قدر لازم و ملزوم ہے۔ کردار دعا مانگنے سے یکسر منکر ہے کیوں کہ وہ دعا کو ایک روحانی سازش قرار دیتا ہے۔ دعا کو نظام بدلنے کی سازش قرار دیتا ہے۔ دعا مانگنا گناہ آدم کے مترادف ہے اور یہ لادینیت ہے۔

”گناہ آدم کی حقیقت بقول سارتر صرف یہ ہے کہ انسان کو اس بات کا قطعاً احساس نہیں کہ اس کا وجود زوال پذیر ہے۔ فرد گناہ گار ہے کیوں کہ وہ اپنی ذمہ اداریوں کے اخلاقی کرب سے فرار حاصل کر کے خود فریبی کو مسلسل دعوت دیتا رہتا ہے۔“<sup>۸۶</sup>

احساس گناہ سے بچنے کا حل اعتراف گناہ کتھار سس کا ذریعہ ہے جس سے انسان کا بوجھ ہلکا ہو جاتا ہے۔ ہے مگر ”بے رنگ قوس قزح“ کا یہ کردار اعتراف گناہ کے سلسلے میں کہتا ہے۔ ”مگر کس کے سامنے؟ میں تو انہیں اور ان کی ”تقصیر“ کو جانتا تک نہیں، اسی اجنبیت بلکہ لاعلمی نے مجھے مائل بہ جرم یا قائل بہ ظلم کیا۔“<sup>۸۸</sup>

احساس گناہ کے بوجھ تلے دبا شخص خود کشی کا سوچتا ہے مگر ہر بار کوئی نہ کوئی دلیل اسے اس فیصلے سے باز رکھتی ہے کیوں کہ اس کے نزدیک موت کے بعد بھی خود ہی اپنی ذات کو کاٹتا ہے کیوں کہ محاسبہ نفس ہو گا۔

”تاریک طینی صندوق میں لیٹے ہوئے اس کیڑے کو کتنے کیڑے کاٹیں گے؟ اور یہ کیڑے باہر سے نہیں، اس کے اندر ہی سے نکلیں گے۔ وہاں بھی خود کو اپنے دانتوں سے کاٹنا ہے۔“<sup>۸۸</sup>

کہانی نگار اپنی ذات سے پرے بھاگتا پھرتا ہے کیوں کہ اس کے نزدیک اپنی ذات سے نفرت محبت سے زیادہ طاقت رکھتی ہے اور وہ اپنی ذات کو قابل نفرت سمجھتا ہے اس لئے وہ اپنی ذات سے فرار چاہتا ہے۔ وہ امید کو انسان کے منافق ہونے کی وجہ گردانتا ہے۔ وہ اپنی ذات کے حوالے سے لکھتا ہے۔

”جب میں چھوٹا سا تھا تو میرے سامنے ایک نہایت پرسن شفاف اور مضبوط آئینہ تھا جس میں میرا عکس پردہ سنگ کی طرح جما ہوا تھا۔۔۔ پھر وہ آئینہ بڑھنا شروع ہوا تو چار سو بڑھتا ہی گیا۔ پھیلتا ہی گیا میں خود وہیں رکا ہوا تھا۔ حتیٰ کہ وہ آئینہ ساری کائنات پر ممتد ہو گیا اور جب وہ آئینہ چکنا چور ہو تو میرا عکس بھی شکستہ ہو گیا، کرچی کرچی ہو گیا لیکن ہر بلوریں ٹکڑے میں میرا عکس اب بھی تھا، مگر دوسرے سے جدا۔“<sup>۸۹</sup>

اس ٹوٹ ہوئے آئینے کو بغیر بال کے جوڑنے کے لیے ایک شیشہ گر کی ضرورت ہے۔ کہانی نگار اس دنیا کی ہر کہانی کو نامکمل قرار دیتا ہے کیوں کہ اس کے مطابق یہ ساری دنیا بھان متی کا کنبہ ہے جس میں کہیں کی اینٹ اور کہیں کاروڑا لگا کر کہانی تخلیق کی گئی۔

جمیل احمد عدیل کی افسانہ نگاری کا مطالعہ ان کی مابعد الطبیعیاتی فکر کی گہرائی کا عکاس ہے۔ فکری اور تکنیکی سطح پر اردو افسانہ نگاری میں تجربات کر کے غیر روایتی افسانوی روش سے منفردہ کر انھوں نے اپنی انفرادیت قائم کی۔ جمیل احمد عدیل نے تصوف، اور اس سے ملحقہ مابعد الطبیعیاتی عناصر کو موضوع سخن بنایا ہے اور کی وجہ ان کی زمانہ طالب علمی میں مافوق الفطرت عناصر اور ماورائی قوتوں میں دلچسپی ہے۔ تصوف کو موضوع بحث لانے کے لئے انھوں نے مبلغ اور ناصح بننے کی بجائے قاری کو ایک ایسا پلیٹ فارم مہیا کیا جہاں وہ کرداروں کی زبان سے رونما ہونے والے واقعات سے خود نتائج اخذ کر سکتے ہیں ان کی متصوفانہ تخلیقات میں دعا، خیر و شر، مادیت اور روحانیت تقابل موجود ہے۔ دعا ایک ایسی کیفیت ہے جو مشکلات و مسائل میں بے ساختہ ایک ایسی ہستی کے سامنے سر بسجود

ہونے کا نام ہے جس پر انسانی اعتقاد ہے۔ خیر و شر کا ساتھ بھی ازل سے ابد تک ہے اور فتح ہمیشہ خیر کی ہی ہوگی مگر اس کے لیے استقامت اور ثابت قدمی کی ضرورت ہے۔ خیر کے رستے پر چلنا پل صراط پار کرنے کے مترادف ہے۔ اور ایسی حالت میں دعا کا فلسفہ اور بھی اہمیت کا حامل ہو جاتا ہے۔ جمیل احمد عدیل نے مادیت کے اس دور میں روحانیت کا پرچار کیا ہے کیوں کہ ان کے افسانوں میں معاشرہ نیکی و بدی اور خیر و شر سے منسلک ہے۔ ان کے مطابق چھوٹی چھوٹی غلطیاں بڑی نیکی کی طرف دعا کی مدد سے لے جاتی ہیں۔

وجودیت کے نظریات میں سے سارتر کی 'The Words' سے متاثر جمیل احمد عدیل نے انسان کے جبلتی اور اکتسابی Behaviour کو پیش کیا ہے۔ وجودی کردار جمیل احمد عدیل کے ہاں زندگی کی بے مقصدیت سے عاجز ہیں۔ انہوں نے افسانے میں مختلف فلسفہ دان شخصیات کو پڑھا ہے اور قنوطیت کی بجائے رجائیت کو سامنے رکھا ہے۔ میں کون ہوں؟ میرا اس معاشرے میں کیا مقام ہے؟ ان سب سوالوں کو مد نظر رکھتے ہوئے وجودیت کی تحریک کے تناظر میں لکھے گئے افسانے انسانی جبلت کی حقیقت کو آشکار کرتے ہیں۔

جمیل احمد عدیل کے افسانے عصر حاضر میں بے رحم اور تلخ حقائق کے عکاس ہیں جس میں ان کا تفکر فنی و تخلیقی صلاحیتیں، فلاسفی اور تصوف کی چاشنی میں ڈوبے ہوئے ہیں۔ جمیل احمد عدیل کی ہمہ جہت تخلیق کاری عام سطحوں پر استوار نہیں اور یہی خاصیت اس کے افسانوی کرداروں میں بھی بدرجہ اتم موجود ہے۔ جو ان افسانوں میں فلسفیانہ الجھنوں کو رفع کرنے میں مصروف عمل نظر آتا ہے۔ وہ پڑھنے والے کو اس زعم میں مبتلا رکھتے ہیں کہ ادیب قاری کی منشا کو سامنے رکھ رہا ہے۔ مختلف زبانوں کے الفاظ کا استعمال اور پیش کش کا انداز جمیل احمد عدیل کی انفرادیت کا منہ بولتا ثبوت ہے۔

## حوالہ جات

- ۱۔ راحیلہ لطیف، اردو ناول میں مابعد الطبیعیاتی عناصر (۱۹۴۷ء کے بعد) مجلس ترقی ادب لاہور، ۲۰۱۸ء، ص ۱۹
- ۲۔ Hassein Nasar, Seyyed: Encyclopaedia of Islamic Philosophy P1, Suhail Academy, Lahore. P27
- ۳۔ خواجہ حسن نظامی، تصوف اور ہندوستانی معاشرہ مرتبہ محی الدین، نئی دہلی، ماڈرن پبلشنگ ہاؤس، ۱۹۹۸ء، ص ۳۹
- ۴۔ ابوالحسن سید علی بن عثمان ہجویری، کشف المحجوب مترجمہ محمد احمد قادری لاہور المعارف، ۱۳۹۳ھ، ص ۱۲۶-۱۲۷
- ۵۔ ڈاکٹر نفیس اقبال، اردو شاعری میں تصوف میر سودا اور درد کے عہد میں: لاہور، سنگ میل پبلی کیشنز، ۲۰۰۷ء، ص ۲۸
- ۶۔ مفہوم القرآن سورۃ اعراف آیت ۵۴ ص ۳۵۱، جلد اول، از پرویز
- ۷۔ علی ہجویری، سید، کشف المحجوب، مترجم، علامہ ظہیر الدین بدایونی پبلی کیشنز، لاہور، ۱۹۷۳ء، ص ۲۴
- ۸۔ آصف ہمایوں، فلیپ زرد کفن میں نخل ایمن، غالب اکیڈمی، بورے والا، ۱۹۹۲ء،
- ۹۔ جمیل احمد عدیل، دیکھو نی پیارا مینوں سنفے میں چھل گیا، مشمولہ بے خواب جزیروں کا سفر، لاہور، الحمد پبلی کیشنز، ۱۹۹۴ء، ص ۹۲
- ۱۰۔ ایضاً۔ ص ۹۳
- ۱۱۔ ایضاً۔ ص ۹۴
- ۱۲۔ ایضاً، ص ۹۵
- ۱۳۔ ایضاً۔ ص ۹۶
- ۱۴۔ ایضاً۔ ص ۹۶-۹۷
- ۱۵۔ ایضاً۔ ص ۹۷-۹۸
- ۱۶۔ ایضاً۔ ص ۹۸
- ۱۷۔ ایضاً۔ ص ۹۹
- ۱۸۔ مختار مسعود، آواز دوست، لاہور، النور پبلی کیشنز، ۱۹۸۳ء، ص ۶۸
- ۱۹۔ جمیل احمد عدیل، دوسرا ہاتھ، مشمولہ موم کی مریم، بورے والا، غالب اکیڈمی، ۱۹۹۱ء، ص ۵۱



- ۲۰۔ ایضاً۔ ص ۵۲
- ۲۱۔ ایضاً۔ ص ۵۴
- ۲۲۔ قاضی عابد، ڈاکٹر، اساطیر، کتھا کہانی اور ما بعد جدید، ملتان، بیکن بکس، ۲۰۱۶ء، ص ۴۵
- ۲۳۔ جمیل احمد عدیل، دوسرا ہاتھ، مشمولہ موم کی مریم، ۱۹۹۱ء۔ ص ۵۵
- ۲۴۔ ایضاً۔ ص ۵۵-۵۶
- ۲۵۔ ایضاً۔ ص ۵۷-۵۸
- ۲۶۔ اکرم باجوہ، موم کی مریم اور قطبی تارا، مشمولہ صاحب اسلوب جمیل احمد عدیل، مرتبہ عنبرین صابر علم و عرفان پبلشرز لاہور، ۲۰۱۸ء، ص ۲۰۷
- ۲۷۔ جمیل احمد عدیل، دوسرا ہاتھ، مشمولہ موم کی مریم، ص ۵۸
- ۲۸۔ کلیات اقبال، ص ۳۹۶
- ۲۹۔ غافر شہزاد، جمیل احمد عدیل کا افسانوی تناظر، صاحب اسلوب جمیل احمد عدیل، ص ۱۴۶
- ۳۰۔ جمیل احمد عدیل، پارکھتے مورکھ، موم کی مریم، بورے والا، غالب اکیڈمی ۱۹۹۱ء، ص ۱۵۲
- ۳۱۔ ایضاً۔ ص ۱۵۴
- ۳۲۔ ایضاً۔ ص ۱۵۵
- ۳۳۔ ایضاً۔ ص ۱۵۷-۱۵۸
- ۳۴۔ اکرم باجوہ، موم کی مریم اور قطبی تارا، مشمولہ صاحب اسلوب، جمیل احمد عدیل، ص ۲۰۸
- ۳۵۔ شرافت علی تاشف، ایک دن جمیل احمد عدیل کے نام، انٹرویو، مشمولہ، صاحب اسلوب جمیل احمد عدیل، ص ۴۴۰
- ۳۶۔ جمیل احمد عدیل، دشتِ طلب، مشمولہ زرد کفن میں نخل ایمن، بورے والا، غالب اکیڈمی ص ۱۹۹۲۔ ص ۴۰
- ۳۷۔ ایضاً۔ ص ۴۰
- ۳۸۔ ایضاً۔ ص ۴۱
- ۳۹۔ ایضاً۔ ص ۴۱-۴۲
- ۴۰۔ علامہ اقبال، بحوالہ، خلیفہ عبدالحکیم، خیر و شر، ڈاکٹر وحید عشرت، مرتب، لاہور، سنگ میل پبلشرز، ۲۰۰۷ء، ص ۷۶
- ۴۱۔ جمیل احمد عدیل، دشتِ طلب، مشمولہ زرد کفن میں نخل ایمن، ص ۴۲
- ۴۲۔ ایضاً۔ ص ۴۳-۴۳
- ۴۳۔ ایضاً۔ ص ۴۳

- ۴۴۔ ایضاً۔ ص ۴۵
- ۴۵۔ عکس باہو، لوک ورثہ اشاعت گھر، اسلام آباد، مارچ ۱۹۸۷ء، ص ۱۸۲
- ۴۶۔ جمیل احمد عدیل، رتن مالا اور کاتبِ کلام، مشمولہ موم کی مریم، غالب اکیڈمی، بورے والا، ۱۹۹۱ء، ص ۱۲۰
- ۴۷۔ ایضاً۔ ص ۱۲۴
- ۴۸۔ ایضاً۔ ص ۱۲۷-۱۲۸
- ۴۹۔ اکرم باجوہ، موم کی مریم اور قطبی تارا، مشمولہ صاحب اسلوب، جمیل احمد عدیل، ص ۲۰۹
- ۵۰۔ جمیل احمد عدیل، رتن مالا اور کاتبِ کلام، ص ۱۳۴
- ۵۱۔ ڈاکٹر حمیرا ارشاد، نقش جمیل، مشمولہ صاحب اسلوب جمیل احمد عدیل، ص ۲۲۷-۲۲۸
- ۵۲۔ جمیل احمد عدیل، رتن مالا اور کاتبِ کلام، موم کی مریم، ص ۱۳۸
- ۵۳۔ مبارک علی، ڈاکٹر، دیباچہ، وجودیت تعارف و تنقید، نگارشات، لاہور، ۱۹۸۶ء
- ۵۴۔ فرید الدین، وجودیت تعارف و تنقید، نگارشات، لاہور، ۱۹۸۶ء، ص ۲-۱
- ۵۵۔ انور سدید، ڈاکٹر، اردو ادب کی تحریکیں، کراچی، انجمن ترقی اردو پاکستان، ۱۹۸۵ء، ص ۱۱۸
- ۵۶۔ قاضی جاوید، وجودیت، لاہور، فلشن ہاؤس، ۲۰۱۵ء، ص ۳۳
- ۵۷۔ پاشا رحمان، سارتر کا فکری سرچشمہ، مشمولہ تخلیقی ادب عصری کراچی، مطبوعات، ۲۰۰۳ء، ص ۵۳
- ۵۸۔ شرافت علی، جمیل احمد عدیل کی ادبی خدمات، غیر مطبوعہ مقالہ ایم فل، یونیورسٹی آف سرگودھا، ۲۰۱۷ء ص ۵۴
- ۵۹۔ جمیل احمد عدیل، ہرگز پاک نہ تھیوے، مشمولہ موم کی مریم، غالب اکیڈمی بورے والا، ۱۹۹۱ء، ص ۳۷
- ۶۰۔ ایضاً۔ ص ۳۷-۳۸
- ۶۱۔ ایضاً۔ ص ۴۰
- ۶۲۔ اکرم باجوہ، موم کی مریم اور قطبی تارا، مشمولہ صاحب اسلوب، جمیل احمد عدیل، ص ۲۰۷
- ۶۳۔ جمیل احمد عدیل، ہرگز پاک نہ تھیوے، موم کی مریم، ص ۴۲
- ۶۴۔ ایضاً۔ ص ۴۳
- ۶۵۔ ایضاً۔ ص ۴۵
- ۶۶۔ ایضاً۔ ص ۴۶
- ۶۷۔ جمیل احمد عدیل، سیر ہر آنم، مشمولہ زرد کفن میں نخل ایمن، بورے والا، غالب اکیڈمی، ۱۹۹۲ء، ص ۶۳
- ۶۸۔ ایضاً۔ ص ۶۵

- ۶۹۔ سی اے قادر، وجودیت اقبال، ۱۹۶۴ء، ص ۵۲
- ۷۰۔ جمیل احمد عدیل، سیر آنم، مشمولہ زرد کفن میں نخل ایمن، ص ۶۷
- ۷۱۔ ایضاً، ص ۶۷
- ۷۲۔ ڈاکٹر اشفاق احمد ورک، ہمہ جہت۔ جمیل احمد عدیل، مشمولہ صاحب اسلوب، ص ۱۹۰
- ۷۳۔ جمیل احمد عدیل، سیر ہر آنم، ص ۷۸
- ۷۴۔ ایضاً، ص ۷۸-۷۹
- ۷۵۔ یاسر جواد، عالمی انسائیکلو پیڈیا، الفیصل ناشران و تاجران، ۲۰۰۹ء، ص ۲۱۳۶
- ۷۶۔ جمیل احمد عدیل، لوڈ شیڈنگ میں بلیک میلنگ، مشمولہ بے خواب جزیروں کا سفر، لاہور، الحمد پبلی کیشنز، ۱۹۹۴ء، ص ۴۴
- ۷۷۔ سی اے قادر، معاشیات مذہب، ڈاکٹر انور سدید، مغربی پاکستان، لاہور، اردو اکیڈمی، ۱۹۹۱ء، ص ۵۲
- ۷۸۔ جمیل احمد عدیل، لوڈ شیڈنگ میں بلیک میلنگ، ص ۴۵
- ۷۹۔ ایضاً۔ ۴۶
- ۸۰۔ محمد امین، ڈاکٹر، مقالات فلسفہ، ملتان، بیکن بکس، ۱۹۹۴ء، ص ۴۸
- ۸۱۔ شرافت علی، جمیل احمد عدیل کی ادبی خدمات، مقالہ برائے ایم فل یونیورسٹی آف سرگودھا، ۲۰۱۷ء، ص ۴۱
- ۸۲۔ جمیل احمد عدیل، لوڈ شیڈنگ میں بلیک میلنگ، مشمولہ بے خواب جزیروں کا سفر، ص ۴۶
- ۸۳۔ ایضاً۔ ص ۴۷
- ۸۴۔ جمیل احمد عدیل، بے رنگ قوس قزح، مشمولہ زرد کفن میں نخل ایمن، بورے والا، غالب اکیڈمی، ۱۹۹۲ء، ص ۲۹
- ۸۵۔ ایضاً۔ ص ۳۰
- ۸۶۔ فرید الدین، وجودیت تعارف و تنقید، لاہور، نگارشات، ۱۹۸۶ء، ص ۶۰
- ۸۷۔ جمیل احمد عدیل، بے رنگ قوس قزح، مشمولہ زرد کفن میں نخل ایمن، ص ۳۴
- ۸۸۔ ایضاً۔ ص ۳۵
- ۸۹۔ ایضاً۔ ص ۳۶

## باب سوم:

### علامت تجرید اور اساطیری تناظر میں جمیل احمد عدیل کے افسانوں کا مطالعہ

الف: مافوق الفطرت عناصر علامت اور تجرید کے حوالے سے:

#### مافوق الفطرت

مابعد الطبیعیاتی عناصر میں مافوق الفطرت واقعات بھی شامل ہیں۔ مافوق الفطرت کہانی کے ابتداء سے ہی شامل ہیں۔ جب کہانی کا آغاز ایک تھا، جن یا ایک تھا بادشاہ سے ہوتا تھا۔ انہی مافوق الفطرت عناصر کی بھرمار داستانوی دنیا میں نظر آتی ہے جس کی مثالیں بوستان خیال، سب رس، داستان امیر حمزہ میں بھی موجود ہیں۔ ان داستانوں میں طلسم و سحر کی فضا موجود ہے۔ جس کا مقابلہ کرنے کے لیے عمر و عیار کی زنبیل، فسانہ عجائب کا نقش سلیمانی، الف لیلیٰ کا طلسمی چراغ اور انگوٹھی، تاج الملوک کا ممالہ کی طرف سے دیا گیا بال، سب رس میں یاقوت کی بنی طلسمی انگوٹھی وغیرہ تھے۔ اس کے علاوہ ان مافوق الفطرت کرداروں سے چھٹکارا پانے کے لیے اسم اعظم بھی موجود تھے۔ داستانوی مافوق الفطرت عناصر بھی ابتدائی اردو افسانے کا حصہ بنے کیوں کہ افسانے نے داستان کی کوکھ سے جنم لیا۔ اردو افسانے میں مسز عبدالقادر ہندوستان کی پہلی خاتون افسانہ نگار ہیں۔ جن کے ہاں پر اسرار اور ہیبت ناک ماورائے مافوق الفطرت عناصر کا استعمال نظر آتا ہے۔ اس ضمن میں ان کے افسانے، منوہر، وادی قاف، داغ، گلنار، وغیرہ قابل ذکر ہیں۔ نیاز فتح پوری کا افسانہ، ایک شاعر کا انجام، کی فضا طلسم کی فسوں فضا سے رنگی ہوتی ہے۔ جس میں متحیر واقعات، اوہام پرستی، ضعیف الاعتقادی کے سائے نظر آتے ہیں۔ مجنوں گورکھ پوری کے ہاں مافوق الفطرت عناصر ماورائی صورت میں موجود ہیں۔ ان افسانہ نگاروں کے علاوہ حجاب امتیاز علی نے بھی لاشوں، بدروحوں اور شیطان جیسے کرداروں کی مافوق الفطرت فضا سے سجایا ہے۔ جدید افسانہ نگاری میں افسانے کے اختتام پر بزرگ پیر یا ولی کا ظاہر ہونا پایا جاتا ہے۔ جمیل احمد عدیل نے بھی اپنے افسانوں کی مابعد الطبیعیاتی فضا میں مافوق الفطرت عناصر کو استعمال کیا ہے۔

#### تجریدیت:

تجریدیت الفاظ کی تصوراتی جہت ہے۔ اس میں براہ راست معانی سامنے نہیں آتا بلکہ اس کے لیے غور و تفکر کی ضرورت ہوتی ہے۔ تجرید کا تعلق موضوع یا خیال سے ہوتا ہے۔ ڈاکٹر اعجاز راہی کے بقول:

”تجریدان گہری علامتوں سے وجود میں آتی ہے۔ جس کے ڈانڈے طبعیات و مابعد الطبعیات میں یکساں موجود ہوتے ہیں۔“ تجریدی افسانے کا بیان مانوق الفطرت واقعات پر مبنی ہوتا ہے۔ ماورائیت اور ابہام کی کیفیت اس میں موجود ہوتی ہے۔ جو کہ افسانوں کو مابعد الطبعیاتی سمت عطا کرتی ہے۔ جمیل جالبی کے مطابق

” ایک قسم کے افسانے وہ ہیں جنہیں ہم تجریدی افسانہ کہہ سکتے ہیں۔ یہ افسانے علامتی افسانے سے آگے بڑھ کر تجریدی مصوری کی تکنیک کو افسانے میں استعمال کر رہے ہیں۔۔۔۔۔ علامتیں ٹوٹی ہوئی نظر آئیں گی۔ واقعات کے بیان میں مانوق الفطرت ماورائی عناصر غالب ہوں گے۔ اور ایسا ابہام نظر آتا ہے جن میں حقیقی دنیا کا عکس یا اس کی روح کا دور دور تک پتہ نہیں چلتا۔“<sup>۲</sup>

یہی تجریدیت جمیل احمد عدیل کی افسانہ نگاری میں نظر آتی ہے۔

### علامت نگاری :

حیاتِ انسانی میں الفاظ ربط و افہام کا ذریعہ ہیں۔ انہی الفاظ کے استعمال میں ترتیب اور سلیقہ میں انسان کی ذہنی ترقی کی داستان رقم ہے۔ الفاظ نے ہر عہد اور زمانے میں اپنی ہیئت اور شکل بدلی ہے۔ ادبی تخلیق کاروں نے اپنے مزاج اور احساس کے مطابق الفاظ کو نیا رنگ دیا ہے۔ سائنسی مضامین میں تجربات اور ٹرمز کو مختلف اشاروں فارمولوں اور علامتوں کی صورت میں بیان کیا جاتا ہے۔ اسی طرح صنفِ ادب میں بھی انسانی طرزِ احساس کی حقیقت علامتوں پر رکھی گئی ہے۔

### فرہنگِ آصفیہ :

”علامت (ع۔ اسم۔ مونث) نشان کھوج، سراغ، اشارہ، کنایہ، لچھن، mark،

مہر، آثار۔“<sup>۳</sup>

### علمی اردو لغت

”علامت..... نشان، داغ، نقش، آثار، ہیل کا پتھر، دلیل، مظہر، پہچان“<sup>۴</sup>

## نور اللغات

علامت..... ع\_ نشان\_ آثار\_ پہچان\_ مہر<sup>۵</sup>

## فیروز اللغات

علامت..... نشان، مارک، کھوج، اشارہ، کنایہ، آثار۔<sup>۶</sup>

علامت کی تعریف دی انسائیکلو پیڈیا آف امریکا نامیں یوں بیان کی گئی ہے۔

“The use of word to suggest or to intimate, rather than to convey specific meaning, in an essential characteristi of poetry.”<sup>7</sup>

ڈاکٹر وزیر آغا کے مطابق علامات اثر آفرینی کا ذریعہ ہیں اور وہ شاعری کا اصل لطف ہی علامات کو قرار دیتے ہیں جب قاری ان علامات کے توسط سے شعر کے اصل مفہوم سے آگاہ ہوتا ہے وہ لکھتے ہیں۔

”علامت شے کو اس کے مخفی تصور سے منسلک کرتی ہے بلکہ یوں کہیے کہ جب شے علامت کا روپ اختیار کرتی ہے تو قاری کے ذہن کو اپنے مخفی تصور کی طرف موڑ دیتی ہے جب شاعر کسی شے یا لفظ کو علامت کے طور پر استعمال کرتا ہے تو اپنی تخلیقی جست کی مدد سے اس شے اور اس کے مخفی معنی میں ایک ربط دریافت کرتا ہے۔ شاعر کا سارا جمالیاتی حظ اس کی اسی جست کے باعث ہے۔“<sup>۸</sup>

ڈاکٹر سلیم اختر علامت نگاری کے بارے میں یوں حوالہ دیتے ہیں۔

”تخلیق کار میں نفسی توانائی کی شدت کی پیمائش علامات سے کی جاسکتی ہے۔ علامت خوابوں کی ہو یا کسی جدید نظم کی، ان سب کا مقصد ایک ہے۔ یعنی یہ نفسی توانائی کے اخراج کا ایک اور انداز بھی ہے۔ معنی خوابوں میں بھی ہیں اور نظم بھی ان ہی سے پر معنی ہوتی ہے۔“<sup>۹</sup>

افسانہ اپنے اندر ظاہری اور باطنی سطحیں رکھتا ہے اور ان دو سطحوں کی وجہ سے مابعد الطبعیاتی آہنگ کا حامل ہے۔ باطنی سطح علامت پر مبنی ہوتی ہے۔ یہ ایک مخصوص نظام پر مبنی ہے اور اس کی ایک خاص تاویل ہوتی ہے۔ یہ علامات کے ایک باقاعدہ نظام کی بدولت وجود میں آتا ہے۔ تلمیحات، قدیم داستانیں اور مذہبی قصص علامتی افسانے کے بنیادی عناصر ہیں۔ اُردو افسانے میں علامت نگاری کی تحریک مغرب سے آئی ہے۔ اُردو ادب میں علامت نگاری کا استعمال فرانس کی علامتی تحریک سے ہوا۔ مغربی ادب میں علامت نگاری ”موبی ڈک“ جو کہ ہرمن میلول کی تصنیف سے شروع ہوئی۔ علامت نگاری کو باقاعدہ طور پر فراتر کا فکرنے اپنایا۔ علامت کا استعمال جدید افسانے کا لازم و ملزوم جز ہے۔ علامت افسانے میں معنویت کے حصول کا ذریعہ ہے۔ افسانے میں ابہام رومانویت اور اسرار تخیر جو کہ مابعد الطبعیاتی عناصر ہیں کی موجود ہونے کی وجہ علامت کا استعمال ہے۔ ڈاکٹر جمیل جالبی کے مطابق: ”علامت کے ذریعے پرانی کہانیوں کو زندہ کیا جا رہا ہے اور پرانی کہانیوں کو نئے معانی دیے جا رہے ہیں۔“<sup>۱۰</sup>

اُردو افسانے میں علامت نگاری کو تین طریقوں سے استعمال کیا گیا ہے۔ جن کی وضاحت علی حیدر ملک نے یوں کی ہے۔

”اول طریقہ تو یہ ہے کہ آسمانی صحائف، اساطیر، لوک کہانیاں، حکایتوں اور قدیم داستانوں کے بعض کرداروں کو ہم عصر ماحول میں نئی زندگی عطا کی گئی۔ یا ان کے بعض واقعات کو اپنے زمانے سے Relate کیا گیا۔ دوسرا طریقہ فطرت اور مظاہر فطرت میں سے بعض اشیاء اور چرند و پرند کو علامتی شکل عطا کرنے کا رہا۔ مثال کے طور پر سمندر، جنگل، طوطا، کبوتر، گھوڑا اور گائے وغیرہ، تیسرا طریقہ موجودہ عہد کی بعض ایجادات اور روزمرہ استعمال ہونے والی چیزوں کو بطور علامت پیش کرنے کا سامنے آیا۔ جیسے بس، سائیکل، فورک، لفٹ اور ماچس وغیرہ۔“<sup>۱۱</sup>

۶۰ء کے بعد اُردو افسانے کو علامت کے لحن کے بعد نشوونما کا موقع ملا۔

”ایک پل دریا کی لمبائی“ پر جمیل احمد عدیل کا ایک ایسا افسانہ ہے جس میں ایک گاؤں کلام نگر کی کہانی بیان کی گئی ہے۔ اس گاؤں میں ساحل کے قریب بابا دین پناہ رہتا تھا۔ جو اہل علم لوگوں

میں شمار ہوتا تھا۔ کلام نگر میں چھیالیس بچے ایک پر اسرار بیماری کے باعث فوت ہو چکے ہیں۔ اس مرض کا کوئی علاج نہ تھا کیوں کہ اس مرض میں رات کے کسی پہر بچہ آنا فناً فوت ہو جاتا تھا۔ بابا دین پناہ اس افسانے کا علامتی کردار ہے۔ جمیل احمد عدیل نے علامتی طرز میں Classhash of Civilization یعنی تہذیبوں کے تصادم کو دکھایا ہے۔ یہ افسانہ کثیر الابعادیت کی مثال ہے جس میں انہوں نے علاقائی اور گروہی تعصبات سے آگے نکل کر ترقی کی راہوں پر چلنے کو کہا ہے۔ بابا دین پناہ بچے کی موت کے بعد گاؤں والوں کو سمجھانے کی کوشش کرتا ہے اور دانا حکیم کے پاس لے جانے کو کہتا ہے مگر گاؤں کے لوگ اس حکیم کے پاس جانے کو راضی نہیں اور نہ جانے کا جواز یہ بناتے ہیں۔

”اور یہ بھی تو دیکھو ہم خود دار، غیرت مند لوگ ہیں اپنے اوپر انحصار کرنے والے، ہم اپنی ضرورت کی ہر شے یہیں سے حاصل کرتے ہیں، یہیں سے پیدا کریں گے، کسی کے سامنے دست طلب نہیں پھیلائیں گے آخر ہماری اپنی روایات ہیں۔“<sup>۱۲</sup>

روایات اور خودداری کی دوڑ میں لپٹے کلام نگر کے باسی گاؤں سے باہر حکیم صاحب کے پاس جانے سے انکاری ہیں جبکہ بابا دین پناہ ایک برگزیدہ شخصیت ہے اور گاؤں والوں کو وقتاً فوقتاً سمجھانے کی کوشش میں لگا رہتا ہے۔ علامتی انداز میں وہ انہیں بتاتا ہے کہ سائنسی ترقی کی بدولت ہر بیماری کا علاج ممکن ہے۔

”بابا دین پناہ نے ایک روز گاؤں کے سارے مردوں کو یہ بات سمجھانے کی کوشش کی تھی کہ یہ دکھ ناقابل علاج نہیں۔ تم میں سے بیشتر لوگ آگاہ ہیں۔ اپنے اس دریا سے ایک فاصلے پر مغرب کی طرف ایک گاؤں میں دانا حکیم موجود ہیں جنہیں موت پر تو تصرف نہیں لیکن زندگی پر ایک حد تک اختیار ضرور ہے۔“<sup>۱۳</sup>

افسانہ نگار نے یہاں ”مغرب کی طرف“ ایک علامت کے طور پر استعمال کیا ہے مراد یہ ہے کہ مغربی طریقہ علاج جو کہ سائنسی ٹیکنیکوں اور جدید ٹیکنالوجی پر مشتمل ہے۔ مغرب کی علامت کا ایک مطلب افسانہ نگار کے ہاں ایسی جابر حکومت کی طرف اشارہ ہے جس سے ہم نے گزند بھی اٹھائی مگر آج وہ ہمارے



سامنے فخر کا سرچشمہ بنے ہوئے ہیں۔ اس سے مراد انگریز ہیں جنہوں نے مسلمانوں پر حکمرانی کی مگر ہر لحاظ سے ہم سے آگے ہیں اور ہم اب تک اسی لکیر کو پیٹ رہے ہیں۔ افسانہ نگار کے مطابق رنگ و نسل کے امتیازات کو ختم کر کے اہل حکمت لوگوں کی قدر کی جائے اگر کشتی سے مسئلہ حل ہوتا ہے تو پھر دریایا کی لمبائی پر پل بنانا فضول ہے۔ یعنی کھلے دل سے دوسروں کی صلاحیتوں کا متعرف ہوتا ہے کہ آپ دوسروں سے فائدہ تو اٹھائیں مگر دل ہی دل میں ان کی ناقدری کریں۔ بابا دین پناہ ایک ایسی شخصیت تھا جس کے پاس ہر عوامی دلائل کا تسلی بخش جواب موجود تھا۔ وہ گاؤں والوں کو اپنی مٹی سے وابستگی اور خودداری کے جواب میں انہیں اس طبیب کے بارے میں بتاتا ہے۔ جو کہ ان لوگوں کو مستقبل کے حالات سے باخبر کرتا تھا اور گاؤں والے اس پر یہ الزام لگا کر اسے گاؤں سے نکال دیتے ہیں کہ اپنی قیادت و رہنمائی کے لیے پلیٹ فارم بنا رہا ہے۔ بابا دین پناہ انہیں یوں حوالہ دیتا ہے۔

”اس نے تمہیں طوفانوں، ٹڈیوں، جوؤں، مینڈکوں اور خون کے عذاب سے ڈرایا تھا مجھے بتاؤ کیا یہ عذاب نازل نہیں ہوئے؟ اس نے قحط پھلوں اور پیداوار کے نقصانات کے خوف سے تمہیں متنبہ کیا تھا۔ کیا ان آفتوں کا تم پر نزول نہیں ہوا۔؟“<sup>۱۴</sup>

درج بالا اقتباس میں درج عذابوں کا ذکر قرآن پاک میں بھی آیا ہے۔ یہاں پر حضرت عمرؓ کا حوالہ دیا گیا ہے جنہوں نے قحط اور خشک سالی میں مٹی کو پوجا چھوڑ کر ہجرت کرنے کی حکمت بتائی تھی۔ بابا دین پناہ چونکہ علامتی کردار ہے اس لئے وہ بار بار گاؤں کے لوگوں کو آگاہ کرتا ہے۔ وہ بچے کو اللہ تعالیٰ کا الہام قرار دیتا ہے اور صاحب اولاد ہونے کو اللہ کا بڑا کرم قرار دیتا ہے۔ بابا دین پناہ حضرت زکریاؑ کی طرز پر اپنے بے اولاد ہونے کا ذکر یوں کرتا ہے۔

”میری طرف دیکھو! میری (بھی) بھنویں سفید ہو گئی ہیں۔ میری (بھی) ساری ہڈیاں کمزور ہو گئی ہیں۔۔۔ میری بیوی بھی بانجھ ہو چکی ہے۔ میں نے ایک عمر اولاد کے لیے دعائیں مانگی ہیں مگر ننھے فرشتوں نے میرے صحن میں اترنے سے انکار کر دیا۔“<sup>۱۵</sup>

پر اسرار بیماری سے اپنی اولاد کے بچاؤ کے لیے کلام نگر کے باسیوں کو کشتی کے ذریعے مغرب کی طرف چلنے اور دانا حکیم سے رجوع کرنے کے لیے کہا جاتا ہے اور کشتی کا بنانا اور کشتی کے

ذریعے ہجرت یعنی ایک گاؤں سے دوسرے گاؤں کی طرف سفر ایک اساطیری علامت ہیں۔ کشتی، انتظار، حسین کا مابعد الطبعیاتی طرز پر لکھا گیا ایک افسانہ بھی ہے جس میں انتظار حسین نے اسلامی سامی، سمیری اور ہندوستانی روایات کا استعمال کیا ہے۔ یہ کشتی ایسے سفر کی جانب گامزن ہے جو جنم جنم سے جاری ہے اور یہ پوری نسل کی ہجرت ہے۔ کشتی کی علامت استعمال کرنے سے مراد یہ بھی ہے کہ چونکہ کشتی سمندری طوفانوں میں تخریب سے بچاؤ کا ذریعہ ہے۔ اس لیے گاؤں والے بھی اس کشتی کے ذریعے سفر کر کے اپنے ”بچوں“ کو بچا سکتے ہیں۔ ”بچے“ سے مراد ان کا مستقبل ہے۔ یعنی بچے کو علامت کے طور پر استعمال کیا گیا ہے۔

ڈاکٹر گوپی چند نارنگ کشتی کے بارے میں یوں لکھتے ہیں۔

”ایک زبردست سیلاب کا ذکر دنیا کی تمام بڑی روایتوں میں ملتا ہے۔ غالباً ان کے اولین ماخذ Gilga Mesh گلگامش کی Myth اور انجیل کی روایتیں ہیں۔ جہاں عہد نامہ عتیق Old Testament کی پہلی کتاب Genesis میں طوفانِ نوح کا ذکر آیا ہے۔۔۔۔۔ قرآن پاک کی سورۃ نوح میں بھی اس روایت کی طرف اشارہ ملتا ہے۔“<sup>۱۶</sup>

سہیل احمد نے اپنے خیالات کا اظہار اس طرح کیا ہے۔

”طوفان کا مقصد یہ ہے کہ وہ پرانی دنیا یا وجود کی پہلی حالت کو تباہ کر دے تاکہ نئی دنیا وجود کی نئی حالت کی جگہ لے سکے اور کشتی پرانی دنیا یا پہلی دنیا سے مناسب چیزوں کو نئی دنیا یا نئی علامت تک پہنچاتی ہے اور عبوری انتشاری زمانے میں حفاظت کرتی ہے۔“<sup>۱۷</sup>

کشتی بنانے کی تیاری تو شروع ہو جاتی ہے۔ گاؤں کے لوگ گھروں سے شہیترا اور تختے جمع کر کے لے آتے ہیں مگر وہ سب دیمک زدہ ہوتے ہیں۔ بادیں پناہ انہیں نئے درخت کاٹنے اور چیرنے کی از سر نو کوشش کرنے کا کہتا ہے۔ یہ دیمک زدہ لکڑیاں ان پرانے خیالات کی علامت ہیں جن کو نئے درخت چیر کر یعنی نئی صورت سے بدلا جاسکتا ہے۔ افسانے میں مافوق الفطرت عناصر کا بیان

ایک پراسرار بیماری کی صورت میں ملتا ہے۔ یہ پراسرار بیماری چھیلیس بچوں کو لقمہ اجل بنا چکی تھی۔ اس بیماری کی علامات افسانے کو مافوق الفطرت عناصر کے دھارے میں لے آتی ہے۔

”بات اتنی سی تھی کہ رات کے کسی حصہ میں جب سب لوگ سو چکے ہوتے کسی بھی گھر میں بچے لیٹے لیٹے اپنے ہاتھ زور زور سے چارپائی کے بازوؤں پر مارتا پھر بے طرح تڑپتا جیسے اس کی گردن پر آہنی شکنجے کی گرفت مضبوط تر ہو رہی ہے۔۔۔۔۔ حتیٰ کہ وہ اس قدر پہلا ہو جاتا جیسے اس کے بدن سے خون کا آخری قطرہ تک کسی نادیدہ بلانے چوس لیا ہے۔“<sup>۱۸</sup>

برکت علی جو کہ گاؤں کا باسی ہے وہ بابا دین پناہ کے ہیرو و مراد حکیم صاحب کو قاتل کہتا ہے اس پر بابا دین پناہ اسے قتل عمدہ اور قتل خطا میں فرق بتاتا ہے۔ یہاں پر حضرت موسیٰ سے ہونے والے قتل خطا کا ذکر ہے۔ جس میں قبلی اور مصری کی لڑائی میں حضرت موسیٰ قبلی کو دست درازی سے روکتے ہیں جب وہ حضرت موسیٰ کا حکم نہیں مانتا تو حضرت موسیٰ اسے ایک طمانچہ رسید کرتے ہیں جس کی تاب نہ لاتے ہوئے قبلی مر جاتا ہے۔ حضرت موسیٰ کا ارادہ چونکہ اس کو قتل کرنے کا نہیں ہوتا۔ یہاں افسانہ نگار نے قرآنی اسطور کے حوالے سے یہ بیان کیا ہے۔

”مجھے بتاؤ کیا وہ مظلوم نہ تھا جس پر ظلم ہو رہا تھا؟ کیا اس کی حمایت کرنا ہی اس کی تقصیر تھی؟ اور کیا ستم ہے کہ جس کا ساتھ دیتے ہوئے قتل ہوا، خود اسی نے مدد کے لیے پکارا تھا، اسی نے مخبری کی، اسی نے اگلے روز پھر دوسرے شخص سے جھگڑا کیا، اسی نے پھر مدد کے لیے پکارا اور اسی نے بوسہ لیا اور اسی نے پکڑوایا۔“<sup>۱۹</sup>

حضرت موسیٰ قتل کے ارتکاب کے بعد جب اللہ تعالیٰ کی بارگاہ میں معافی طلب کرتے ہیں کیوں کہ وہ جانتے تھے کہ اللہ تعالیٰ رحیم و کریم ہے اور اللہ تعالیٰ نے حضرت موسیٰ کو اس غلطی پر معاف بھی کر دیا تھا۔ اس سلسلے میں بابا دین پناہ برکت علی سے دریافت کرتا ہے۔ ”کیا قبلی کے قاتل کو اس ستار العیوب اور تواب الذنوب نے معاف نہیں کر دیا تھا۔؟؟“<sup>۲۰</sup>

حضرت موسیٰ کے قتل خطا اور اللہ تعالیٰ سے معافی کی بابت بتانے کا مقصد بابا دین پناہ کا گاؤں والوں کو حکیم صاحب کی واپسی پر رضا مند کرنا تھا۔ وہ انہیں بتاتا ہے کہ تمہیں اس قاتل کی غلطی تو

یاد ہے مگر تم ان لوگوں کو کیوں بھول گئے ہو اب بھی تم پر ظلم و ستم روارکھے ہوئے ہیں۔ یہ فرعون روپ بدل بدل کر آج بھی تم لوگوں میں موجود ہیں۔

جمیل احمد عدیل کا افسانہ ” ایک پل دریا کی لمبائی پر“، ”بیٹا ہوا مستقبل“ انتھالوجی ہے اس میں بھی شامل ہے۔ جس میں جمیل احمد عدیل نے ظالموں کی فہرست میں ایک نام جہاں داربادشاہ کا بھی شامل کیا ہے جس نے اپنی ملکہ لال کنور کی ڈوبتی ہوئی کشتی کو دیکھنے کی فرمائش پر مسافروں سے بھری کشتی کو منجھارہ میں الٹ دینے کا حکم دیا تھا۔ ”جہاں داربادشاہ نے لال کنور کی فرمائش پر جس کشتی کو منج دھار میں غرق کروایا تھا، اس بد قسمت ناؤ میں کیا تمہارا کوئی رشتہ دار بھی سوار تھا۔“<sup>۲۱</sup>

بابا دین پناہ لوگوں کو احساس دلا رہا ہے کہ نہ صرف غیروں نے بلکہ ان کے اپنے مسلمان حکمرانوں نے بھی ان کے آبا پر ظلم و ستم روارکھے۔ وہ تو ان لوگوں کو بھول چکے ہیں مگر ابھی تک قبضی کا قتل ان کو یاد ہے۔ یعنی یہ لوگ منافقانہ رویہ رکھے ہوئے ہیں۔ بابا دین پناہ علامتی انداز میں متعدد بار مختلف دلائل اور واقعات سے اپنا فرض پورا کرتے ہوئے لوگوں کو سیدھی راہ پر لانے کی کوشش کرتا ہے۔ مگر یہ بے حس لوگ اس اہل علم شخص کی ناقدری کرتے ہوئے اپنی روشن پر چلتے رہتے ہیں اور افسانے کے اختتام پر یہ کہہ کر کشتی بنانے سے انکار کر دیتے ہیں کہ اس میں حضرت نوح کی طرف اشارہ ہے۔ ”وہ — اس کی تو فکر نہ کر۔ اگر ہمیں کشتی بنانا اور کھیلنا نہیں آتی کیا ہوا؟۔۔؟ اس کی بجائے ہم دریا کی لمبائی پر پل تعمیر کر لیں گے۔۔!“<sup>۲۲</sup>

جمیل احمد عدیل کا یہ افسانہ گلوبل لائزیشن کے موضوع پر لکھا گیا۔ ان کے نزدیک ترقی کی راہ پر چلنے کے لیے تعصبات کو ترک کرنا ضروری ہے کیوں کہ رنگ و نسل ذات پات میں امتیاز ترقی کی راہ کو مسدود کر دیتا ہے۔ اللہ کی کائنات ”نقشوں کی تنگیوں“ سے ماورا ہے۔ یعنی جغرافیائی حدود و قیود اور تعصبات دلوں میں فاصلے پیدا کرتے ہیں اور اہل حکمت لوگوں کی بے قدری اہل علم کے لیے دانش مندی کا سودا نہیں۔

جمیل احمد عدیل کے نزدیک ”درد کا درماں جہاں سے میسر آئے وصول کر لینا چاہیے! امن کسی خاص علاقے کی جاگیر نہیں۔ مسافتوں کے عمل میں مسیحاتی پوشیدہ ہے۔“<sup>۲۳</sup>

”سیاہ پہاڑ“ جمیل احمد عدیل کے پہلے افسانوی مجموعے ”موم کی مریم“ میں شامل ہے۔ خیر و شر سیاہ پہاڑ کا موضوع ہے۔ خیر و شر باہم ایک دوسرے سے برسر پیکار ہیں اور انہی دو قوتوں کے تصادم پر مبنی یہ تخلیق جمیل احمد عدیل کی فکری صلاحیتوں کا منہ بولتا ثبوت ہے۔ افسانے میں سفید رنگ خیر اور اچھائی کی علامت ہے اور سیاہ رنگ شر اور برائی کی نمائندگی کر رہا ہے۔

افسانے کا عنوان ”سیاہ پہاڑ“ لامتی اور مانفوق الفطرت کردار بھی لیے ہوئے ہے۔ افسانہ نگار نے افسانے میں جو عکس دکھایا ہے وہ کسی کالے اور بلند وبالا دیو قامت پہاڑ کا ہے جو خوف اور دہشت کی علامت ہے۔ افسانے کا عنوان ”سیاہ پہاڑ“ قاری کو کئی جہتوں پر تفکر کرنے کی دعوت دے رہا ہے۔ افسانہ نگار نے سیاہ شعاعوں، شر، بدی، جیسی علامات کے ساتھ ساتھ روشنی، خیر اور نیکی جیسی علامات کو بھی دکھایا ہے۔ یہ دونوں علامات ازل سے ابد تک ساتھ ساتھ رہیں گی۔

”سورج کی شعاعیں کالے پتھروں پر منعکس ہو کر سیاہ ہو جاتیں..... سیاہ شعاعیں بہت بلندی تک تو نہیں پہنچ پارہی تھیں لیکن ہر سیاہ شعاع، روشن شعاع سے محو جنگ تھی۔“<sup>۲۴</sup>

یہاں افسانہ نگار نے علامتی انداز میں خیر و شر کی کشمکش کو سیاہ اور روشن شعاعوں کی شکل میں دکھایا ہے۔ خیر و شر کی طاقتوں کا ایک دوسرے سے ٹکراؤ دو طرح سے ہے، ایک فرد کے باطن میں اور دوسرا خارج یعنی باہر۔ شر میں بظاہر کشش ہے اور سیاہ رنگ جو کہ علامت بھی شر کی ہے۔ اس میں ایک مقناطیسی کشش ہے۔ جس طرح سیاہ شعاع بلندی تک پہنچ نہیں پارہی تھی مگر روشن شعاع کے مد مقابل ضرور تھی یوسف شیدائی نے خیر و شر کے ٹکراؤ کے بارے میں لکھا ہے۔

”خیر ایک مثبت قدر ہے جبکہ شر ایک منفی پہلو ہے جیسے تاریکی کے بغیر اجالے کے وجود کی پہچان نہیں ہو سکتی۔۔۔۔۔ خیر و شر کی آویزش سے ہی صداقت میں نکھار پیدا ہوتا ہے۔ قصہ آدم کو ابلیس ہی کے لہو نے رنگین بنایا۔ حق و باطل کی یہ کشمکش ایک خاص مقصد کی حامل ہے۔“<sup>۲۵</sup>

جمیل احمد عدیل نے یہاں جس طرح علامت نگاری سے کام لیا ہے اس کے لیے قاری کے پاس بھی معقول آگاہی کا ہونا ضروری ہے۔ اس سلسلے میں پروفیسر قاضی ظفر اقبال لکھتے ہیں۔

”دراصل جمیل احمد عدیل کا تعلق افسانہ نگاروں کے اس قبیلہ سے ہے جنہوں نے کہانی کی چرنی کو علامت کے لیور سے گھمانے کی کوشش کی ہے۔ علامت کو کھولنا بجائے خود ایک فرحت بخش کھیل ہے جہاں جہاں علامت کھلتی ہے وہاں وہاں ایک جہان معنی کھلتا ہے۔ جیسے اسم کشاد کے ملنے سے طلسمی غار کا منہ کھل جائے بااعداد کی درست ترتیب سے قفل ابجدوا ہو جائے ظاہر ہے افسانہ نگاری کی آگہی کے سرور سے خط کشید کرنے کے لیے قاری کی ملکیت میں بھی آگہی کا معقول اثاثہ موجود ہونا ناگزیر ہے۔“<sup>۲۶</sup>

”سیاہ پہاڑ“ معنویت کی کئی پرتوں پر مبنی افسانہ ہے۔ عصر حاضر کے علما جو اپنی زبانوں سے تلوار کے دھارے کا کام کر رہے ہیں ان کو جمیل احمد عدیل نے غاروں سے نکلنے والے لوگ جن کی زبانیں تلوار نما ہیں کی علامت سے واضح کیا ہے۔

”دیکھتے ہی دیکھتے چند انسان نما لوگ نکلے ان میں سے ہر کسی کے ہاتھ میں ایک تلوار تھی جس سے وہ دوسرے کے ساتھ جنگ میں مصروف تھا اور اپنے حریف کے ہاتھ میں دوسرا فارغ ہاتھ نہایت گرمجوشی کے ساتھ دیا ہوا تھا۔“<sup>۲۷</sup>

یہ چند انسان نما لوگ سے مراد افسانہ نگار کی وہ علماء ہیں جو ایک دوسرے سے لڑ رہے ہیں۔ دور سے ان کے ہاتھ میں تلوار نظر آرہی ہے لیکن قریب سے دیکھنے پر وہ دراز زبانیں تھیں جو ان کے منہ سے نکل کر ان کے ہاتھ میں آگئی تھیں اور وہ ان زبانوں سے ایک دوسرے کو کافر کافر کہہ رہے تھے، مگر بعد میں یہی لوگ اپنے مفادات کی خاطر باہم شیر و شکر ہو جاتے ہیں۔

”اچانک ایک تلوار نما زبان ایک شخص کی دستارِ فضیلت سے ٹکرائی تو اس کی دستار نیچے گر پڑی۔ میں دیکھ کر سشدر رہ گیا کہ اس دستار کے نیچے سر ہی نہیں تھا۔ جس کی تلوار سے اس کی دستار گری تھی اس نے خود اپنے ہاتھوں سے اس کی دستار اٹھائی اور اس کے سر کی جگہ پر رکھ دی اور اسی کے ساتھ دوبارہ لڑائی میں مصروف ہو گیا۔“<sup>۲۸</sup>

دستارِ فضیلت کا نیچے گرنا اور اس کے حریف کا دوبارہ اس کے سر کی جگہ پر رکھنا علماء کے باہمی مفادات کی خاطر ایک دوسرے سے اتفاق کو ظاہر کرتا ہے۔ دستار کے نیچے سر کا غائب ہونا ماورائے

فطرت واقعہ ہے مگر علامتی طور پر ان علماء کے ایسے علم کو ظاہر کرتا ہے جو عمل سے خالی ہے۔ افسانہ نگار نے جس طرح علماء کی منافقت کو علامتی آہنگ میں بیان کیا ہے اسکے متعلق ڈاکٹر عنایت علی بھٹی لکھتے ہیں۔

”اگر مجھ سے ایک ایسی فضا کی تصویر بنانے کے لیے کہا جائے جس میں منافقت کے تعداد زیادہ ہے تو میں جمیل احمد عدیل کے اسی افسانے ”سیاہ پہاڑ“ کی فضا کی تصویر بناؤں گا۔“<sup>۲۹</sup>

افسانہ نگار نے جس طرح سیاہ شعاع اور پھر بے عمل علماء کو شر کی علامت قرار دیا ہے اس کے ساتھ ساتھ سفید شعاع جو خیر اور نیکی کی علامت کے طور پر نورانی بزرگ کو سامنے لائے ہیں۔ شر اور خیر کے تصادم کی نوبت اس وقت پیش آتی ہے جب تیز دھار تلواروں کا گروہ بزرگ کو اپنا ساتھی بنانے کے لیے لالچ دیتے ہیں۔

”اے شخص تو ہم جیسا نہیں ہے، تمہارا چہرہ سالم ہے۔ تم اب تک محفوظ کیوں ہو؟ ہم تمہیں اپنے جیسا بنا کر چھوڑیں گے۔ اگر تم خود بخود اپنے چہرے کو بگاڑ کر ہم میں آن ملو تو ہم تمہیں اپنا سربراہ بنالیں گے۔“<sup>۳۰</sup>

خیر اور نیکی میں سکون اور اطمینان تو موجود ہے مگر یہ اطمینان اور خیر کٹھن راستوں سے گزرنے کے بعد نصیب ہوتا ہے۔ مسخ چہرے والوں نے ہمیشہ ہر دور اور ہر عہد میں نورانی چہرے والوں کو اپنے راہ سے گمراہ کرنے کی کوشش کی ہے۔ حضرت نوح سے لے کر حضرت محمدؐ تک جتنے بھی انبیاء آئے ہیں ان سب کو جھکانے کی کوشش کی گئی ہے۔ یہ مسخ شدہ چہرہ ہی نہیں رکھتے بلکہ ان کا نچلا دھڑکتے کی مانند ہوتا ہے۔ وہ اپنے آپ کو صحیح انسان سمجھتے ہیں اور کہتے ہیں۔

”ہمیں جہاں کہیں انسان نظر آتا ہے ہم اسے اپنے ساتھ ملا لیتے ہیں وہ ہمارا بچا ہوا کھاتا ہے چند دنوں کے اندر اندر ایک تحول برپا ہوتا ہے اس کا یا کلپ کے نتیجے میں پہلے اس کی زبان دراز ہو کر تلوار کی طرح دھار دار ہو جاتی ہے، پھر اس کا

سر غائب ہو جاتا ہے اور پھر نچلا دھڑکتے بھی بدل جاتا ہے۔“<sup>۳۱</sup>

افسانہ نگار نے ”سیاہ پہاڑ“ میں جس کا یا کلپ کی بات کی ہے اس کا ربط انتظار حسین کے ”کایا کلپ“ سے جا ملتا ہے جس کا موضوع معاشرتی سطح پر مفاہمت یا منافقت کس طرح انسان کو

متاثر کرتی ہے اور انسانی عظمت کا زوال بشریت کے مقام سے گرا دیتا ہے اس سلسلے میں پروفیسر آصف ہمایوں لکھتے ہیں۔

”جمیل احمد عدیل کے افسانوں کے مطالعے کے بعد ایسا محسوس ہوتا ہے کہ جیسے اس نے اپنے شعور میں اچھائی اور برائی کی پیمائش کا کوئی پیمانہ ترازو کر رکھا ہے۔ جس کی رو سے کم تر زندگی گزارنے والے بھی انسان ہیں مگر اب اپنی کسی بے عملی کی وجہ سے عرصہ سزا میں ہیں۔ انسان اس کے نزدیک اب ج کا ہی نام نہیں بلکہ ایک رویے کا بھی نام ہے جو زندگی کی اعلیٰ اقتدار سے نمودار ہے۔ ان اقتدار سے روگردانی کرنے والے اپنے منصب سے گر کر کم تر زندگی کے قالب میں ڈھل جاتے ہیں۔“<sup>۳۲</sup>

بزرگ جب اس گروہ کی بات ماننے سے انکار کر دیتا ہے تو ایک غار میں سے سیاہ بلی غراتی ہوئی باہر نکل آتی ہے اور اس کے ساتھ بلیوں کا ایک غول بھی ہوتا ہے۔ بڑی بلی تلوار نما زبان والے شخص کے پاس جا کر اس کی بات سنتی ہے اور واپس اپنے غول کے پاس چلی جاتی ہے۔ تلوار نما زبان والا شخص بزرگ کو ایک درمیانی راہ پر لاتے ہوئے کہتا ہے کہ اگر تم ہماری بات نہیں مانتے تو بلی کی بات مان لو، بلی کو دیکھ کر بوڑھے آدمی کو یاد آتا ہے کہ یہ وہی سیاہ بلی ہے جس کے جسم پر سفید دھاری ہے اور وہ اس کے ساتھ اس کے مکان میں رہ چکی ہے۔ سیاہ بلی شر کی نمائندہ ہے بلی اپنے غول سے مشورہ کرنے کے بعد فیصلہ سناتی ہے کہ یہ بوڑھا شخص انسان نہیں بلکہ لمبی زبان والے سب لوگ انسان ہیں۔ یوں بلی اور اس کا غول اور تمام لمبی زبان والے لوگ خیر کی علامت نورانی بزرگ کے گرد گھیرا تنگ کر دیتے ہیں یہاں پر بزرگ سفید رنگ کا کبوتر بن جانا فوق الفطرت عناصر کی طرف اشارہ ہے کسی مشکل وقت میں ایک ہستی پاک پرندے کا لبادہ اوڑھے اڑ جاتی ہے۔

”اس فیصلے کے بعد تمام بلیوں اور لمبی زبان والے لوگوں نے اس نورانی بوڑھے کے گرد گھیرا تنگ کرنا شروع کر دیا جیسے ابھی اسے نوچ ڈالیں گے۔۔۔۔۔ پھر میں نے اپنی آنکھوں کے ساتھ دیکھا کہ وہ بزرگ سفید کبوتر بن گئے اور دیکھتے ہی دیکھتے فضا میں پرواز کر گئے۔“<sup>۳۳</sup>



”سیاہ پہاڑ“ میں چونکہ علامتی انداز اپنایا گیا ہے اور خیر و شر کو سامنے لا کر ان کا تصادم دکھایا گیا ہے وہیں سید تحسین گیلانی نے اس افسانے کو ۱۹۹۱ء کے حالات و واقعات کا علامتی اظہار قرار دیتے ہیں۔

”سیاہ پہاڑ“ اس سیاہ وادی کی علامت یہاں سے منظر نامے کے بعد مجھے کسی ملک کے سیاہ عسکری دور کی جانب بھی متوجہ کر رہی ہے ممکن ہے کہ یہ متن مارشل لاء دور میں لکھا گیا ہو جو کتاب ۱۹۹۱ء میں منظر عام پر آئی ہے اس کا متن یقیناً ۸۰ کی دہائی میں لکھا گیا ہے۔ شاید غیر ارادی طور پر اس سیاہ دور کو پینٹ کیا گیا۔“<sup>۳۴</sup>

”سیاہ پہاڑ“ کی کہانی کو پڑھ کر جرمن ناول نگار کی کہانی قلب ماہیت Metamorphosis کا تذکرہ کرنا لازم ہے جس میں کردار ایک کیڑے کا روپ دھار لیتا ہے۔ ہرمن ہیسی کی کہانی، ”پکٹور کی کایا کپ“ کو بھی اس زمرے میں شامل کیا جاسکتا ہے۔ ڈرامہ Rhinoceros جس میں انسان گینڈے کے روپ میں بدل جاتا ہے۔ اسی طرح جمیل احمد عدیل نے ”سیاہ پہاڑ“ میں بزرگ کو سفید کبوتر کے قالب میں ڈھال دیا ہے۔ ”سیاہ پہاڑ“ کوہ اسود کے نام سے ۲۰۱۷ء میں ”بیٹا ہوا مستقبل“ ایک انتھالوجی میں بھی شائع ہو چکا ہے۔

جمیل احمد عدیل کے پہلے افسانوی مجموعے موم کی مریم کا پہلا افسانہ ”کسف من السماء“ ہے یہ افسانہ بنیادی طور پر علامتی ہے۔ علامتی رنگ میں بیان کردہ اس افسانے کا موضوع جبر ہے۔ یہ جبر تقدیر کے ہاتھوں کا بھی ہے جس میں انسان تقدیر کے آگے سرنگوں ہے بے بس ہے یہ جبر انسانی وجود کا بھی ہے جس میں انسان قید ہے۔ جمیل احمد عدیل کے اس افسانے میں انسان کو ذات کے جبر کے ہاتھوں مجبور دکھایا گیا ہے جس کے پاس کوئی اختیار نہیں ہے۔ ایسے جبر کو جمیل احمد عدیل نے ”کسف من السماء“ میں یوں بیان کیا ہے۔

”ذات کا زندان ————— چوتھے نے سخت نقاہت کے باوجود کچھ کہنا چاہا لیکن نہ

کہہ سکا اس کی آواز کے ساتھ جیسے دکھ کا بھاری پتھر باندھ دیا گیا تھا۔ اس کی

صدا چڑیا حلق کے کنویں میں کہیں نیچے ہی نیچے گرتی چلی جا رہی تھی۔“<sup>۳۵</sup>

”کسف من السماء“ کی کہانی ان چار قیدیوں کے گرد گھومتی ہے جو قید خانے میں اسیر ہیں چاروں ایک دوسرے کو بندی خانے میں آنے کی کہانی یکے بعد دیگرے سناتے ہیں چاروں قیدی ہم

نام تھے۔ تین قیدی ہم عمر تھے۔ اور مدت سے پابند سلاسل تھے۔ جبکہ چوتھا قیدی نسبتاً نیا آیا تھا۔ ماورائی قوتوں کی دی گئی جبراً قید کاٹنے والے قیدیوں کا حال ”کسف من السماء“ کی کہانی ہے۔ یہ جبر مختلف صورتوں میں ہو سکتا ہے۔ یعنی حالات کا جبر جو ان کو قید خانے میں لے آیا ہے۔ ذات کا جبر جو ان کے وجود کا جبر ہے اور وقت کا جبر جو کہ ان قیدیوں کو محبوس کرنے کا باعث ہے۔

وقت حالات اور ذات کا جبر اُردو افسانے میں پہلے بھی موضوع بن چکا ہے۔ انتظار حسین جو کہ علامتی افسانے کا نمائندہ نام ہے اور انہوں نے علامت و تجرید، مذہبی روایات اور اساطیر وغیرہ کو اپنے افسانوں کی زینت بنایا ہے۔ وہ جبر کی کیفیت کو اپنے افسانے ”رات“ میں یاجوج ماجوج کے دیوار چاٹنے کی شکل میں بیان کرتے ہیں کہ وہ روز دیوار چاٹتے چاٹتے بے حال ہو جاتے ہیں مگر اگلی صبح دیوار پھر اسی جتنی ہو جاتی ہے۔

”یاجوج ماجوج دونوں جیسے گھوڑے بیچ کر سوئے، آنکھ ان کی اس وقت کھلی جب سر پر سورج آگیا۔ اور انہوں نے کیا دیکھا کہ دیوار پر اپنی ضخامت اور بلندی کے ساتھ ان کے سر پر کھڑی ہے یہ دیکھ کر ان غریبوں کا جی ڈھے گیا۔“<sup>۳۶</sup>

انسانی زندگی بھی جبر کا شکار ہے لیکن انسان کے اندر اس قید سے نکلنے کی آرزو تو موجود ہے مگر اس کو اختیار نہیں ہے۔ انتظار حسین کے افسانے ”رات“ کے جبر کی طرح جمیل احمد عدیل کا افسانہ ”کسف من السماء“ بھی جبریت کا پہلو رکھتا ہے۔ اس جبر سے نکلنے کی آرزو تو موجود ہے مگر اسکو اختیار نہیں۔ جمیل احمد عدیل کے افسانے کا عنوان ”کسف من السماء“ ہے جس کا مطلب آسمان کا ٹکڑا کے ہیں۔ بندی خانے میں محبوس قیدی بھی آسمان کے ایک ٹکڑے کو ہی دیکھ رہے ہیں۔ یہاں پر افسانہ نگار کی زندان سے یعنی بندی خانے سے مراد محدودیت ہے۔ قیدی چونکہ آسمان کا صرف ایک ہی ٹکڑا دیکھ کر اسے ہی حقیقت سمجھ رہے ہیں۔ جبکہ حقیقت ان کی نظر بصارت سے بہت آگے کی چیز ہے۔ ”کسف من السماء“ کے قیدی اس محبوس خانے سے رہائی چاہتے ہیں اور پہلے ہر ایک بتاتا ہے کہ وہ رہائی کے بعد کہاں جائے گا مگر بعد میں جب پہلا قیدی انہیں اکٹھا سفر کرنے کو کہتا ہے۔

”کیوں نہ ہم چاروں ایک ہی طرف کوچ کر جائیں ساتھ بھی رہے گا

اور ایام اسیری کی یاد حوالہ بن کر ہمارے درمیان سدا زندہ بھی رہے

گی۔“<sup>۳۷</sup>

قید سے نکلنے کی آرزو سب قیدیوں میں موجود ہے اور وہ سب اس شرط پر ہم سفر بننے پر راضی ہوتے ہیں کہ جہاں پہلا قیدی لے کر جائے گا وہ بغیر وجہ دریافت کئے اس کے ساتھ جائیں گے۔ اب پہلے قیدی کا کوچ کرنے کا ارادہ کچھ یوں ہے۔

”ہم سفید پرندوں کی سر زمین کی طرف جائیں گے۔ جہاں بیچ بونے کے بعد ایک ہی دن میں فصل کاٹ لی جاتی ہے اور پھر ویسی کی ویسی ہو جاتی ہے \_\_\_\_\_ لیکن ہمیں انتظار کرنا ہے \_\_\_\_\_ لمبا انتظار \_\_\_\_\_ اس وقت کا جب تک بندھے ہوئے زمین و آسمان کھل نہیں جاتے۔“<sup>۳۸</sup>

قیدیوں کا سفید پرندوں کی سر زمین کی طرف سفر اس آرزو کا اظہار ہے کہ وہ امن و سکون اور محبت و آشتی کی تلاش میں ہیں۔ سفید پرندے امن و سکون کی علامت ہیں۔ ”سفس من السماء“ کے یہ قیدی سفید پرندوں کی سر زمین پر جانے سے پہلے بابل جانا چاہتے تاکہ وہ ہاروت اور ماروت سے وہ بھیتر سیکھیں جس کے ذریعے سے وہ میاں بیوی میں جدائی ڈال سکیں۔ افسانہ نگار جمیل احمد عدیل نے افسانے میں ہندی اساطیر کو اس طرح استعمال کیا ہے۔

”جو پیشاکے چرتروں پر موہت ہوتے ہیں، سو اپنے جی میں دکھ بساتے ہیں اور جو کسی کے بس میں ہوا اپنا سر بس دے، انت کو چوری کرتے ہیں اور کہا بھی ہے جو ناری آدمی کے من کو ایک گھڑی میں موہ لے، ایسی ناری سے گیانی دور رہتے ہیں اور گیانی اس سے پریت کر، اپنا ست شیل، حبش، آچار، نیم دھرم سب کھوتے ہیں۔“<sup>۳۹</sup>

افسانہ نگار نے ”سفس من السماء“ میں مختلف تہذیبوں کا انضمام دکھایا ہے یہ افسانے میں مرکب صورت حال نظر آتی ہے اور افسانہ مختلف زبانوں اور مختلف صورت حال کا عکاس ہے۔ جمیل احمد عدیل نے افسانے کو علامتی انداز میں آگے بڑھاتے ہوئے مختلف اطراف کو شامل کیا ہے۔ یعنی کہ افسانے کی فکر اور خیال جس طرح زندان کے مختلف پہلو دکھاتی ہے اسی طرح افسانے کی بنت میں بھی مختلف پہلوؤں کو شامل کیا گیا ہے۔

ڈاکٹر شافع قدوائی کے مطابق:

”مابعد جدید افسانہ میں..... ایک اصطلاح Chinese Box استعمال کی جاتی ہے.....  
 چینی باکس اصلاً Packaging کی اصطلاح ہے جس میں مختلف قسم کے بکس  
 استعمال کئے جاتے ہیں اور ہر باکس اپنے سے چھوٹے باکس میں پوری طرح سما  
 جاتا ہے۔ افسانہ میں اس کے اظہار کی صورت بیانیہ دربیانیہ کے طور پر نمایاں  
 ہوتی ہے اور قاری اس امر سے ناواقف رہتا ہے کہ آخر کس مرکزی موضوع کی  
 ترسیل کی جا رہی ہے۔ بیانیہ کی ہر سطح خود متنی ہوتی ہے اور کلائمکس کسی ایک  
 مخصوص لمحہ کا محتاج نہیں ہوتا بلکہ پورا افسانہ نقطہ عروج کی حیثیت رکھتا ہے۔“<sup>۴۰</sup>

”کسف من السماء“ میں افسانہ نگار نے تمثیلی انداز میں ایک رہنما کی حیثیت بتائی ہے کہ رہنما  
 چاہے تو اپنی رعایا میں ایک نئی جوت جگا سکتا ہے اور اگر قوم زوال کا شکار ہو جائے تو یہ زوال موت  
 کے برابر ہوتا ہے۔ اس افسانے میں پہلا قیدی رہنما کے طور پر موجود ہے۔ اسی لیے افسانہ نگار نے  
 موت اور حیات یعنی زندگی اور موت کی فلاسفی بیان کرتے ہوئے قرآن پاک سے رجوع کیا اور اسے  
 اپنے افسانے میں یوں شامل کیا ہے۔

”یوں بھی اگر غور کرو تو زندگی موت کا مسئلہ نہیں، موت زندگی کا حل ہے لیکن  
 آخری موت جس کے انتظار میں سانس سانس مرنا پڑتا ہے۔۔۔ جینا پڑتا ہے،  
 وہی شخص جو آہوئے مرگ کے تعاقب میں کوہ زیست پر جا پہنچا تھا۔ اسی نے چار  
 پرندے سدھائے اور اس تربیت میں وہ قیمہ ہو گئے اور پھر ہر ایک پہاڑی پر ان  
 میں سے ایک ایک حصہ رکھا، پھر انہیں بلایا تو وہ سدھانے والے کی طرف تیزی  
 کے ساتھ چلے آئے۔“<sup>۴۱</sup>

”کسف من السماء“ میں خیر و شر کے فلسفے پر بھی روشنی ڈالی گئی ہے۔ جو دنیا میں ہمیشہ سے  
 ساتھ ساتھ ہے۔ نیکی اور بدی کی طاقتیں ایک دوسرے سے باہم برسریکا رہتی ہیں۔ افسانہ نگار کے مطابق  
 ظالم ہر عہد میں روپ بدل بدل کر موجود رہے ہیں۔

”لیکن اب ہامان کہاں ہے؟ ابولہب ہلاک ہو گیا اور اس کے دونوں  
 ہاتھ ہلاک ہو گئے۔ اس کے ہلاک ہونے سے کیا ہوا؟ وہ پھر  
 زندہ ہو گیا ہے۔ ود، سواع، یغوث، تسر، یطوق سب زندہ ہو گئے ہیں۔“<sup>۴۲</sup>

”کسف من السماء“ میں چوتھا قیدی چونکہ سب سے کم عمر ہے اس لیے یہ مستقبل کی عکاسی کر رہا ہے۔ زندان میں موجود پہلے سے تین قیدی ماضی کی علامت ہیں۔ ان تینوں قیدیوں کی امید کا محور چوتھا قیدی ہے۔ وہ اس کو حوصلہ جواں رکھنے کی تلقین کرتے ہیں۔ افسانے کا اختتام محبوس خانے کی سلاخوں کے ایک ایک کر کے کٹ جانے کے نتیجے میں ہوتا ہے۔ آخری سلاخ جب کٹ جاتی ہے تو چوتھے قیدی کو روانہ ہونے کے لیے کہا جاتا ہے لیکن وہ حیرت سے استفسار کرتا ہے کہ ہم نے تو ایک ساتھ سفر کرنے کا عہد کیا تھا اس بات پر وہ تینوں نچلے دھڑ سے کپڑا ہٹا کر یہ انکشاف وہ ٹانگوں سے معذور تھے۔ اکرم باجوہ ”کسف من السماء“ کے بارے میں لکھتے ہیں :

”کسف من السماء میں جمیل احمد عدیل نے زندگی کو اس چرواہے کی آنکھ سے دیکھا ہے جو سنگلاخ وادیوں میں بھٹک رہا ہے..... تاریک راتوں کا خوف اس کے وجود پر مسلط ہے وہ خوف کے اس زندان سے رہائی چاہتا ہے۔ چاروں گیوں کے گیان کے بعد اس کے دل میں بھی سویرا پھوٹتا ہے اور امن و گیان کے سورج مکھی اپنا سر اٹھاتے ہیں..... دورِ نراج میں وہ رہائی کے لمحوں کو دریافت کرنا چاہتا ہے مگر لمحے دریافت نہیں ہوتے لمحوں میں دریافت ہوتی ہے۔“<sup>۳۳</sup>

جمیل احمد عدیل نے ”کسف من السماء“ یعنی آسمان کا ٹکڑا کو علامتی خطوط پر استوار کیا ہے۔ اس افسانے میں انہوں نے قرآنی اساطیر کے ساتھ ساتھ ہندی متھ کو بھی استعمال کیا ہے۔ افسانہ نگار نے افسانے میں فکر انسانی کی مختلف جہات کو بیان کیا ہے۔ چند گز کے زندان میں قید چار قیدی محدودیت کی علامت ہیں لیکن جگہ کی کمی اور ماورائی قوتوں کا جبر ان کی سوچ پر حاوی نہیں۔ ان کی گفتگو میں کرہ ارض کے سینکڑوں سالوں کا احاطہ موجود ہے۔ ویسے بھی اساطیر کا کام ہی فاصلوں کو سمیٹنا ہے۔ جمیل احمد عدیل نے خیر و شر موت اور زندگی کے فلسفے اور موت کے بعد کی زندگی کو غیر معمولی انداز میں بیان کیا ہے۔

”موم کی مریم“ میں شامل افسانہ ”تار عنکبوت“ ایک علامتی طرز کا حامل افسانہ ہے۔ عنکبوت عربی زبان کا لفظ ہے جس کے معانی ہیں مکڑی کے جالا کے۔ جمیل احمد عدیل کا افسانہ ”تار عنکبوت“ دو مکھیوں اور مکڑی پر مشتمل ہے۔ اس افسانے میں ایک مکھی کی کتھا بیان کی گئی ہے۔ اس کتھا میں

مختلف فلسفے بیان کئے گئے ہیں۔ ذات کی پہچان کے حوالے سے افسانہ نگار کا موقف یوں سامنے آتا ہے۔

”جنہیں اپنا آپ نظر نہیں آتا وہ اپنے وجود کو اپنے ”غیر“ میں تلاش کریں۔  
ہر چند اپنی ذات اپنے اندر موجود ہوتی ہے مگر اپنی ذات کی پہچان غیر کی ذات  
کے حوالے سے ممکن ہے۔“<sup>۴۴</sup>

اپنی ذات کی پہچان اگرچہ انسان کے اندر موجود ہوتی ہے مگر کائنات کے خالق کے مطابق  
اپنی پہچان دوسرے کی ذات میں پنہاں ہے اور اس کے لیے انسان کا تعلیم یافتہ ہونا ضروری نہیں بلکہ  
صاحب حال ہونا ضروری ہے۔ ”موتِ حیات در حقیقت حیاتِ موت ہے۔“ کا فلسفہ بھی اس افسانے  
میں موجود ہے۔ زندگی کو سدا بہنے والی ندی کہا گیا ہے۔ عموماً کہا جاتا ہے کہ کرہ ارض پر موجود جانور  
مثلاً مچھر، سانپ، گدھے، چوہے، کتے، مینڈک وغیرہ یہ سب پہلے جنم میں انسان تھے مگر اپنے اعمال کی  
سزا کے طور پر جانور بنا دیئے گئے۔ یہ مکھی بھی پہلے انسان تھی مگر سزا کے طور پر مکھی بنا دی گئی جس  
پر پہلی مکھی اس سے استفسار کرتی ہے۔

”جب کہ تمہارا یہ کہنا ہے کہ سب کو باتیں بتانے والا براہِ راست  
تمہارے ساتھ باتیں کرتا تھا تم تو مقرب انسانوں میں سے تھیں، تمہیں  
یہ سزا کیوں ملی کہ تم مکھی بن گئیں؟ دوسری مکھی بہت ٹھہرے ہوئے  
لہجے میں بولی کیا یہ ضروری ہے کہ جون بدلنا سزا ہو؟ یہ جزا بھی  
تو ہو سکتی ہے۔“<sup>۴۵</sup>

جمیل احمد عدیل نے ”تارِ عنکبوت“ میں زندگی کو اس کے مختلف روپ میں بدلنے کی کاوش کی  
گئی ہے یہ رنگ و روپ، اشکال اور قد کاٹھ کی صورت میں ہے۔ افسانہ نگار نے ایک مکھی کی دوسری  
مکھی سے گفتگو میں قلبِ ماہیت کا موضوع بھی شامل کیا ہے۔

”لیکن میرے غلیظ وجود کے اندر ابھی بھی انسان موجود ہے۔ مجھے یوں محسوس  
ہوتا ہے جیسے میرے اتنے بڑے جے کو ایک ننھی منی مکھی کے وجود میں مقید  
کر دیا گیا ہے۔ جہاں میرا دم گھٹتا ہے۔ میں ان مکروہ پردوں کو توڑ کر باہر نکل جانا

چاہتی ہوں، مگر یہ پر اتنے مضبوط ہیں کہ میرے اندر کا انسان اس حصار کو توڑ  
نہیں سکتا۔“ ۳۶

افسانہ نگار کا بنیادی نکتہ یہ سامنے آتا ہے کہ مکھی قالب ماہیت کی اس شکل میں ہے جہاں وہ  
کم تر زندگی اپنے برتر حوالے سے ابھی تک آزاد نہیں ہوئی۔ اگرچہ وہ کم تر وجود میں ہے۔ مگر وہ اپنے  
برتر حوالے کو ایک Limited محور میں دیکھ کر بے چینی محسوس کرتی ہے اور اس کے اندر برتر اور  
بہتر حوالے کی آزادی کا جذبہ موجود ہے۔

”تار عنکبوت“ چونکہ علامتی پیرائے میں لکھی گئی کہانی ہے جس کو حشرات یعنی مکھیوں اور  
مکڑی کے ذریعے پیش کیا گیا ہے۔ ان حشرات کے درمیان مکالماتی گفتگو سے یہ اندازہ ہوتا ہے کہ یہ  
معاملہ ایک احساس سے وابستہ ہے جو کہ یہ ہے کہ گناہ سے وقتی لذت تو میسر آجاتی ہے مگر بعد میں  
جو احساس گناہ سامنے آتا ہے۔ اس سے انسان کی روح پر بہت بڑا بوجھ آجاتا ہے اور اس بوجھ سے  
نجات صرف اللہ کے ہاں ممکن ہے کیوں کہ روحانی کرب سے نجات کا ذریعہ خدائے واحد کے سامنے  
سر بسجود ہے۔

”یاد رکھنا سب سے بدترین لمحہ وہ ہوتا ہے جب کوئی گناہ کر رہا ہوتا ہے اور  
سب سے خوب صورت لمحہ وہ ہوتا ہے جب کوئی گناہ گار اپنے نشوونما  
دینے والے سے اپنے گناہ کی معافی مانگ رہا ہوتا ہے۔ اور کبھی  
کبھی روشنیوں کو بھی دیکھ لینا چاہیے کہ ہم ہمیشہ روشنیوں سے ہی تو  
دیکھتے رہتے ہیں۔ روشنی سے دیکھنا زیادہ اہم سہی مگر روشنی کو  
دیکھنا بھی تو کچھ اہم نہیں۔“ ۳۷

”موم کی مریم“ میں شامل افسانہ ”تار عنکبوت“ علامتی انداز میں مکھی کا ماضی دکھایا ہے جو کہ  
دراصل ایک بیوروکریٹ ہے۔ یہ بیوروکریٹ اپنے ذرائع ابلاغ کے دوستوں کو جھوٹ مہیا کرتا ہے اور  
تمام دوست ملی بھگت سے جھوٹ کو سچ ثابت کرتے ہیں۔ پروفیسر آصف ہمایوں لکھتے ہیں:  
”لوگوں کو اس جھوٹ کے ذریعے ایک تجسس میں مبتلا کر دیا گیا ہے۔ جس کے بعد  
کوئی ”انکشاف“ نہیں بلکہ ابہام ”تار عنکبوت“ کی طرح ایک جالا بنتا چلا جاتا ہے۔  
انکشاف جو ایک بشارت کا دروا کرتا ہے۔ ایک سچ کا بھی دروا کرتا ہے۔ بعض

قوتیں انکشاف کے راستے ابہام کی رکاوٹوں سے روکے ہوئے ہیں۔ ان کے نزدیک انکشاف کی بشارت کا سندیہ آسمان میں ان دیکھے مخرج سے نمودار ہوتا ہے۔ یوں جمیل احمد عدیل حیرت شک اور یقین کی ایک ایسی Triangle کو دریافت کرنے میں کامیاب ہو جاتا ہے جس کا ہر زاویہ گرم ہے۔“<sup>۴۸</sup>

تار عنکبوت میں موجود مثلث قاری کو ابہامی کیفیت میں مبتلا تو کرتی ہی ہے ساتھ ساتھ انسان کی شعوری کوششوں کا امتحان بھی ہے۔ اکرم باجوہ ”تار عنکبوت“ کے متعلق لکھتے ہیں۔

”لقمہ عذاب بننے والی قوموں سے لے کر آج تک دور تک پھیلے ہوئے سمناک سناٹوں اور کرب مسلسل کی روداد ہے۔ انسان کو اشرف المخلوقات بنا کر اسے فہم و ادراک کی روشنی عطا کی ہے۔ دونوں راستوں کا شعور دے کر اسے اختیار انتخاب دیا گیا۔ ایک راستہ بشارتوں کا پیغام ہے جو طوبیٰ و سدرہ کی جانب کھلتا ہے اور دوسرا برزخ کے پاتال سے ہوتا ہوا ہادیہ تک اترتا ہے۔ ایک ملفوف دھند ہے جس کے ایک طرف زقوم کا پھل ہے اور دوسری طرف سلسبیل۔“<sup>۴۹</sup>

جمیل احمد عدیل نے اس افسانے میں یہ بھی پہلو سامنے لانے کی کوشش کی ہے کہ سچ اور گناہ اگرچہ دو کرے ہیں لیکن ان کروں کا آپس میں ربط بھی ہے۔ گناہ کا اعتراف دونوں کروں کو الگ الگ کر دیتا ہے۔ جمیل احمد عدیل کے نزدیک دکھ میں مبتلا شخص کے پاس دوراستے ہیں۔

”ایک یاس کی جانب مڑنے والا اور دوسرا اسرار کی وادیوں سے انکشاف کے مرغزار میں لے جانے والا۔ اختیار انتخاب دے کر سوچنے والے کو مجبور کر دیا گیا ہے کہ کسی ایک طرف چلے جاؤ۔ یہاں رکو نہیں۔ کرب کی اس دھند کو راز کی روشنی سے چیر کر انکشافات کا حیرت انگیز منظر نامہ دیکھو اور یاد رکھو یہیں تمہیں صبر کا انمول رتن مل جائیگا۔“<sup>۵۰</sup>

جمیل احمد عدیل کا یہ علامتی افسانہ خیر اور شر کے راستے کا انتخاب ہے۔ اب یہ انسان کا اپنا کام ہے کہ وہ کس راہ کا انتخاب کرتا ہے۔

## ب: اساطیری اور طلسماتی حوالے:

اساطیر جمع ہے فارسی زبان میں اسطور کی اور عربی میں اسطورہ کی، تفہیم کے حوالے سے دونوں اصطلاحات عربی اور فارسی میں یکساں معانی رکھتی ہیں۔ انگریزی زبان میں اساطیر کے لیے مٹھ



Myth کا لفظ مستعمل ہے۔ اُردو زبان میں اصطلاحی اور لغوی مفہیم میں عربی اور فارسی کی طرح رائج اصطلاحات ہیں۔ اُردو زبان میں اسطورہ کے لیے دو اور اصطلاحات بھی استعمال ہوتی ہیں۔ ایک دیومالا اور دوسری علم الاصنام۔

اساطیر کی تعریف مختلف لغات اور مختلف دائرہ ہائے معارف میں مختلف انداز میں کی گئی ہے۔

### جامع اللغات :

”اساطیر (ع مونث) جمع اسطارات کی، قصے کہانیاں“<sup>۵۱</sup>

### قاموس مترادفات :

”اساطیر: کہانیاں، قصے، روایات، داستانیں“<sup>۵۲</sup>

### نسیم اللغات :

”اساطیر (ع۔ مو) قصے کہانیاں، اساطیر الاولین، اگلے وقتوں کے قصے کہانیاں“<sup>۵۳</sup>

### گریٹ سوویت انسائیکلو پیڈیا :

“Abstract concepts developed gradually in mythology. The first primitive forms of mythology were fetishism. In fetishism, objects are believed to aminate - more precisely, the idea of a thing is considered completely inseparable from the things itself.”<sup>54</sup>

### انسائیکلو پیڈیا بریٹانیکا :

“Myth is a collective term used for one kind of symbolic communication and specifically indicates one basis form of religious symbolism, as distinguished from symbolic behaviour (cult, ritual) and symbolic places or objects (such as temples and

icons). Myth (in the Plural) are specific accounts concerning gods or super human beings and extraordinary events or circumstances, in the time that is altogether different from that of ordinary human experience.”<sup>55</sup>

اساطیر اور بعض مذہب کے قصوں میں نسبتاً قریبی تعلق ہے۔ اساطیر میں مذہبی اور تمثیلی مقاصد بیک وقت موجود ہوتے ہیں۔ یعنی اسطورہ نگار تجسیم کے ذریعے سے فطرت کی توضیح کرتا ہے۔ چوتھی صدی قبل مسیح میں یوہرس نے کہا تھا کہ اساطیر حقیقی افراد کے مبالغہ آمیز کارنامے ہوتے ہیں ان کے متعلق جدید تحقیقات میکس کیولر سے شروع ہوئی اس کا خیال تھا کہ اساطیر انسانی تعارف کا نتیجہ ہیں مجازی توضیح یہ ہے کہ انکی ایجاد کسی حقیقت کے اظہار کے لیے ہوئی مگر بعد میں انہیں حرفاً حرفاً صحیح سمجھ لیا گیا۔

مختصر افسانے کے بانی موپساں کے مطابق رسی سے لے کر خدا تک ہر موضوع افسانے میں سمو سکتا ہے۔ افسانہ نگاروں نے اسی حوالے سے غربت و افلاس ہجرت و فسادات، آمریت و جبر، طبقاتی استحصال، انسانی حقوق، دہشت گردی، اقدار کی پامالی اور فرد کی تنہائی غرض ہر عنوان کو موضوع سخن بنایا ہے ان موضوعات کو کہانی کا روپ دینے کے لیے افسانہ نگاروں نے حقیقت نگاری، اشاریت، رومانویت، علامت نگاری تجرید نگاری وغیرہ کا سہارا لیا ہے۔ افسانے کا موضوع اور پیرائیہ اظہار جو بھی ہو اس کا اصل مقصد انسانی ذہن میں ارتعاش پیدا کرتا ہے۔ عہد جدید میں انسانی عقائد اور اقدار کو سائنسی ترقی بہ بہت متاثر کیا ہے۔ فرد، خدا، کائنات اور خود اپنے وجود کے متعلق شکوک و شبہات میں مبتلا ہوا۔ اس کے شبہ میں کیوں؟ کیا؟ کیسے؟ جیسے سوالات نے جنم لیا۔ اور یوں ان سوالات نے افسانے میں فکر اور سوچ کو اجاگر کیا، یہی فکر افسانے کو فن پارہ بناتی ہے۔ اب یہ مصنف پر منحصر ہے کہ وہ یہ فکر کس طرح کہانی میں منتقل کرتا ہے۔ ایسا دو صورتوں میں ہو سکتا ہے۔ اول یہ کہ وہ یہ فکر عروج علوم کو استعمال میں لا کر کہانی میں شامل کرے یا پھر زندگی کے براہ راست تجربات و مشاہدات سے اخذ کر کے فکر کے دھرے میں لاتا ہے۔

شہزاد منظر کے مطابق :

”میرے خیال میں صرف وہی افسانے زبان کامیاب ہوتے ہیں جن میں بیک وقت افسانویت بھی ہو اور خیال افروزی اور فکری جہت بھی فلسفیانہ فکر اوپر سے مسلط کی ہوئی محسوس نہ ہو بلکہ افسانے کی کوکھ سے نکلی ہوئی معلوم ہو۔“<sup>۵۶</sup>

مصنف جب کسی فکر کو کسی پیکر میں ڈھالنے کی کوشش کرتا ہے تو لاشعوری طور پر فکر خود بخود اپنے مخصوص پیکر میں ڈھلنا شروع ہو جاتی ہے۔ جدید افسانے میں جب کہانی کی تخلیق ہوئی تو اشاریہ کنایہ، استعارہ نے اس کے دامن کو وسیع کیا۔ فکر کی گہرائی نے علامت نگاری کو فروغ دیا۔ جس کے لیے تخلیق کار نے اساطیری حوالے، داستانیں، لوک کہانیاں اور آسمانی صحائف کو پیرامیٹر بنایا۔ ابوالعجاز صدیقی کے مطابق:

”یونانی میں Mytos کے معنی کہانی کے اور Logos کے معنی بحث اور بیان کے ہیں چنانچہ Mythology کے لغوی معنی ہیں کہانیوں کا مطالعہ..... بنی نوع انسان کی قدیمی روایتی کہانیوں کا مطالعہ..... بنی نوع انسان کی قدیم روایتی کہانیوں کا مطالعہ مائیتھالوجی کہلاتا ہے۔“<sup>۵۷</sup>

اساطیر وہ موضوع ہے جس میں انسان کو دیوی دیوتاؤں کے تصور سے مدد ملی۔ یہ اساطیر تخیل جو اب اور مبالغے پر مبنی ہیں لیکن ان کی اہمیت انسانی تاریخ میں مسلم ہے اور بنی نوع انسان کی تخلیق کے ساتھ ہی اساطیر کا آغاز ہوا۔ کیرن آرم سٹرانگ اساطیر کے بارے میں لکھتے ہیں۔ اس کو یاسر جواد نے یوں مترجم کیا ہے۔

”مسیح سے بھی چار ہزار برس قبل میسوپوٹیمیا میں لوگ آباد تھے جنہیں سومیریوں کے نام سے جانا جاتا تھا۔ انھوں نے مہذب دنیا کا اولین کلچر قائم کیا تھا..... انھوں نے بے مثال ادب اور اساطیر بھی تخلیق کیں۔“<sup>۵۸</sup>

دنیا کی تمام قدیم تہذیبیں اساطیری حوالے لئے ہوئے ہیں ان سب تہذیبوں کے ہاں اساطیر مذہبی سماجی اور ثقافتی پس منظر میں موجود ہیں۔ خواہ یہ تہذیبیں چین ایران یونان بابل عراق اور ہندوستان کی ہی کیوں نہ ہوں اساطیر دیوی دیوتاؤں کے کارنامے اور فطرت اور کائنات کے راز کو فاش کرتے ہوئے موجود ہیں۔ ان کارناموں کی صداقت اور سچائی پر کوئی استدلال نہیں کیا جاسکتا۔ اساطیر

فرد کو ماضی کی بازیافت میں مدد دیتے ہیں اور ان کے ذریعے فرد اپنی ذات کا عرفان حاصل کرتا ہے۔ فرد ایک پل میں ہی صدیوں کا فاصلہ طے کرتے ہوئے اپنے تہذیبی اور ثقافتی ورثے سے جا ملتا ہے۔ افسانہ نگاری میں اساطیر کا تعلق بہت مضبوط ہے اور اس کے لیے افسانہ نگار موضوع تکنیک اور اسلوب غرض ہر پہلو میں اساطیر کو استعمال کرتا ہے۔ کچھ افسانہ نگاروں نے اسطور کو پس منظر میں رکھ کر اور بعض نے علامت اور حقیقت کو یکجا کرنے کے لیے استعمال کیا ہے۔ افسانے میں فرد کو اساطیر سے روشناس کرانے کے لیے استعمال کیا گیا ہے کیوں کہ اس کے ذریعے فرد اپنے قدیم ثقافتی اور تہذیبی ورثے سے جڑا رہتا ہے۔

قاضی عابد کے مطابق:

”افسانہ انسانی تاریخ کی ساری دانش اور ذہانت اساطیر کے وسیلے سے اپنے اندر سمیٹ لیتا ہے۔ قدیم انسان کی تاریخ واقعات سے زیادہ کلیات اور نتائج کی شکل میں قاری کے سامنے آجاتی ہے۔“<sup>۵۹</sup>

اسلوب تکنیک اور موضوعات میں اساطیری حوالے شامل کرنے کا ہنر افسانہ نگاری میں مختلف افسانہ نگاروں کے ہاں نظر آتا ہے اسی حوالے سے ۹۰ کی دہائی میں منظر عام پر آنے والے جمیل احمد عدیل بھی ہیں، جن کے مختلف افسانوں میں موجود اساطیری اور طلسمی حوالوں کا جائزہ لیا جائے گا۔ جو کہ ان کے افسانوں کی فضا کو مابعد الطبعیاتی رنگ عطا کرتے ہیں۔  
موم کی مریم کے آغاز میں حضرت مسیح کا قول درج ہے۔  
”میں تمثیلوں میں اپنا منہ کھولوں گا“

افسانہ ”موم کی مریم“ جمیل احمد عدیل کے افسانوی مجموعے ”موم کی مریم“ کی ٹائٹل سٹوری ہے، اس افسانے کا موضوع ”سچائی کی تلاش ہے“ ایسی تلاش جو عبد کو معبود سے ملاتی ہے۔ افسانے کا آغاز ”کہیں یہ سڑک مخلوق کو خالق سے تو نہیں ملاتی؟“ سے ہوتا ہے۔

افسانے میں دو کردار مرد اور عورت کے ہیں جو میاں بیوی ہیں اور ماہِ عسل گزارنے کے لیے پہاڑی علاقے کی سیر پر روانہ ہوتے ہیں۔ یہ پہاڑی مقام اپنے اندر ایک جھیل رکھتا ہے جو سطح سمندر سے کئی ہزار فٹ کی بلندی پر واقع ہوتی ہے۔ یہ جوڑا فلسفہ، تصوف اور سائنس کے موضوعات پر

گفتگو کرتا ہے۔ ان کی یہ گفتگو کئی صدیوں کی مسافت کو طے کرتے ہوئے بالاخر ان کی منزل جمیل تک لے جاتی ہے۔

افسانے میں مرد کو جسم اور عورت کو روح سے ظاہر کیا گیا ہے۔ روح چونکہ اپنے اندر پاکیزگی کا عنصر رکھتی ہے اس لیے اس کو مریم کے نام سے موسوم کیا گیا ہے۔ اکرم باجوه لکھتے ہیں: ”موم علامت ہے نازکی اور نرمی کی اور مریم علامت ہے تقدس کی۔“<sup>۶۰</sup>

جمیل احمد عدیل نے قرآنی آیات، ہندی دیومالا اور قصص الانبیاء عہد نامہ عشق کو یکجا کر کے مرکزی موضوع یعنی عبد اور معبود کے تعلق کی جستجو کو مختلف جہتوں کی صورتوں میں دکھایا ہے۔

ڈاکٹر شفیق آصف جمیل احمد عدیل کی افسانہ نگاری میں اساطیری حوالے کے کہتے ہیں:

”جمیل احمد عدیل اُردو کے افسانوی ادب میں اس اعتبار سے بھی اہم مقام رکھتے

ہیں کہ ان کے افسانے منفرد اسلوب کے حامل ہیں۔ انھوں نے گہرے سماجی

شعور کے ساتھ ساتھ اساطیر علامت اور تمثیلی حوالوں کو بھی اپنے افسانوں کا

حصہ بنایا ہے۔ یہی وجہ ہے کہ ان کے افسانوں میں مابعد الطبیعیاتی عناصر قاری کو

ایک نئے طبیعتی اور روحانی منطقے میں شامل کرتے ہوئے دکھائی دیتے ہیں۔“<sup>۶۱</sup>

جمیل احمد عدیل نے قاری کو اپنے حصار میں لینے کے لیے موم کی مریم میں غنائیے کو شامل

کیا ہے۔ اس افسانے میں بائبل مقدس میں شامل باب الغزلات صفحہ نمبر ۶۵۵ سے تصرف کیا گیا ہے۔

اس سلسلے میں اکرم باجوه لکھتے ہیں:

”غزل الغزلات کے اقتباسات جو کہ مقدس واودی سلیمانی نعمات پر مشتمل ہیں

اپنے اندر ایک سحر کی کیفیت رکھتے ہیں ان میں طلسم بھی ہے اور غنائیت بھی،

سنہرا الہام بھی ہے اور ملکوتی زمزمہ بھی جو دفعتاً قاری کو اپنے حصار میں لے

لیتا ہے۔“<sup>۶۲</sup>

موم کی مریم میں بائبل مقدس سے لیے گئے غنائیے میں اساطیر اور طلسم کی آمیزش پڑھنے والے

کو سحر زدہ کر دیتی ہے۔ قاری اس کیفیت میں دم بخود رہ کر صدیوں قبل کی تاریخ میں پہنچ جاتا ہے۔

”تیرا نام عطر ریختہ ہے

میرا محبوب میرے لئے دستہ مڑ ہے

جورات بھر میری چھاتیوں کے درمیان پڑا رہتا ہے۔

میرا محبوب میرے لیے عین جدی کے انگورستان سے مہندی کے پھولوں کا گچھا ہے  
پھولوں کو دیکھ تو خو برو ہے اے میری پیاری دیکھ تو خوب صورت ہے۔”<sup>۶۳</sup>

قاری اس ملکوتی نغمے کے حصار میں آجاتا ہے اور قرونوں کا سفر لمحوں میں طے کرتا ہے۔ جمیل  
احمد عدیل نے افسانے کی بنت کاری کچھ اس انداز سے کی ہے کہ قاری اگر الجھنے لگ جاتا ہے یا اس کی  
سوچ کا تانا بانا ٹوٹ جاتا ہے تو جمیل احمد عدیل فوراً سوچ کے تسلسل کو دھارے میں لے آتا ہے۔ ”موم  
کی مریم“ میں شامل فتح مکہ کی بشارت دیتا ہوا اقتباس کچھ یوں ہے۔  
”اے یرو شیلیم کی بیٹیو!

میں تم کو غزالوں اور میدانوں کی ہرنیوں کی قسم دیتی ہوں کہ تم میرے پیارے  
کو نہ جگاؤ نہ اٹھاؤ

یہ کون ہے جو مُر اور لبان سے اور سود اگروں کے تمام عطروں سے معطر ہو کر  
بیاباں سے دھوئیں کے ستون کی مانند چلا آتا ہے۔  
وہ سب کے سب شمشیرزن اور جنگ میں ماہر ہیں رات کے خطرہ کے سبب سے  
ہر ایک کی تلوار اس کی ران پر لٹک رہی ہے۔“<sup>۶۴</sup>

حضور اکرمؐ کی ولادت سے متعلق الہامی کتب میں ذکر موجود ہے۔ بائبل مقدس سے لیے گئے  
اس اقتباس میں بھی حضرت محمدؐ کی آمد کے متعلق یعنی عبد کو معبود سے ملا کر حقیقت کی تلاش کی  
طرف نشاندہی کی گئی ہے۔

”میرا محبوب سرخ و سفید ہے وہ دس ہزار میں ممتاز ہے اسکا سر خالص سونا ہے،  
اس کی زلفیں پیچ در پیچ اور کوئے سی کالی ہیں اسکی آنکھیں ان کبوتروں کی مانند  
ہیں جو دودھ میں نہا کر لب دریا تمکنت سے بیٹھے ہوں اس کے رخسار پھولوں کے  
چمن اور بلسان کی ابھری ہوئی کہانیاں ہیں اس کے ہونٹ سوسن ہیں جن سے  
رفیق مرُ ٹپکتا ہے اس کے ہاتھ برجد سے مرصع سونے کے حلقے ہیں ہاں وہ سراپا  
عشق انگیز ہے۔“<sup>۶۵</sup>

کہانی میں نوبیاہتا جوڑا مزید گفتگو کو جاری رکھے ہوئے ہے اور دونوں کے درمیان حضرت آدم اور حضرت حوا کی پیدائش سے متعلق بحث جاری ہے اور چونکہ عورت جو بیوی کے روپ میں ہے اس کا نام مریم ہے اس سے شوہر استفسار کرتا ہے کہ تمہیں ٹیڑھی پسلی کیوں کہتے ہیں۔ مرد کے سوال کے جواب میں مریم جو جواب دیتی ہے اس میں بائبل کی اسطور سے حوا کی تخلیق کے عمل کو دکھایا گیا ہے۔

”اور خداوند نے آدم پر بھاری نیند بھیجی کہ وہ سو گیا اور اس نے اس کی پسلیوں میں سے ایک پسلی نکالی اور اس کے بدلے گوشت بھر دیا اور خداوند نے اس پسلی سے جو اس نے آدم سے نکالی تھی ایک عورت بنا کر آدم کے پاس لایا اور آدم نے کہا یہ میری ہڈیوں میں سے ہڈی اور میرے گوشت میں سے گوشت ہے۔ اس سبب سے وہ ناری کہلائے گی کیوں کہ وہ نر سے نکالی گئی۔“<sup>۶۱</sup>

جمیل احمد عدیل نے بائبل کی اسطور سے جو متن لیا ہے اس میں تصرف کیا ہے اور ہندی لفظ ”ناری“ استعمال کیا ہے۔ ناری کو استعمال کرنے کا مقصد یہ ہے کہ تخلیق آدم اور حوا کا قصہ ہر تہذیب میں موجود ہے اور اس حوالے سے ہر تہذیب میں سوالات اور مختلف روایات بھی پائی جاتی ہیں۔

سلسلہ کلام جاری ہے اور آدم و حوا کی تخلیق کے قصے سے بڑھ کر حضرت مریم تک محیط ہو جاتی ہے۔ قرآن مجید اور انجیل مقدس کی اساطیر سے حضرت مسیح کی پیدائش پھر عیسائیت کو ختم کرنے اور تین صدیوں کے بعد دوبارہ سے عیسائیت کا فروغ یہ سب تمثیلی انداز میں بیان کیا گیا ہے اور چونکہ جمیل احمد عدیل کے افسانوی مجموعے ”موم کی مریم“ کا آغاز بھی حضرت مسیح کے قول سے ہوا ہے کہ ”میں تمثیلوں میں اپنا منہ کھولوں گا“ اس لیے اس افسانے میں مقدس کتب انجیل اور قرآن پاک کے تناظر میں اساطیر بیان کی گئی ہیں۔

”میرے پیغام کے درد نے مجھے شاخ نخل ہونے پر مجبور کر دیا۔۔۔ پھر وعدہ پورا ہوا زندگی تلخ سمندر سے پیدا ہوئی اور تین صدیوں کے انتظار کے بعد اسی پیڑ سے اتنے پھل گرے، اتنے پیڑ گرے کہ جھولیاں بھر گئیں اور اس طرح بھریں کہ اب اچھل رہی ہیں۔“<sup>۶۲</sup>

اس اقتباس میں عیسائیت کے خاتمے اور تین صدیوں کے بعد اس کے دوبارہ عروج کو بیان کیا گیا ہے۔ ”موم کی مریم“ کا موضوع چونکہ حقیقت کی تلاش ہے۔ سچائی اور حقیقت کی تلاش چونکہ کٹھن کام ہے اور اسکا سفر دشوار ہے۔ اس سفر کا فاصلہ لامحدود اور طویل ہے۔ نوبیہتا جوڑا بھی چونکہ ایسے ہی سفر پر گامزن ہے۔ اس لیے ان کا سفر بھی جاری ہے اور تکلم بھی حقیقت کی تلاش چونکہ عبد کو معبود سے ملانے کا وسیلہ ہے اور معبود ایسی ہستی ہے جو انسان کے لیے مقرب ہے۔ اگر اس ہستی تک پہنچنا ہے تو لگن ضروری ہے۔ ”تعلق عرش اور فرش کے بعد کو ایک ساعت میں سمٹا دیتا ہے۔ بس روح سے ملنے کے لیے جسم کا چولا اتار پھینکنا ناگزیر ہے۔“<sup>۶۸</sup>

تصوف کا عنصر اس اقتباس میں موجود ہے۔ تصوف کے عنصر کو دراز کرتے ہوئے بلھے شاہ کا کلام بھی اس افسانے کی زینت بن جاتا ہے۔

”تیرے عشق نچائیاں کر کے تھیا تھیا“

موم کی مریم کا مرکزی نقطہ ”حقیقت کی تلاش“ کئی عباد رکھتا ہے اس میں آسمانی صحائف بھی موجود ہیں اور تاریخی اوراق بھی مگر یہ قاری کے تفکر کو الجھا کر رکھ دیتی ہے۔ اس سلسلے میں مرزا حامد بیگ لکھتے ہیں۔

”لیکن ہوتا کیا ہے؟ یہ بامعنی اور مرتب بڑھئی کی کسی ہوئی تحریریں آگہی کی تعمیر نہیں کر پاتیں اور نہ ہی انسانی سوچ کو ممیز کرتی ہیں ..... البتہ ایسی تحریریں یاد رہ جاتی ہیں جبکہ دوسری صاف وہ بظاہر بے ہنگم و بے معنی نظر آنے والی تحریر عمومی سطح پر اپنی نامقبولیت کے باوجود کسی نہ کسی حد تک عام سطح پر بھی آگہی کی تعمیر کرتی ہے۔ اب یہ توفیق ملنے کی بات ہے کہ کوئی ایسی بظاہر بے معنی اور بے ہنگم تحریر سے کیا کچھ حاصل کرتا ہے۔“<sup>۶۹</sup>

موم کی مریم میں سلسلہ تکلم جاری رہتا ہے اور معبود کی طرف عبد کا سفر جو کہ حضرت آدم و حوا کی تخلیق سے شروع ہو کر حضرت مسیح کی پیدائش تک آتا ہے بعد میں تصوف کی طرف گامزن ہو جاتا ہے بعد میں قوم عاد، ثمود، فرعون اور جیسی باطل قوتوں کا خاتمہ یہ سب اساطیری حوالے لیے ہوئے ہے ان باطل قوتوں کو اساطیر بناتے ہوئے جمیل احمد عدیل نے حال کے منظر نامے کو بیان کیا ہے۔ چونکہ ”موم کی مریم“ کی سن اشاعت ۱۹۹۱ء ہے اور اسی سال ڈکٹیٹر ضیاء الحق کی طیارے کے



حادثے میں وفات ہوئی اس لیے جمیل احمد عدیل نے باطل قوتیں جو کہ فرعون ابرہہ اور عاد و ثمود کی شکل میں تھیں اور جن کی تباہی کے لیے بدھ کا دن مقرر ہوا تھا۔ اس کو ضیاء الحق کے واقعے کے ساتھ یوں منسلک کیا ہے۔

”اور خود وہ جو استروں کی مالا گلے میں ڈالے پھرتا تھا۔۔۔۔۔ آخر وہی استرے اس پر یوں چلے کہ اس کے وجود کی ہر رگ کو تیز دھارنے چیر کر رکھ دیا۔ اس کا سارا وجود بوٹی بوٹی ہو گیا اور اس کا ایک ایک تسمہ یوں آگ کے شعلوں کی نذر ہوا جس کی تشبیہ بجز اصحاب فیل کے انجام کے کسی سے نہیں دی جاسکتی۔“

جمیل احمد عدیل نے ”موم کی مریم“ میں صدیوں کا فاصلہ لحوں میں طے کرایا ہے۔ قاری ماضی کے جھروکوں میں سے گزرتا ہوا کرداروں کے ساتھ سفر کرتا ہے اس کے سامنے بائبل کے غنایے بھی ہیں اور ن م راشد کے جذباتی مگر متوازن نظریات بھی۔ حضرت آدم کی پسلی سے عورت کی تخلیق، سارتر کی The Word سے امتلائے ذات کا مفہوم، سائنسی توضیحات قاری کی سماعتوں میں شہد ٹپکانے کے لیے بلھے شاہ کا کلام ابرہہ کی اور تمام باطل قوتوں کی شکست اس سفر کا حصہ ہیں۔ اکرم باجوہ کے مطابق:

”اس افسانے میں جمیل احمد عدیل قرون سے پچھڑے ماضی کو عصر حاضر سے اس طرح ملاتا ہے جیسے پہاڑوں کے دامن میں دھوپ اور سایہ ایک دوسرے سے لگے ملتے ہیں۔ وہ قاری کو چشم زن میں صدیوں کی مسافتیں اور رفاقتیں عطا کرتا ہے۔۔۔ مثلاً ایک طرف وہ عورت کی تخلیق کا ذکر کرتا ہے جو مرد کی پسلی کا آسیب ہے اور پھر ام الکتاب کی سورۃ مریم سے سوکھے درخت سے تروتازہ اور خوشبودار کھجوروں کے گرنے کا حوالہ دیتا ہے اور پھر وہ ہمیں قراۃ العین کے آگ کے دریا کے کنارے کھڑا کر دیتا ہے۔“

بنیاد سے شروع ہونے والا یہ سفر یعنی کائنات کی تخلیق سے شروع ہونے والا سفر درجہ بدرجہ آگے بڑھتا اور بلندی کی طرف جاتا ہے۔ یہاں پر بلندی معبود تک ملاقات کو عرفان ذات کا استعارہ ہے۔ بلندی کی طرف سفر چونکہ مشکل کام ہے اس لئے۔ ”کہیں یہ سڑک مخلوق کو خالق سے تو نہیں ملاتی؟ مریم نے مسلسل بلندی کی طرف جانے والے رستے کی صعب خیزی سے عاجز آکر کہا۔“

”موم کی مریم“ میں بلندی کی جانب سفر بالآخر مریم کی اس بات پر اختتام پذیر ہوا جب وہ جھیل کے الو اہی حسن کا نظارہ کرتے ہوئے بولتی ہے۔ ”سامنے دیکھو، بے جسم خدا کی آنکھ کتنی خوب صورت ہے۔“<sup>۷۳</sup>

روح اور جسم کے سفر کی منزل جھیل تھی۔ جھیل کو آنکھ سے تشبیہ دی گئی ہے۔ آنکھ حقیقت کی علامت ہے ایسی حقیقت جو عبد کو معبود سے ملاتی ہے۔

جمیل احمد عدیل کے تیسرے افسانوی مجموعے ”بے خواب جزیروں کا سفر“ میں شامل ”اے یروشلم کی بیٹیو!“ ہے۔ اساطیری عناصر پر مبنی اس افسانے کا آغاز مولانا محمد حنیف یزدانی کی کتاب ”محمد رسول اللہ غیر مسلموں کی نظر میں“ سے لیے گئے اس اقتباس سے ہوتا ہے۔

”سوکتھا کلنگی میں یوں بیان ہوئی ہے کہ جگت گرو دشنو بھگت اور سومتی سے پیدا ہوگا۔ اس کی پیدائش ۱۶ بیساکھ پیر کے دن سورج نکلنے سے دو گھڑی بعد ہوگی۔ اس کا پتا اس کے پیدا ہونے سے پہلے لوک سدھار جائے گا۔ اس کی ماما بھی بعد میں فوت ہو جائے گی۔ جگت گرو کی سلمل دیپ کی شہزادی سے شادی ہوگی۔ شادی کے موقع پر اس کا ایک چچا اور تین بھائی موجود ہوں گے۔ ایک غار میں پر سرام اسے تعلیم دے گا۔“<sup>۷۴</sup>

درج بالا اقتباس میں کالکی اوتار جو کہ ہندی متھ سے متعلقہ شخصیت ہے کا ذکر مذکور ہے۔ کالکی اوتار اور حضرت محمدؐ کی مشابہت کو علماء اور فقہانے بیان کیا ہے۔ جمیل احمد عدیل نے اسی تناظر میں یہ حوالہ دیا ہے۔

اے یروشلم کی بیٹیو! خطہ فلسطین اور سر زمین فلسطین کی بے کس و مجبور بیٹیوں کے ساتھ ہمدردی کا اظہار ہے۔ اگرچہ یہ افسانہ براہ راست اس موضوع پر نہیں مگر اس میں چند ایسے پہلو موجود ہیں جو خطہ فلسطین اور اس پر ہونے والے ظلم و جبر اور ایسے میں بے کس بیٹوں کی مظلومیت کا پتہ دیتے ہیں۔ جو آج بھی شاید کسی مسیحا کی آمد کے منتظر ہیں۔ اس سلسلے میں امجد طفیل لکھتے ہیں۔

”اے یروشلم کی بیٹیو! میں جمیل احمد عدیل نے سارے افسانے کی فضا اگرچہ عربی تمدن سے مستعار لی ہے لیکن اس کی ابتدا کا سنسکرت آہنگ بھی اجنبی دکھائی نہیں دیتا یوں اس نے دو تمدنی آہنگوں کے ملاپ سے اپنے خیال کو نہایت

تخلیقی انداز میں ہمارے سامنے پیش کیا ہے۔ اس افسانے میں کسی آنے والے  
کے انتظار کا موقف کئی تہذیبی افکار کی بازگشت اپنے اندر سموئے ہوئے ہے۔“<sup>۴۵</sup>

اے یروشلم کی بیٹیو! کا بنیادی موضوع مذہبی اساطیر اور افکار ہیں۔ کالکی اوتار کے سفر معراج  
کا مقام آغاز یروشلم سے مربوط کر کے افسانہ نگار نے افسانے کو ایک خوش آہنگ پہلو دیا ہے۔  
سامر کہانی سناتے ہوئے سفر معراج کی سواری کایوں کرتا ہے۔ ”جگت گرو کے پاس ایک گھوڑا ہوگا  
جس میں بجلی سے زیادہ پھرتی ہوگی جس پر سوار ہو کر وہ زمین اور سات آسمانوں کی سیر کرے گا۔“<sup>۴۶</sup>  
اس اقتباس میں حضور اکرمؐ کے سفر معراج کی سواری براق کا ذکر جو Speed of Light  
کے حساب سے سفر کر کے گئی تھی۔ حضور اکرمؐ کے سفر معراج کو یروشلم کی بیٹیو! سے جوڑتے ہوئے  
افسانہ نگار کہانی کو مزید پھیلاتا ہے۔

”یروشلم کی بیٹیو! اس پتھر رکھنے والے نے آکاش پر وہی دیکھا جو ہمیں زمین پر  
نظر نہیں آتا، مگر موجود ہے، ہاں یہی زمین تو آسمان پر پہنچی تھی مگر جب آسمان  
سے واپس آئی تو یہ زمین، زمین نہ تھی، خود آسمان تھی، آسمان والی تھی، اس  
گڑھے کو کھودنے والے نے وہاں بے شک وہی درد دیکھے جن کے درماں کے  
لیے اس نے اتنا کٹھن سفر کیا۔“<sup>۴۷</sup>

افسانہ نگار ساحر کے ذریعے سے ہندوستان سے سر زمین فلسطین کا سفر طے کرتا ہے۔ جب وہ  
جگت گرو کے سات آسمانوں کی سیر کا تذکرہ کرتا ہے تو ایسے میں یروشلم کی بیٹیاں بھی اس سے محو  
گفتگو ہو جاتی ہے۔ وہ اس سے جگت گرو کی بابت سوالات کرتی ہیں۔ چونکہ ان کا جگت گرو سے روحانی  
رشتہ بھی تھا کیوں کہ جگت گرو کا بلندی کی طرف یعنی واقعہ معراج کا مقام آغاز یروشلم ہی تھا۔

افسانہ نگار جمیل احمد عدیل نے چونکہ اس کہانی کی فضا کو اساطیری بنا دیا ہے اور اساطیری جہت  
کو نمایاں بنانے میں ان کی گہری معنویت کا بہت زیادہ دخل ہے۔ معراج کے واقعات کی تمثیلی  
نوعیت کو شامل کر کے بھٹکے ہوئے مسافر کو ایک نئی راہ دکھائی ہے۔ یروشلم کی بیٹیاں بھی اسی مسافر کی  
تلاش میں ہیں۔ وہ بے چینی کی کیفیت میں ہیں۔ ان کا بدن شاخوں کی مانند لرز رہا تھا اور وہ بے  
اختیار پکار اٹھیں۔

”وہ اب یروشلم کیوں نہیں آتا؟ ہمارے پاس کیوں نہیں آتا وہ سب سے بڑا گرو؟  
ہمیں اس کی مہمان نوازی کرنا ہے۔ ہمیں اس کی خدمت کرنا ہے۔ ہمیں اپنے  
لیے اپنی ماؤں اور باپوں کے لیے اور بیٹیوں اور بیٹیوں کے لیے اس سے سفارش  
کروانی ہے۔ کیا وہ اب کبھی نہیں آئے گا؟“<sup>۷۸</sup>

جگت گرو کی آمد سے متعلق سامر خود متذبذب ہے کیوں کہ وہ نہیں جانتا کہ جگت گرو کب  
آئے گا اور آئے گا بھی کہ نہیں۔ اس لیے جب یروشلم کی بیٹیاں اس سے جگت گرو کی آمد کے  
متعلق استفسار کرتی ہیں۔ تو وہ کہتا ہے کہ سامر تو راوی ہے وہ جگت گرو کی آمد سے متعلق کیا جائے۔  
لیکن سامر ان کو ایک اور کہانی سنانا چاہتا ہے جن میں ان کے سوالات کے جوابات موجود ہوں گے۔  
یہ کہانی یسوع مسیح کی ہے اور اس کا تعلق بھی یروشلم سے ہے اور یسوع مسیح کے کندھے پر صلیب  
ہے اور اس نجات دہندہ کے ساتھ یہ ناروا سلوک روار کھا جاتا تھا۔

”سردار کاٹھاپنے دیوان خانے میں صدر عدالت کی جگہ بڑے رعب سے بیٹھا ہوا تھا اور  
خدا کا مقدس رسول رسیوں سے جکڑا ہوا اس کے سامنے جواب دہی کر رہا تھا..... اور  
انہوں نے اس کے منہ پر تھوکا اور اس کے کئے مارے اور بعض نے (اس کی آنکھوں  
پر ہاتھ رکھ کر) طمانچہ مار کر کہا۔ اے مسیح! ہمیں نبوت سے پوچھ کر بتا تجھے کس نے  
مارا۔“<sup>۷۹</sup>

حضرت عیسیٰ سے ناروا سلوک پر یروشلم کی بیٹیاں اپنے جذبات پر قابو نہ رکھ سکیں اور انہوں  
نے سامر سے حضرت عیسیٰ کے پروانہ موت کی تحریر سننے کی درخواست کی۔ افسانہ نگار جمیل احمد  
عدیل نے حضرت عیسیٰ کے مصلوب ہونے پر اقتباس اس افسانے میں شامل کیا ہے۔ حضرت عیسیٰ کے  
متعلق اس درجہ معلومات افسانہ نگار کے کثیر المطالعہ ہونے پر دلالت ہے۔ اکرم باجوہ لکھتے ہیں:

”اس افسانے میں ایک اہم بات یہ بھی ہے کہ پیام شاہجہان پوری کی  
تالیف ”مسیح کی سفر زندگی سے اقتباسات“ اور حوالوں نے اسے اور بھی ٹھوس  
بنادیا ہے۔“<sup>۸۰</sup>

حضرت یسوع مسیح کا مصلوب ہونا ان کے پروانہ موت پر تحریر الزامات پڑھ کر قاری کے سامنے یہودی قوم کا مکروہ چہرہ آجاتا ہے۔ ڈاکٹر طاہرہ اقبال نے ”اے یروشلم کی بیٹیو! کی اسطور پر تبصرہ کرتے ہوئے یہودی قوم کو یوں بے نقاب کیا ہے۔

”اس قوم کی نسلی خود پسندی، ہٹ دھرمی اور خود غرضی کے مرکزی موضوع کو علامت واسطور میں سمو کر گھنے اسلوب میں بیان کیا گیا ہے۔ ان مذہبی روایتوں کے توسط سے یہودی نسل کے اجتماعی کردار کو بھی پیش کیا گیا ہے“<sup>۸۱</sup>

سامر نے حضرت یسوع مسیح کو مصلوب کرنے کو ایک ایسے باب کی مانند قرار دیا جو کہ اب ختم ہو چکا ہے۔ مراد یہ ہے کہ تاریخ پگھل کر تانبا بن گئی ہے اور زندگی کا سونا موت کا تانبا بن گیا ہے۔ اب اگر اطلائے احمر کی تلاش ہے تو اسی تانبے سے ہی ملے گا۔ یعنی اب ہدایت کا ذریعہ حضرت یسوع مسیح کی تعلیمات ہی ہیں۔

”اے یروشلم کی بیٹیو! دو برس آنے کو آگئے، پر آج بھی تانبے کی پلیٹ پر ہمارے نجات دہندہ کا پروانہ چمک رہا ہے۔ دیکھو یروشلم کی بیٹیو! تاریخ پگھل کر تانبا ہو گئی ہے اور زندگی کا سونا، موت کا تانبا بنا دیا گیا ہے، اگر اطلائے احمر کی تلاش ہے تو اسی تانبے سے ملے گا۔“<sup>۸۲</sup>

یروشلم کی بیٹیاں جب یسوع مسیح کے متعلق سنتی ہیں۔ تو آہ و فغاں کرتی نظر آتی ہیں جب ان میں مزید آہ و بکا کی سکت نہیں رہتی تو وہ سامر کی طرف یوں متوجہ ہوتی ہے جیسے وہ مزید کہانی سننا چاہتی ہوں۔ اس لیے سامر ولولہ تازہ کے ساتھ کہانی کو آگے بڑھاتا ہے۔

”اے یروشلم کی بیٹیو! ہاں وہ سراپا عشق انگیز ہے، دس ہزار آدمیوں کے درمیان وہ جھنڈے کی مانند کھڑا ہے..... خداوند سینا سے آیا اور شعیب سے ان پر طلوع ہوا۔ فاران ہی کے پہاڑ سے وہ جلوہ گر ہوا۔ دس ہزار قدوسیوں کے ساتھ آیا اور اس کے دانے ہاتھ جلوہ گر آتشی شریعت ان کے لیے تھی۔“<sup>۸۳</sup>

بائبل اور دیگر حکایات کے مطابق یہ واقعہ فتح مکہ اور حضور اکرم کی جانب اشارہ ہے کیوں کہ فاران کے پہاڑ اور دس ہزار آدمی فتح مکہ کو ظاہر کرتے ہیں۔ سامر یقین کے تسلسل کے ساتھ کہانی کو آگے لے کر جاتا ہے اور کہتا ہے کہ مایوس نہ ہو۔

درج بالا اقتباس کے متعلق طاہرہ اقبال ”پاکستانی اُردو افسانہ“ میں لکھتی ہیں۔  
 ”اس مذہبی حکایت کا بیان (ایک جہت سے) واضح اشارہ حضرت موسیٰ کی سمت  
 ہے لیکن جس قوم پر سب سے زیادہ انعامات ربی نازل ہوئے وہی قوم سب سے  
 زیادہ نافرمان ٹھہری۔“<sup>۸۳</sup>

اے یروشلم کی بیٹیو! میں واقعہ معراج کی تمثیلی جہت کو بیان کیا گیا ہے۔ اس لیے زمین پھر  
 سے ہری ہونے کا مطلب امام مہدی کا ظہور ہے۔ کیوں کہ دنیا کے ہر مذہب میں دنیا کے اختتام پر  
 ایک ایسی شخصیت کی آمد کا انتظار ہے جو نجات دہندہ ہوگی اس لیے عیسائیت حضرت عیسیٰ یہودیت  
 بدھ مت، میتابدھ، مجوسی بنی مترا اور ہندو کلکی اوتارا کے منتظر ہیں۔

جمیل احمد عدیل کے افسانے کی فضا اساطیری ہے اور اس افسانے میں انہوں نے مذہبی اساطیر  
 کو استعمال کر کے افسانے کو مابعد الطبیعیاتی آہنگ دیا ہے۔ انہوں نے اساطیر کے ذریعے فرد کو اس کے  
 ماضی سے روشناس کرایا ہے۔ فرد کو اس کی ذات کا تشخص دیا ہے ماضی کو حال اور مستقبل سے ملایا  
 ہے۔ اکرم باجوہ لکھتے ہیں۔

”ہزاروں سال کی تاریخ پر نگاہ رکھنے والا یہ ذہین و فطین افسانہ نگار اپنے منفرد  
 اسلوب سے کام لے کر عہد رفتہ کو عصر حاضر سے اس طرح ملاتا ہے کہ چھڑے  
 ہوئے ایام ایک دوسرے سے گلے ملتے ہوئے دکھائی دیتی ہیں اور آسمان کا خمیر  
 زمین کو چھوتا نظر آتا ہے۔“<sup>۸۵</sup>

کہانی کا اختتام ادھورا ہے یا مکمل یہ ایک بحث طلب موضوع ہے بہر حال اس افسانے میں  
 افسانہ نگار اساطیری حوالوں سے یہ بتانے کی کوشش کی ہے کہ ہدایت کی راہ پر چلنے والے لوگ مختلف  
 آزمائشوں سے گزارے گئے ہیں اور آئندہ بھی گزارے جائیں گے۔

محمد افتخار شفیع ”اے یروشلم کی بیٹیو!“ کو ایک ادھورا افسانہ قرار دیتے ہیں ان کی رائے میں  
 ”افسانہ نگار نے بڑی مہارت سے یروشلم کی بیٹیو! سے خطاب کرتے ہوئے اس  
 حقیقت پر پردہ اٹھایا ہے کہ جگت گرو کے دیدار کی خواہش مند قوم کس طرح  
 اس کے قبیل کی دوسری شخصیات کو سولی چڑھانے سے بھی دریغ نہیں کرتی۔  
 یروشلم کی بیٹیو! میں آگہی ایک بے پناہ قوت کے ساتھ مجسم ہو کر قاری تک  
 پہنچتی ہے۔ مجموعی طور پر افسانہ ادھورے پن کے باوجود قابل کشش ہے۔“<sup>۸۶</sup>

افسانے کی فضا اساطیر سے مملو ہے۔ اس فضا میں رومانیت کا تسلسل بھی ہے۔ عبد کی رہنمائی کے لیے معبود نے اپنے برگزیدہ رسولوں پر وحی بھیجی یہ برگزیدہ پیغمبر وحی کی روشنی میں انسانیت کی فلاح کے لیے کوشاں رہے اور ان کی روہانی تربیت کی سعی کرتے رہے۔ رومانی ربط اگر معبود اور عبد کے درمیان عمومی جہت میں ہو تو انسان فلاح کی راہ پر گامزن ہے۔

جمیل احمد عدیل کے افسانے یروشلم کی بیٹیوں کے بارے میں اکرم باجوہ لکھتے ہیں:  
 ”اے یروشلم کی بیٹیو! جمیل احمد عدیل کا وہ آفاقی افسانہ ہے جس میں اس کامافی الضمیر اور تخلیقی ہنر کھل کر سامنے آیا ہے۔ سرور کونین شہاب میں حضرت محمدؐ کا سفر معراج ہو یا مسیح ناصری کا ذکر یروشلم کی بیٹیوں کے ہونٹوں پر نغمہ فغاں ہو یا مدینے کے بچوں کے لبوں پر درود کا غنائیہ۔ محراب بدن سے بلند ہوتی ہوئی صورتِ تکبیر ہو یا من مندر میں بچتی گھنٹیاں..... جمیل احمد عدیل نے کمال چابکدستی سے ان موضوعات کو سمیٹا ہے۔“<sup>۸۷</sup>

اساطیری فضاء سے بھرپور افسانہ نگاری کا شاہکار جمیل احمد عدیل کا افسانہ ”اصحاب کہف سے ایسٹ انڈیا کمپنی تک ہے۔“ جس میں تاریخ کی ورق گردانی اساطیری صورتوں میں دی گئی ہے۔ اکرم باجوہ ”اصحاب کہف سے ایسٹ انڈیا کمپنی تک“ کے بارے میں لکھتے ہیں۔

”اصحاب کہف سے ایسٹ انڈیا کمپنی تک“ ایک ماخوذ افسانہ ہے جس میں ماضی کے جھروکوں سے ابھرتی ہوئی طلسمی صدائیں ہیں کچھ نیم روشن چہرے ہیں۔ نقابوں میں چھپے ہوئے ہیولے ہیں۔ سازشوں اور منافقوں کی کتھائیں ہیں۔ تاریخ کے اوراق پر بہادروں کے مقدس لہو کے چھینٹے ہیں جنہیں وہ سینہ بہ سینہ اور زینہ بہ زینہ بیان کرتا ہے۔“<sup>۸۸</sup>

”اصحاب کہف سے ایسٹ انڈیا کمپنی تک“ دو افراد کے درمیان طویل مکالمے پر مبنی افسانہ ہے۔ دونوں افراد نقاب پوش ہیں ایک فرد سردار ہے اور دوسرا عزیز ہے۔ اس افسانے میں جمیل احمد عدیل نے قرآن پاک کی سورہ کہف میں موجود اصحاب کہف کے واقعے کو بیان کیا ہے اور افسانہ نگار کا مقصد صرف اصحاب الکہف کے واقعے کو قاری کے سامنے لانا منظور نظر نہیں بلکہ اس واقعے کی بنت کو نوآبادیاتی تناظر میں بیان کرنا بھی ہے۔ افسانے کا آغاز نقاب پوش عزیز دوران سفر اپنے سردار سے پوچھے گئے ایک سوال سے ہوتا ہے جو یہ ہے کہ سردار تمہیں چاریگوں کی تفصیل معلوم ہے۔

سردار عزیز کو کہتا ہے کہ تم بس چلتے رہو اپنا سفر جاری رکھو۔ تفصیلات کے تجسس کا نتیجہ تمہیں اس صورت میں ملے گا۔

”اگر جستجو کرو گے تو پہلا اختلاف تعداد کی صورت میں پیدا ہو جائے گا اور پھر مدت مزید تک لوگوں میں یہ فیصلہ نہیں ہو پائے گا کہ زمانے چار ہیں یا تین؟ موسم چار ہیں یا پانچ؟ وہ تین ہیں چوتھا ان کا کتا؟ یا پانچ ہیں، چھٹا ان کا کتا؟ یا سات ہیں آٹھواں ان کا کتا“ ۸۹

قرآن پاک کی سورۃ الکہف کی آیت نمبر ۴۲ میں اصحاب کہف کی تعداد کے بارے میں جو اختلاف ہے۔ وہ بتایا گیا ہے کہ یہ سب بن دیکھے تخمینے ہیں لہذا تعداد میں اختلاف کے حوالے سے قرآن پاک کی سورۃ کہف میں بیان ہے۔

”ترجمہ: آپ فرمائیے (اس بحث کو رہنے دو) میرا رب بہتر جانتا ہے ان کی تعداد کو (اور) نہیں جانتے (ان کی صحیح تعداد) کو مگر چند آدمی، سو بحث نہ کرو ان کے بارے میں بجز اس کے کہ سرسری سی گفتگو ہو جائے۔“ ۹۰

قرآن پاک کی اس آیت سے پتہ چلتا ہے کہ اللہ تعالیٰ اصحاب کہف کی تعداد کو بہتر جانتا ہے اس لیے یہ تصفیہ اللہ تعالیٰ کے سپرد کر دو اور اصحاب کہف کی تعداد کی بجائے ان کے مصائب کی طرف رجوع کرو جو راہ حق میں ان کو برداشت کرنے پڑے۔

سردار اور عزیز کے درمیان سلسلہ گفتگو اس وقت بھی جاری ہے جب طویل مسافت نے ان کی روحوں اور راہوں دونوں کو غبار آلود بنا دیا ہے۔ مسلسل چلتے ہوئے سردار کو ایک پرانی غار یاد آتی ہے اس غار کا ذکر سورہ کہف کی آیت نمبر ۱۱۲ میں یوں بیان کیا گیا ہے۔

”اور تو دیکھے گا سورج کو جب وہ ابھرتا ہے تو ہٹ کر گزرتا ہے ان کی غار سے دائیں جانب اور جب وہ ڈوبتا ہے تو بائیں طرف کتراتا ہوا ڈوبتا ہے اور وہ (سورہ ہے ہیں) ایک کشادہ جگہ غار میں (سورج) کا یوں (طلوع و غروب) اللہ کی نشانیوں میں سے ہے۔ (حقیقت یہ ہے) جسے اللہ ہدایت دے وہی ہدایت یافتہ ہے اور جسے وہ گمراہ کر دے تو تو نہیں پائے گا اس کے لیے کوئی مددگار اور رہنما۔“ ۹۱



افسانہ نگار جمیل احمد عدیل نے علامتی انداز اپناتے ہوئے افسانے میں سردار کے کردار کو عیسائیت اور عزیز کے کردار کو مسلمان قوم سے مماثل قرار دیا ہے۔ اس کی بنیادی وجہ افسانہ نگار کا وہ مرکزی خیال ہے جس کو بیان کرنے کے لیے اس نے اصحاب کہف سے مدد لی ہے۔ سورۃ کہف کی دو آیات ۳۲-۳۳ کا ترجمہ ہے۔

”اور بیان فرمائیے۔ ان کے لیے مثال دو آدمیوں کی ہم نے دیئے تھے ان دونوں میں سے ایک کو دوباغ انگوروں کے اور ہم نے باڑ بنادی ان دونوں کے ارد گرد کھجور (کے درختوں) کی اور اگادی ان دونوں کے درمیان کھیتی، یہ دونوں باغ اپنے اپنے پھل لائے اور نہ کم ہوئی ان سے کوئی چیز اور ہم نے جاری کر دیں ان کے درمیان نہریں۔“<sup>۹۲</sup>

ان آیات کی تفسیر سے یہ معلوم ہوتا ہے کہ دوباغ جو انگوروں کے ہیں۔ ایک آدمی کو دینے کا مطلب یہ ہے کہ عیسائی مذہب دوبارہ عروج حاصل کرے گا۔ ایک دفعہ ظہور اسلام سے قبل اور دوسری دفعہ ظہور اسلام کے تین سو سال بعد۔ کھجور کی جو باڑ ان کے گرد کھینچی گئی ہے۔ اس کا مطلب یہ ہے کہ عیسائیت کی حفاظت کا دار و مدار فوج پر ہوگا۔ جس طرح کھجور انگور کے باغ کی باڑ کی مانند حفاظت کریگا۔ اور ہم نے جاری کر دی نہریں۔ اس کا مطلب ہے کہ عیسائی مذہب کے عروج کے جو دو عرصے ہیں ان کے درمیان اسلام کا مذہب ہے۔

نقاب پوش عزیز اور سردار دونوں کے سفر کی سمت ایک جانب تھی مگر ان کی منزلیں قطعاً مختلف تھیں ان کی سوچ کا دھارا مختلف تھا۔ اس کی بنیادی وجہ یہ تھی کہ ایک غار یعنی وہ مقام جہاں اصحاب کہف نے پناہ لی تھی اس کو چھوڑ کر زندگی کی راہ پر گامزن تھا اور دوسرا زندگی کی راہ سے ہٹ کر غار کی طرف جا رہا تھا۔ تضاد کے اس عالم میں بھی سردار عزیز کو چوکنا رہنے کی نصیحت کرتا ہے۔

سردار کے یہ الفاظ عزیز کے ذہن میں نئی سوچ اور فکر اجاگر کرنے کی کاوش ہے کیوں کہ اس سے قبل سردار نے جو محل وقوع بنایا تھا اس میں مسلمان قوم کا دشمن شمال کی جانب ہوگا اور مسلمان قوم کو اپنے آپ کو ہر لحظہ یعنی ہر لمحے خطرے کی حالت میں ہونا چاہیے اور اپنی سوچ کو ایک

ہی نقطے پر مرکوز کرنے کی بجائے منتشر رکھنا چاہیے یعنی نئے خیالات کی آمد کی جگہ دینی چاہیے۔ خیالات میں وسعت یکسانیت کا تو خاتمہ ہے ہی سہی مگر یہ انسان کو غافل ہونے سے بھی بچاتا ہے۔ عزیز اور سردار کے درمیان سلسلہ تکلم زمان و مکاں کی پابندی سے آزاد ہے اساطیر کو علامت کی زبان میں بیان کر کے افسانہ نگار نے صدیوں کے فاصلے کو سمیٹ دیا ہے۔

”زمانے اب میرے اندازوں کے خیمے کی طنائیں کاٹ چکے ہیں۔ زمانے کی زمین

اب میری سوچ سے بہت زیادہ پھیل چکی ہے..... یہاں زمانوں اور منزلوں کے

تعینات سے کیا حاصل ہوگا؟“<sup>۹۳</sup>

اس اقتباس میں اصحاب کہف کے غار میں کتنا عرصہ قیام پذیر رہنے کی طرف اشارہ ہے۔ اصحاب کہف غار میں کتنا عرصہ سوئے رہے؟ سونے کی مدت کے بارے میں اختلافات کو انہوں نے اللہ کے سپرد کر دیا کیوں کہ وہی صحیح فیصلہ کرنے والا اور صحیح طور پر اس وقت کو جانتا ہے۔ سردار شعوری طور پر سلسلہ تکلم کو بدلتے ہوئے عزیز سے یوں مخاطب ہوتا ہے کہ کیا منجلوس غار میں چھپنے سے پہلے تم بھی طربوس کے ہی رہائشی تھے۔ طربوس وہ غار ہے جس کے متعلق کہا جاتا ہے کہ اصحاب کہف نے یہاں قیام کیا تھا۔ حضرت مسیح کے صلیب پر چڑھانے کے واقعے کے بعد ان کے چند حواریوں نے حضرت مسیح کے مشن کو آگے بڑھانے کی سعی کی۔ دقیانوس (جیسے رومی زبان میں Decius کہتے ہیں) نے ان حواریوں کی پکڑ دھکڑ شروع کر دی جس سے بچنے کے لیے یہ لوگ ایک قریبی پہاڑ کی غار میں پناہ گزین ہو گئے اور اللہ تعالیٰ نے ان پر نیند مسلط کر دی۔ افسانہ نگار نے یہاں عزیز کے کردار کے ذریعے سے اسطوری حوالہ دیتے ہوئے اصحاب کہف کے نام گنوائے ہیں۔ حضرت ابن عباس نے بھی اصحاب کہف کے نام یوں گنوائے ہیں: ”میکلمینا، میلمنا، مرطونس، سنونس، سارینونس، ذونواس، کسطیونس۔“<sup>۹۴</sup>

اصحاب کہف کے واقعے پر پہنچ کر سردار مزید تاریخ کی ورق گردانی کرتے ہوئے زمان و مکاں سے ماورا ہو کر ماضی کو حال کے لمحہ وجود سے ملا کر وقت کی قید سے آزاد ہو گیا ہے۔

”جب روم جل رہا تھا تو نیر و بانسری بجا رہا تھا۔ مگر یہ لوگ بھول گئے ہیں کہ وہ عہد امن میں

بھی بڑا ظلم کرتا تھا۔ ہمارے کتنے نوجوانوں پر اس نے زندگی، نعمتیں اور آزادیاں حرام



اصحاب کہف چونکہ ماضی کا واقعہ ہے اور افسانہ نگار ماضی کی بازگشت کے ذریعے فرد کو اپنی ذات کے تشخص کے لیے ابھارتا ہے کیوں کہ اساطیر کے ذریعے ہی ماضی کے جھروکوں میں جھانکنا آسان ہو جاتا ہے۔ جمیل احمد عدیل نے قدیم انسان کی تاریخ کو واقعات کی صورت میں قاری کے سامنے پیش کیا ہے۔ عزیز چونکہ مسلمان قوم کا نمائندہ ہے اس لئے اصحاب کہف کے واقعے کو مستقبل سے جوڑتے ہوئے کہتا ہے کہ

”سردار جب تمہیں اور تمہارے ساتھیوں کو تاریک غاروں سے نجات ملی تو آخر اقتدار میں آنے کے بعد تم لوگ بھی اہل ایمان کے دشمن نکلے اور افسوس کہ اہل ایمان نے تم لوگوں سے دوستی کر کے ہلاکت کو قبول کر لیا ہے۔“<sup>۹۸</sup>

اس اقتباس سے معلوم ہوتا ہے کہ مسیحی مذہب کے پیروکار اہل ایمان جب غار میں دشمن سے چھپنے کے لیے پناہ لیتے ہیں اور بیدار ہونے پر جب ان کو اقتدار ملتا ہے یعنی کہ جب مسیحی مذہب کو عروج حاصل ہوتا ہے تو تقریباً مسلمانوں کے خلاف ہو جاتے ہیں۔ حالانکہ مسلمان بھی اہل ایمان ہیں اور سب سے بڑھ کر یہ کہ مسلمان جن کو شمال کی طرف سے آنے والے دشمن سے باخبر رہنے کو کہا گیا ہے وہ یہی لوگ ہیں اسی خیال کو مزید آگے بڑھاتے ہوئے عزیز کہتا ہے۔

”جب سلامتی والے سلامتی سے دور جا پڑے تو بغداد کے بادشاہوں نے سپین کو نقصان پہنچانے کے لیے مشرقی رومی حکومت سے جو باز نطنی حکومت کہلاتی تھی ، صلح کی اور اسپین کے اہل ایمان بادشاہوں نے بغدادی حکومت کے خلاف مدد لینے کے لیے پاپائے روم کو تحفے بھیجے اور اس سے صلح کی۔“<sup>۹۹</sup>

درج بالا اقتباس میں افسانہ نگار کے مطابق جب مسلمان قوم نے اسلام کی یگانگت کو چھوڑا یعنی بغداد جو کہ مسلم علاقہ ہے۔ اسپین جو کہ عظیم ریاست تھی اس کو نقصان پہنچانے کے لیے اسلام مخالف رومی حکومت سے صلح کر لی اور اسپین کے مسلم حکمرانوں نے تحفے دے کر پاپائے روم سے صلح کی اور مدد طلب کی۔ یہ ثابت کرتا ہے کہ مسلمان قوم کو شمالی جانب میں موجود دشمن سے باخبر کیا گیا تھا وہی قوم آپس کے اتفاق و یگانگت کی بجائے غیر مسلموں کا ہاتھ تھام لیا۔

”نیل آنکھوں والے شمالی لوگ جو غاروں میں سوئے ہوئے تھے۔ لوگ انہیں جاگتا ہوا سمجھتے رہے، حالانکہ وہ سوئے ہوئے تھے۔ کچھ معلوم ہے کہ کتنے عرصے

بعد جاگے؟ ہاں معلوم ہے، ہزار سال بعد، صلیبی جنگوں کے وقت ”سردار نے مختصر سا جواب دیا“۔<sup>۱۰۰</sup>

اس مقام پر رومی شمالی علاقے کے لوگوں کا تذکرہ ہے جو اہل ایمان غار میں اس طرح محو خواب تھے کہ دور سے دیکھنے والے انہیں بیدار خیال کرتے تھے اور ان کی بیداری ہزار سال بعد صلیبی جنگ کے وقت ہوئی مگر عزیز کا مختصر جواب کہ ”سردار! یہ بھی کہو نا! کہ ایسے جاگے کہ اہل ایمان کو اپنی ساحری سے سلادیا ”عیسائی اقوام کا مسلمانوں کو مختلف حیلے بہانوں سے ان کی طاقت کو ختم کرنے کی طرف اشارہ ہے۔

عزیز اور سردار دونوں دوران گفتگو برصغیر میں موجود ایسٹ انڈیا کمپنی کے قیام کی طرف آجاتے ہیں۔ عزیز یوں ہم کلام ہوتا ہے۔

”سورت میں قائم ہونے والی کمپنی بہادر کے کارخانے میں پہنچ جاؤ تو کسی دن ٹھنڈے دل سے غور کرنا کہ ۱۶۱۱ء میں مغلیہ حکومت نے خلیج بنگال میں جو تمہیں کام کرنے کے اجازت دی ہے تو اس میں کیا حکمت ہے؟ آخر اس تاریخ کو صدیوں قبل تاریخ کے ریشمی پردے میں کیوں لکھ دیا گیا تھا؟“<sup>۱۰۱</sup>

۱۶۱۱ء میں مغلیہ حکومت نے جب خلیج بنگال میں انگریزوں کو کام کرنے کی اجازت دی تو اس میں جو حکمت تھی۔ وہ افسانہ نگار کے مطابق اساطیری حوالہ رکھتی ہے اور اس کا حوالہ قرآن پاک کی سورہ کہف ہے جس میں بیان ہے کہ ایک دن ان قوموں کو جو سو رہی ہیں بیدار کریں گے۔“ آخر اس تاریخ کو صدیوں قبل تاریخ کے ریشمی پردے پر کیوں لکھ دیا گیا تھا ”یعنی صدیوں قبل قرآن پاک میں سورۃ طہ میں یہ بتایا گیا تھا کہ وہ جاگنے کے بعد آپس میں کہیں گے کہ ہم دس سال تک سوتے رہے اس طرح یہ رومی یہ نیلی آنکھوں والے بھی ۱۴۱۱ء میں برصغیر میں جب آئے تو اس وقت اسلام کی تعلیمات کو ایک ہزار سال کا عرصہ گزر چکا تھا۔ یعنی شمالی علاقوں کے لوگوں کا برصغیر میں آنا قرآن پاک کی پیش گوئی میں شامل تھا۔

عزیز ان شمالی علاقے کے لوگوں کی سازشوں کو مزید بے نقاب کرتے ہوئے اصحاب کہف اور ایسٹ انڈیا کمپنی کا ربط دکھاتا ہے۔

”مجھے تمہارے بھائی میمیلجا کی خوش اخلاقی بہت بھائی بے شک اشیائے خوردونوش خریدنے کے لیے تم میں سے اسی کو جانا چاہیے تھا۔—سردار! تمہیں دو سو سال سے گندم اور مصالحہ جات مل ہی رہے تھے لیکن تم نے میمیلجا کو اعلیٰ اخلاق کی میٹھی چھری دے کر سوچی سمجھی سازش کے ساتھ بھیجا وہ غار میں تمہارے لئے کھانا لے کر جانا چاہتا تھا۔ ہماری ساری تجارت لے کر چلتا بنا اور ہم منہ دیکھتے رہ گئے۔“<sup>۱۰۲</sup>

اس اقتباس میں عزیز نے اصحاب کہف کے ایک بھائی میمیلجا کو بیان کیا ہے جو طویل نیند سے بیداری پر غار والوں کے لیے کھانا لینے جاتا ہے وہاں کھانا خریدنے کے لیے جو سکہ دیتا ہے وہ رائج الوقت نہیں ہوتا بعد ازاں معاملہ طول پکڑتے ہوئے حاکم شہر کے پاس جاتا ہے وہاں ان کی حقیقت کھلتی ہے کہ وہ اصحاب کہف ہیں۔ یہاں افسانہ نگار نے واقعات کی کڑیوں کو باہم مربوط کرتے ہوئے بتایا ہے کہ جس طرح میمیلجا اعلیٰ اخلاق کا مالک تھا اور غار والوں کے لیے خوردونوش خریدنے بازار گیا وہ اس طرح یہ شمالی علاقے والے بھی برصغیر میں آئے تو تجارت کی غرض سے تھے مگر بعد میں سارے برصغیر پر قبضہ کر لیا۔ افسانہ نگار افسانے کا اختتام یوں کرتا ہے کہ شمالی علاقے کے لوگوں کا انجام زوال ہے اور ان کو مقام لُد پر شکست ہوگی اور فتح اسلام کی ہے۔

”جنگ تمہارے گھروں کے گرد ضرور خیمہ لگائے گی تم جس قدر امن امن چلاؤ گے۔ ایسی قدر پگھلتا ہوا لوہا اور تانبا تمہارے مونہوں پر انڈیلا جائے گا۔۔۔۔۔ باقی تم مجھے گزند نہیں پہنچا سکتے کہ میرے منہ سے نکلنے والی پھونک ہی تمہیں نمک کی طرح گھلا دینے کے لے کافی ہے۔“<sup>۱۰۳</sup>

افسانہ نگار نے ”اصحاب کہف سے ایسٹ انڈیا کمپنی تک“ میں مذہبی اساطیری حوالے دیتے ہوئے یہ بتانے کی کوشش کی ہے کہ اللہ تعالیٰ نے قرآن پاک کے ذریعے آج سے چودہ سو سال قبل جو پیش گوئی کی تھی وہ اپنے وقت پر پوری ہوئی ہے۔ انگریز کا برصغیر میں آنا یہ سب پہلے سے طے تھا۔ عیسائی مذہب کا دوبارہ عروج میں آنا اور اہل ایمان کے لیے مصائب یہ سب پہلے سے طے تھا۔ افسانہ نگار نے مغربی طرز کو بھی افسانے میں شامل کیا ہے۔

جمیل احمد عدیل کے افسانوں میں نہ صرف عہد قدیم کی کتابوں کا مطالعہ موجود ہے بلکہ ان میں موجودہ دور کے حالات کی چاشنی بھی بدرجہ اتم پائی جاتی ہے۔ یہی وجہ ہے کہ اگرچہ انھوں نے مافی الضمیر علامت کی دبیز تہہ میں بیان کیا ہے مگر اس مواد کا آج کے دور کے کرداروں سے جوڑتے ہوئے افسانہ نگاری کو نئی سمت عطا کرتا ہے۔ ان کے کردار سوچ و تفکر کے دھارے میں بہتے نظر آتے ہیں۔ کرداروں کی حکمت اور ان کی ذہانت افسانہ نگار کی اپنی ذہانت کو آشکار کرتی ہے۔

جمیل احمد عدیل کے نزدیک علامت کا قطعی مفہوم نہیں ہے بلکہ یہ استعارے کی مانند ہیں اور یہ کسی واقعے کو پوشیدہ حصوں کو آشکار کرنے کی سعی ہے۔ افسانہ نگار ان واقعات کو اپنی تخلیقی صلاحیتوں کو بروئے کار لا کر ایک نئی صورت میں قاری کے سامنے لائے گا جس سے قاری اپنی سمجھ بوجھ کے مطابق نئے معانی اخذ کرے گا۔ تجرید کو اگرچہ علامت کے ہم پلہ قرار دیا جاتا ہے مگر تجریدیت باہر سے اندر کی طرف یعنی بیرون سے درون کا سفر ہے۔ فکری اور ذہنی سطح پر عرفان ذات کی تلاش تجریدی افسانے میں موجود ہے۔ تجریدیت فنون لطیفہ کی مانند ہے جس میں بے نام کردار اور بے چہرہ شخصیات ہیں۔ تجریدیت صنعتی ترقی کی بدولت انتشار ذات کی وجہ سے فرد کے دل و دماغ کی گرفتہ صورت حال کو ادب کے خدوخال میں ڈھالنے کا نام ہے اور اس فن کو جمیل احمد عدیل نے اپنے افسانوں میں استعمال کر کے مابعد الطبیعیاتی رنگ دیا ہے۔

جمیل احمد عدیل نے صحائف اور اساطیر کو ہم عصر فضا میں ایک نئے انداز میں مثلاً پرندے اور جانوروں کو بھی علامتی آہنگ کے لیے استعمال کیا ہے۔ ان کی افسانہ نگاری میں اساطیری کہانیوں کو نئے پیراہن دیئے گئے اور علامت نگاری کے ذریعے ان کی بازیافت کی گئی ہے۔

## حوالہ جات

- ۱۔ اعجاز راہی، ڈاکٹر، اردو افسانے میں علامت نگاری، ریز پبلی کیشنز، راولپنڈی، ۲۰۰۲ء، ص ۶۳
- ۲۔ جمیل جالبی، ڈاکٹر، نئی تنقید، رائل بک کمپنی، کراچی، ۱۹۵۵ء، ص ۱۰۵
- ۳۔ سید احمد دہلوی، فرہنگ آصفیہ، (جلد دوم)، لاہور، سنگ میل پبلی کیشنز، ۱۹۸۶ء، ص ۶۹
- ۴۔ وارث سرہندی، علمی اردو لغت، جامع، لاہور، علمی کتاب خانہ، ۲۰۰۳ء، ص ۱۰۱۹
- ۵۔ نور الحسن نیر، مولوی، نور اللغات، جلد سوم (دق)، اسلام آباد، نیشنل بک فاؤنڈیشن، طبع سوم ۱۹۸۹ء، ص ۲۳۳
- ۶۔ مولوی فیروز الدین، فیروز اللغات (چھٹا ایڈیشن)، لاہور، فیروز سنز، ۱۹۷۵ء، ص ۸۱۲
- ۷۔ The Encyclopaedia of Americana, Grolier Incorporated, Danbury, Vol;26, 1972. P-166
- ۸۔ وزیر آغا، ڈاکٹر، اردو شاعری کا مزاج، لاہور، مکتبہ عالیہ، ۱۹۷۸ء، ص ۴۳
- ۹۔ ڈاکٹر سلیم اختر: تخلیق، تخلیقی شخصیات اور تنقید، لاہور، سنگ میل پبلی کیشنز، ۱۹۸۹ء، ص ۱۱۸
- ۱۰۔ جمیل جالبی، ڈاکٹر، نئی تنقید، کراچی، رائل بک کمپنی، ۱۹۸۵ء، ص ۱۰۳
- ۱۱۔ علی حیدر ملک، علامتی افسانہ کب، کہاں اور کیسے، مشمولہ افسانہ اور علامتی افسانہ، کراچی، ایجو کیشنل پریس، ۱۹۹۳ء، ص ۶۸
- ۱۲۔ جمیل احمد عدیل، ایک پل دریا کی لمبائی پر، مشمولہ بے خواب جزیروں کا سفر، لاہور، الحمد پبلی کیشنز، ۱۹۹۴ء، ص ۱۸
- ۱۳۔ ایضاً، ص ۱۷
- ۱۴۔ ایضاً، ص ۱۸
- ۱۵۔ ایضاً، ص ۱۹-۲۰
- ۱۶۔ گوپی چند نارنگ، ڈاکٹر، اردو افسانہ روایت اور مسائل، دہلی، ایجو کیشنل پبلی کیشنز، ۱۹۸۱ء، ص ۵۶
- ۱۷۔ سہیل احمد خان، ڈاکٹر، سرچشمے، لاہور، قفس، ۱۹۸۱ء، ص ۶۴
- ۱۸۔ جمیل احمد عدیل، ایک پل دریا کی لمبائی پر، ص ۱۶
- ۱۹۔ ایضاً، ص ۲۲



- ۲۰۔ ایضاً، ص ۲۳
- ۲۱۔ جمیل احمد عدیل، پیتا ہوا مستقبل، لاہور، علم و عرفان، پبلشرز، ۲۰۱۷ء، ص ۱۰۴
- ۲۲۔ جمیل احمد عدیل، ایک پل دریا کی لمبائی پر، ص ۲۴
- ۲۳۔ جمیل احمد عدیل، پیتا ہوا مستقبل، لاہور، علم و عرفان، پبلشرز، ۲۰۱۷ء، ص ۱۰۱
- ۲۴۔ جمیل احمد عدیل، سیاہ پہاڑ، مشمولہ موم کی مریم، بورے والا، غالب اکیڈمی، ۱۹۹۱ء، ص ۷۹
- ۲۵۔ یوسف شیدائی، خیر و شر، ڈاکٹر وحید عشرت، مرتب، لاہور، سنگ میل پبلی کیشنز، ۲۰۰۷ء، ص ۸۶
- ۲۶۔ پروفیسر قاضی ظفر اقبال، موم کی مریم، ایک حسین و جمیل مجموعہ، مشمولہ صاحب اسلوب، جمیل احمد عدیل، مرتبہ عنبرین صابر، لاہور، علم و عرفان، ۲۰۱۸ء، ص ۱۷۰
- ۲۷۔ جمیل احمد عدیل، سیاہ پہاڑ، ص ۸۰
- ۲۸۔ ایضاً، ص ۸۱
- ۲۹۔ عنایت علی بھٹی، ڈاکٹر، ایک مشکل پسند افسانہ نگار، مشمولہ صاحب اسلوب جمیل احمد عدیل، مرتبہ عنبرین صابر، علم و عرفان پبلشرز، ۲۰۱۸ء، ص ۱۷۳
- ۳۰۔ جمیل احمد عدیل، سیاہ پہاڑ، ص ۸۲
- ۳۱۔ ایضاً، ص ۸۲
- ۳۲۔ آصف ہایوں، پروفیسر، قلب ماہیت کا اسرار، مشمولہ صاحب اسلوب، جمیل احمد عدیل، لاہور، علم و عرفان پبلشرز، ۲۰۱۸ء، ص ۱۲۱
- ۳۳۔ جمیل احمد عدیل، سیاہ پہاڑ، ص ۸۳
- ۳۴۔ تحسین گیلانی، سیاہ پہاڑ، کوہ اسود کا ساختنیاتی مطالعہ مشمولہ نقاط ۱۵، ۲۰۱۷ء، ص ۹۰
- ۳۵۔ جمیل احمد عدیل، کسف من السماء، مشمولہ موم کی مریم، بورے والا، غالب اکیڈمی، ۱۹۹۱ء، ص ۳۲
- ۳۶۔ انتظار حسین، رات مشمولہ کچھوے، لاہور، سنگ میل پبلشرز، ۱۹۹۵ء، ص ۱۱
- ۳۷۔ جمیل احمد عدیل، کسف من السماء، موم کی مریم، بورے والا، غالب اکیڈمی، ۱۹۹۱ء، ص ۲۲
- ۳۸۔ ایضاً، ص ۲۶
- ۳۹۔ ایضاً، ص ۲۷
- ۴۰۔ شافع قدوائی، ڈاکٹر، فکشن، مطالعات: پس ساختنیاتی قرأت، لاہور، بیکن بکس اردو بازار، ۲۰۱۵ء، ص ۳۸-۳۹
- ۴۱۔ جمیل احمد عدیل، کسف من السماء، ص ۲۹

- ۴۲۔ ایضاً، ص ۳۰
- ۴۳۔ اکرم باجوہ، موم کی مریم اور قطبی تارا، مشمولہ صاحب اسلوب، جمیل احمد عدیل، ص ۲۰۶، ۲۰۷
- ۴۴۔ جمیل احمد عدیل، تار عنکبوت، مشمولہ موم کی مریم، غالب اکیڈمی، ۱۹۹۱ء، ص ۶۱
- ۴۵۔ ایضاً، ص ۶۲
- ۴۶۔ ایضاً، ص ۶۳
- ۴۷۔ ایضاً، ص ۶۹
- ۴۸۔ آصف ہمایوں، قلب ماہیت کا اسرار، مشمولہ، صاحب اسلوب جمیل احمد عدیل، ص ۱۶۱
- ۴۹۔ اکرم باجوہ، موم کی مریم اور قطبی تارا، مشمولہ صاحب اسلوب، جمیل احمد عدیل، ص ۲۰۷
- ۵۰۔ جمیل احمد عدیل، تار عنکبوت، موم کی مریم، ص ۶۸
- ۵۱۔ جامع اللغات، مولفہ خواجہ عبدالمجید، اُردو سائنس بورڈ، لاہور ۱۹۸۹ء جلد اول، ص ق ۱۶۲
- ۵۲۔ قاموس مترادفات، وارث سرہندی، اُردو سائنس بورڈ لاہور، ۱۹۸۶ء، ص ۱۰۳
- ۵۳۔ جدید نسیم اللغات، شیخ غلام علی اینڈ سنز، لاہور، ۱۹۷۵ء، ص ۱۰۳
- ۵۴۔ Grat Soviet Encyclopaedia, Macmilan Inc, New York, 1977 Vol; 13 P.614
- ۵۵۔ The Encyclopaedia of Britannica, University of Chicogo, USA 1975, Vol-12, 55. P-793
- ۵۶۔ شہزاد منظر، افسانے کے مباحث، ایم اے فاروقی مرتب، کراچی، بک ٹائم، ۲۰۱۷ء، ص ۵۱۲
- ۵۷۔ ابوالاعجاز، حفیظ صدیقی، ادبی اصطلاحات کا تعارف، لاہور، اسلوب، ۲۰۱۵ء، ص ۲۳۹
- ۵۸۔ یاسر جواد، مترجم، خدا کی تاریخ، لاہور، نگارشات، ۲۰۱۳ء، ص ۷
- ۵۹۔ قاضی عابد، ڈاکٹر، اساطیر، کتھا، کہانی اور مابعد جدید، ملتان، بیکن بکس، ۲۰۱۶ء، ص ۴۳
- ۶۰۔ اکرم باجوہ، موم کی مریم اور قطبی تارا، مشمولہ صاحب اسلوب، جمیل احمد عدیل، ص ۲۰۸
- ۶۱۔ ڈاکٹر شفیق آصف، جمیل احمد عدیل کے افسانوں میں مابعد الطبیعیاتی عناصر، مشمولہ صاحب اسلوب، جمیل احمد عدیل، ص ۱۶۵
- ۶۲۔ اکرم باجوہ، نوشتہ تنقید، لاہور، نظمینہ پبلی کیشنز، ۲۰۱۶ء، ص ۲۲
- ۶۳۔ جمیل احمد عدیل، موم کی مریم، مشمولہ موم کی مریم، بورے والہ، غالب اکیڈمی، ۱۹۹۱ء، ص ۸۷
- ۶۴۔ ایضاً۔ ص ۸۸

- ۶۵۔ ایضاً۔ ص ۸۸-۸۹
- ۶۶۔ ایضاً۔ ص ۹۱-۹۲
- ۶۷۔ ایضاً۔ ص ۹۲
- ۶۸۔ ایضاً۔ ص ۹۶
- ۶۹۔ مرزا حامد بیگ، تیسری دنیا کا افسانہ، لاہور، خالدین، ۱۹۸۲ء، ص ۲۲۷
- ۷۰۔ جمیل احمد عدیل، موم کی مریم، ص ۱۰۴
- ۷۱۔ اکرم باجوہ، نوشتہ تنقید، ص ۲۲۷
- ۷۲۔ جمیل احمد عدیل، موم کی مریم، ص ۸۵
- ۷۳۔ جمیل احمد عدیل، موم کی مریم، ص ۱۱۵
- ۷۴۔ جمیل احمد عدیل، اے یروشلم کی بیٹیو، بے خواب جزیروں کا سفر، لاہور، الحمد پبلی کیشنز، ۱۹۹۴ء، ص ۳۱
- ۷۵۔ امجد طفیل امتزاج اور تنوع کا افسانہ، مشمولہ ادبیات شمارہ ۲۵، جلد ۶۰۵، ص ۲۷۹
- ۷۶۔ جمیل احمد عدیل، اے یروشلم کی بیٹیو، ص ۳۲
- ۷۷۔ ایضاً، ص ۳۲
- ۷۸۔ ایضاً، ص ۳۵
- ۷۹۔ ایضاً، ص ۳۶
- ۸۰۔ اکرم باجوہ، نوائے سروش کا قفل ابجد، مشمولہ صاحب اسلوب، جمیل احمد عدیل، ص ۲۱۲
- ۸۱۔ طاہرہ اقبال، پاکستان اُردو افسانہ، لاہور، فلشن ہاؤس، ۲۰۱۵ء، ص ۲۴۳
- ۸۲۔ جمیل احمد عدیل، اے یروشلم کی بیٹیو، ص ۳۷
- ۸۳۔ ایضاً، ص ۳۹
- ۸۴۔ طاہرہ اقبال، پاکستان اُردو افسانہ، ص ۲۴۳
- ۸۵۔ اکرم باجوہ، نوائے سروش کا قفل ابجد، مشمولہ صاحب اسلوب، جمیل احمد عدیل، ص ۲۱۱
- ۸۶۔ محمد افتخار شفیق، اُردو اور آزادی فلسطین، لاہور، بیت الحکمت، ۲۰۱۱ء، ص ۹۱
- ۸۷۔ اکرم باجوہ، نوائے سروش کا قفل ابجد، مشمولہ صاحب اسلوب، جمیل احمد عدیل، ص ۲۱۲
- ۸۸۔ ایضاً، ص ۲۱۱-۲۱۲

- ۸۹۔ جمیل احمد عدیل، اصحاب کہف سے ایسٹ انڈیا کمپنی تک، مشمولہ بے خواب جزیروں کا سفر، لاہور، الحمد پبلی کیشنز، ۱۹۹۴ء، ص ۸۰
- ۹۰۔ ترجمہ سورۃ الکہف، پارہ سبحن الذی، آیت نمبر ۲۲، ص ۲۲، جلد دوم، ضیاء القرآن پبلشرز
- ۹۱۔ ترجمہ، سورۃ الکہف پارہ سبحن الذی، آیت نمبر ۱۱۲، جلد دوم، ضیاء القرآن پبلشرز
- ۹۲۔ ترجمہ، سورۃ الکہف پارہ سبحن الذی، آیت، ۳۲-۳۳، جلد دوم، ضیاء القرآن پبلشرز
- ۹۳۔ جمیل احمد عدیل، اصحاب کہف سے ایسٹ انڈیا کمپنی تک، ص ۸۲
- ۹۴۔ ترجمہ سورۃ الکہف پارہ سبحن الذی، آیت نمبر ۲۲، ص ۲۲، جلد دوم، ضیاء القرآن پبلشرز
- ۹۵۔ جمیل احمد عدیل، اصحاب کہف سے ایسٹ انڈیا کمپنی تک، ص ۸۳
- ۹۶۔ ایضاً، ص ۸۴
- ۹۷۔ ایضاً، ص ۸۳
- ۹۸۔ ایضاً، ص ۸۴
- ۹۹۔ ایضاً، ص ۸۵
- ۱۰۰۔ ایضاً، ص ۸۶
- ۱۰۱۔ ایضاً، ص ۸۷
- ۱۰۲۔ ایضاً، ص ۸۸
- ۱۰۳۔ ایضاً، ص ۸۹

## جمیل احمد عدیل کا منتخب افسانہ نگاروں سے تقابل

(مابعد الطبیعیاتی عناصر کے حوالے سے)

الف۔ جمیل احمد عدیل کے افسانوں میں مابعد الطبیعیاتی عناصر (اجمالی جائزہ):

”موم کی مریم“ جمیل احمد عدیل کا پہلا افسانوی مجموعہ ہے۔ جو ۱۹۹۱ء میں غالب اکیڈمی بورے والا سے شائع ہوا۔ موم کی مریم میں کل نو افسانے شامل ہیں۔ اس افسانوی مجموعے کی تقاریر میرزا ادیب، ڈاکٹر آغا رسول، ڈاکٹر وزیر آغانے لکھی ہیں۔ جمیل احمد عدیل اس افسانوی مجموعے کے متعلق لکھتے ہیں۔

”جب وہ عہد آجائے کہ منبر پر جھوٹ کو سچ کہہ کر پیش کیا جائے تو فی الحقیقت یہ مصلحت پسندی کا وہ دور ہوتا ہے جب سچ کو جھوٹ کہہ کر پیش کرنا پڑتا ہے۔ میرے پاس بھی بہت سا سچ اکٹھا ہو گیا تھا۔ راز کی طرح بہت بھاری تھا۔ بارگراں اٹھانا میرے بس میں نہ تھا۔ اتنی جرات بھی نہ تھی کہ سچ کو سچ پیش کر دیتا اس لئے عمداً اسے جھوٹ کہہ کر پیش کر رہا ہوں۔“

”کسف من السماء“، ”ہرگز پاک نہ تھیوے“، دوسرا ہاتھ ”تار عنکبوت“، ”زیر آب“، ”سیاہ پہاڑ“، ”موم کی مریم“، ”رتن مالا اور کاتب کلام“، ”پارکھ تے مورکھ“ اس افسانوی مجموعے میں شامل افسانے ہیں۔ جمیل احمد عدیل کے افسانوی مجموعے موم کی مریم میں شامل تمام افسانے اساطیری علامتی اور تصوف و روحانیت پر مبنی ہیں۔ ہر افسانے کی کہانی جدا ہے مگر مرکزی نقطہ ایک ہی جس کے بارے میں وہ خود لکھتے ہیں۔

”میری کہانی ایک ہے جسے میں نے نو افسانوں میں بانٹ دیا ہے۔ آخر چاند بھی تو ایک ہے جو آن گنت کرنوں میں بٹا ہوا ہے۔ اور ہر کرن ماہتاب ہے۔ عروس عدن ہے۔ اس لیے میرا وجدان میرے نظریات کے ساتھ قانونی رشتے (عرفانی تعلق) میں بندھا ہوا ہے۔“<sup>۲</sup>

جمیل احمد عدیل نے موم کی مریم میں عبد اور معبود کے رشتے کی مضبوطی پر زور دیا ہے۔ عبد کا معبود سے کمزور تعلق اندرونی خلفشار اور بے چینی کا سبب ہے۔

” زرد کفن میں نخل ایمن“ جمیل احمد کا دوسرا افسانوی مجموعہ ہے جو ۱۹۹۲ء میں غالب اکیڈمی سے شائع ہوا۔ ۱۴۴ صفحات پر مشتمل کتاب کے فلیپ پر منشاء یاد، آصف ہمایوں، عنبرین عدیل، طاہر اسلم گورا اور ڈاکٹر رشید امجد جیسی شخصیات کی قیمتی آراء موجود ہیں۔ ” زرد کفن میں نخل ایمن“ میں کل نو افسانے شامل ہیں جن میں ”جست مرگ“ ”بے رنگ قوس قزح“ ”دشت طلب“ ”کار زاد درد“ ”سیر ہر آنم“ ”منحرف شخص“ ”دروغ گو“ ”منثور غنائیہ“ اور ”حجاب اکبر“ شامل ہیں۔

جمیل احمد عدیل ” زرد کفن میں نخل ایمن“ کے افسانوں کے متعلق لکھتے ہیں۔

” یہ میرے افسانوں کا دوسرا مجموعہ ہے لیکن اس میں شامل سارے افسانے اسی زمانے کے ہیں جب میرا پہلا مجموعہ منظر عام پر آیا تھا۔ اس لیے ان دونوں تصانیف میں ارتقا کی تلاش بے سود ہوگی، سچ تو یہ ہے کہ ابھی تک میں اپنی پہلی کہانی کی گرفت سے آزاد نہیں ہو سکا۔“<sup>۳</sup>

” زرد کفن میں نخل ایمن“ میں شامل افسانے اگرچہ علامتی ہیں مگر ان افسانوں میں متنوع موضوعات ہیں اور جمیل احمد عدیل نے علامت نگاری سے بیانیہ انداز کی طرف سفر کیا ہے۔

” بے خواب جزایروں کا سفر“ الحمد پہلی کیشنز سے شائع ہوئی والے اس افسانوی مجموعے کا سن اشاعت جون ۱۹۹۴ء ہے۔ ۱۲۸ صفحات پر مشتمل اس افسانوی مجموعے میں گیارہ افسانے ہیں۔ ” ایک پل دریا کی لمبائی“ پر ”مزید تفتیش“ ”اے یروشلیم کی بیٹیو“ ”لوڈ شیڈنگ میں بلیک میلنگ“ ”بادشاہ سلامت آئینے سے ڈرتے ہیں“ ”شام کے شیشے میں کانپتا بوڑھا“ ”مچھلی کے پیٹ میں مکاشفہ اور بیطشفر کی تعبیر“ ”زالہ باری تالا“ ”اصحاب کہف سے ایسٹ انڈیا کمپنی تک“ ”ویکھونی پیارا مینوں سنے میں چھل گیا“ ”شصق“ ”عبدالغفور بوگس لینڈ“ ”اساطیری علامتی اور وجودی حوالوں پر مبنی افسانے ہیں۔ ان افسانوں میں تصوف اور روحانیت کے منطقے بھی موجود ہیں۔ جمیل احمد عدیل نے خواب جزایروں کا سفر کے متعلق لکھا ہے۔

” بے خواب جزایروں کے سفر میں مذکور تثلیث، موضوع کی وحدت میں کس قدر ڈھل

سکتی ہے۔ سطور میں مستور فکر کا نیو کلیئس روشن ہو سکا ہے یا نہیں؟ فیصلے کا اختیار آپ کے

پاس ہے۔“<sup>۴</sup>

جمیل احمد عدیل نے ”بے خواب جزیروں کا سفر“ میں ان موضوعات کو زیب قرطاس بخشا ہے۔ جن سے دیگر افسانہ نگار پہلو تہی کرتے تھے۔ ڈاکٹر محمد خالد اختر لکھتے ہیں۔ ”بے خواب جزیروں کا سفر ایک سنگل آدمی کی Prediacament ہے۔“ ۵

”تو جو ہم سفر ہو جائے“ جمیل احمد عدیل کا چوتھا افسانوی مجموعہ ہے جو ۱۹۹۷ء میں عمیر پبلی کیشنز سے شائع ہوا۔ اس افسانوی مجموعے میں سات افسانے شامل ہیں۔ یہ مجموعہ دو حصوں پر مشتمل ہے۔ ”نہ تو زمین کے لیے نہ آسمان کے لیے“، ”کوئی بات کرو“، ”یہ وہ سحر تو نہیں“، ”دعا کی لیبارٹری اور عبد الحمید کا ایمان“، ”دولا یعنیوں کے درمیان ایک با معنی مکالمہ“، ”کاغذ کی ناؤ میں پتھر“، ”اور ہیں کو اکب کچھ۔۔۔“ یہ سات افسانے حصہ اول میں ہیں جبکہ دوسرا حصہ انگریزی میں ہے۔ جس میں پروفیسر عبد الرحیم بھٹہ نے جمیل احمد عدیل کے تین افسانوں ”سیاہ پہاڑ“، ”مزید تفتیش“ اور ”شام کے شیشے میں کانپتا بوڑھا“ کا انگریزی ترجمہ درج ذیل عنوانات کے تحت کیا ہے:

1. A Tremulous Puffed – Pipe in the Evening Glass-Case
2. Further Inquerey Starts
3. A Dark Mountainous Region

عبد الرحیم بھٹہ جو اردو، انگلش کے بہترین استاد تھے۔ انہوں نے جمیل احمد عدیل کی شخصیات سازی میں اہم کردار ادا کیا۔ جمیل احمد عدیل، عبد الرحیم بھٹہ کے حوالے سے بتاتے ہیں۔

” ۱۹۷۸-۷۹ء میں جب میٹرک کا طالب علم تھا تو ایک ریٹائرڈ ٹیچر رحیم صاحب کے پاس انگلش اُردو پڑھنے جایا کرتا تھا۔ ان کے گھر میں کتابیں نہیں تھیں۔ کتابوں میں گھر تھا۔ یوں ادبی، علمی، فکری لٹریچر سے ایسا شغف پیدا ہو گیا۔۔۔ رخ ہی یکسر تبدیل ہو کر رہ گیا، ساری ساری رات جاگ کر متنوع موضوعات پر کتب پڑھتا رہتا۔۔۔“<sup>۶</sup>

”تو جو ہم سفر ہو جائے“ کا دیباچہ ”اختر شمار نے تحریر کیا اور فلیپ نگاروں میں پروفیسر حسین سحر، ڈاکٹر سلیم اختر اور ڈاکٹر مرزا حامد بیگ شامل ہیں۔ ڈاکٹر اختر شمار نے جمیل احمد عدیل کے افسانوی مجموعے کے بارے میں اپنے خیالات کا اظہار یوں کیا ہے۔

” جب معاشرے میں انسانی قدریں رو بہ زوال ہو جائیں، جب انسان، انسان سے کٹ جائے اور محض حرص و ہوس کا غلام بن کر رہ جائے، جب رہنما یک جائیں اور دانش ور آلودہ دنیا ہو جائیں تو ایسی ہی کہانیاں جنم لیتی ہیں جو جمیل احمد عدیل کے زیر نظر مجموعے میں پیش کی گئی ہیں۔ اس مجموعے کی کہانیاں پڑھتے ہوئے یوں محسوس ہوتا ہے کہ جیسے یہ بالکل سامنے کی باتیں ہیں۔ ہر انسان اور ہر گھر کی تصویر کشی ”تو جو ہم سفر ہو جائے“ میں دیکھی جاسکتی ہے۔“<sup>۷</sup>

”ہاویہ“ پورب اکیڈمی اسلام آباد سے ۲۰۰۷ء میں جمیل احمد عدیل کا پانچواں افسانوی مجموعہ شائع ہوا۔ اس مجموعے میں بارہ افسانے اور ایک ناولٹ شامل ہے۔ بارہ افسانوں میں ”تصرف ارادی“ کیا اسطورہ اسی طرح ہے؟ ”آخری مکالمہ“، ”ایک ہندسے کی ٹریجڈی“، ”قدیرے پہلوان کی حکایت عبرت“، ”راج روگ“، ”مسٹر ہینری“، ”لوگ جاتے ہیں، سویہ کدھر جاتے ہیں؟“، ”پتلی تماشہ“، ”آرزو“، ”شرٹ“، اور ”انتساب کہانی“ ہیں۔ ہاویہ کا دیباچہ محمد سلیم اختر اور ڈاکٹر محمد اسلم نوید نے تحریر کیا ہے۔ اس مجموعے کے متعلق شبیبہ الحسن لکھتے ہیں۔

”جمیل احمد عدیل کے تمام افسانوی مجموعوں اور خصوصاً ہاویہ میں دونوں قسم کی کہانیاں ہمارے سامنے نظر آتی ہیں وہ ظاہری آنکھوں سے نظر آنے والے معاشرے اور اس کے کرداروں کو بھی پیش کرتے ہیں اور چشم تخیل سے دکھائی دینے والے سماج کو بھی پیش کرتے ہیں۔“<sup>۸</sup>

جمیل احمد عدیل کا چھٹا افسانوی مجموعہ ”کانپتی شاخیں“ ۱۹ اکتوبر ۲۰۰۹ء کو علم و عرفان پبلی کیشنز، لاہور سے شائع ہوا۔ افسانوی مجموعے میں ”ابابیلوں کا انتظار کرنیوالے“، ”کھمبے سے یادگاری ستون تک“، ”قبر والا گھر“، ”صنم آشنا“، ”کلنک“، ”سوہنے مسیح کی بائوگرانی“ اور ”عنقا کہانی“ شامل ہیں۔ کتاب کا انتساب میرام تیرے نام سے ہے۔ ۱۴۳ صفحات پر مشتمل افسانوی مجموعہ ہے۔ ڈاکٹر ابدال بیلا کانپتی شاخیں کے متعلق لکھتے ہیں۔

”جمیل احمد عدیل ایک خوش رنگ کانپتی شاخ ہے۔۔۔ اپنے باغ کی لدی کانپتی شاخیں صرف اپنے تصرف میں نہیں لاتا۔ شہر بھر میں بانٹ دیتا ہے۔ یہ کہانیاں بھی پڑھنے والوں کے لیے مہا پرش سخی کی سخاوت، اپنے انداز کی رنگارنگی، موسموں کی یلغار، جذبوں کی بوچھاڑ، اوجو میٹرکل عقل کی ساری ناپ تول اس نے پڑھنے والوں کو دان دے رکھی ہے۔“<sup>۹</sup>



جمیل احمد عدیل کی افسانہ نگاری میں مابعد الطبیعیاتی عناصر مختلف صورتوں میں موجود ہیں۔ ان کے پہلے تین افسانوی مجموعوں میں یہ عناصر علامت نگاری تصوف مانوق الفطرت اساطیر اور وجودیت کی صورت میں موجود ہیں۔ اس کے بعد آنے والے مجموعوں میں اگرچہ یہ عناصر کم ہیں مگر موجود ضرور ہیں۔ منشا یاد لکھتے ہیں۔

” جمیل احمد عدیل کے افسانے اس کے کثیر المطالعہ تخلیق کار ہونے کا غماز ہیں۔ اسلامی فکر و تہذیب، فلسفہ تاریخ اور تصوف اور عالمی اساطیری ادب اس کے مطالعہ کی بڑی بڑی گزر گاہیں ہیں۔“<sup>۱۰</sup>

”مچھلی کے پیٹ میں مکاشفہ اور سیلٹشفر کی تعبیر“ عہد نامہ عتیق سے اخذ شدہ کہانی ہے جس میں افسانہ نگار نے حضرت یونسؑ کے مچھلی کے پیٹ میں رہنے کا واقعہ بیان کیا ہے۔ مچھلی کے پیٹ سے باہر نکلنے پر جب مچھلی نے ان کو بحفاظت ساحل پر اگل دیا تو حضرت یونس کی جلد تو جل گئی تھی مگر ان کی روح جلا پائی تھی اور ان پر یہ منکشف ہوا کہ۔

”نشو و نمادینے والا ہرنیک و بد کو خورشید وار ایک آنکھ سے دیکھتا ہے وہ ہلاکت طاری کرنے میں عجلت سے کام نہیں لیتا۔۔۔۔۔ جہاں لاتعداد بے گناہ حیوان ہوں جہاں ایسے بے شمار سادہ دل انسان ہوں جو اپنے دہنے اور بائیں ہاتھ میں امتیاز نہ کر سکیں۔۔۔ ان پر وہ شفقت فرمایا ہے چاہے وقتی طور پر اس کے مامور اور اس کے بھیجنے والے کی عزت اور حیثیت داؤ پر ہی کیوں نہ لگ جائے۔“<sup>۱۱</sup>

افسانہ نگار نے حضرت یونس کے ساتھ ساتھ حضرت یعقوب، حضرت یوسف وغیرہ کا ذکر بھی اس افسانے میں کیا ہے۔

”کیا اسطورہ اسی طرح ہے“ مولانا روم کی حکایت میں تصرف کا نتیجہ ہے۔ افسانہ نگار نے اس کہانی کو ”ہاویہ“ میں شامل کیا ہے۔ کہانی میں داستانوی طرز موجود ہے جہاں ایک بادشاہ کو قصے کہانیاں سنانے پر ایک خوبصورت سامرہ معمور ہے۔ یہ سامرہ دراصل ایک ساحرہ بھی ہے جو حسن اور آواز دونوں میں بے مثل ہے۔ کہانی کے دوران بادشاہ سلامت پر ایک چھپکلی گر جاتی ہے جو بادشاہ سلامت کے نفیس مزاج پر گراں گزرتی ہے اور وہ پریشان ہو جاتا ہے اس واقعے کے بعد بادشاہ سامرہ کی کہانی میں اپنی دلچسپی کھودیتا ہے۔ جس پر سامرہ اسے کہتی ہے آپ کے قاصد نے بھی مجھ سے کہانی سنی اور اسی دوران ایک شیر کے شور پر قاصد اس شہر کو ڈھیر کر دیتا ہے

اور واپس آکر دوبارہ اسی محویت سے کہانی سننے لگتا ہے جبکہ بادشاہ سلامت ایک چھوٹی سی چھپکلی کے گر جانے پر بھی اس قدر پریشان ہوئے کہ یہ واقعہ ان کے ذہن سے نہ ہٹنے پایا۔ اس واقعہ سے میں نے یہ اندازہ لگایا ہے کہ کیا ایک چھپکلی کے گر جانے سے پریشان ہو جانے والا بادشاہ مملکت پر حکومت کر سکتا ہے۔ یہ سن کر بادشاہ نے سلطنت سپہ سالار کے حوالے کر دی۔ اس افسانے کے بارے میں ڈاکٹر انوار احمد لکھتے ہیں۔

”اس تازہ ترین مجموعے میں وہ اپنے قارئین کو ایک خوشگوار حیرت میں مبتلا کرتا نظر آتا ہے کیوں کہ اس نے اساطیر کو آج کے سپہ سالاروں اور تاجداروں کے بیچ کی آویزش کو سمجھنے کے لیے برتنا چاہا اور یہ اور بات کہ اس کی تہذیبی تربیت بعض حکایات کے مہذب ترجمے کرواتی ہے۔“<sup>۱۲</sup>

افسانہ نگار نے اس کہانی میں پاک بھارت کے درمیان ہونے والی محدود جنگ کا ذکر کیا ہے جو ۱۹۹۹ء میں کارگل کے مقام پر ہوئی۔ یہ جنگ امریکہ کی ثالثی پر ختم ہوئی سیاسی کیس منظر رکھنے والی یہ کہانی اپنے اندر ایک گہری معنویت رکھتی ہے کہ امور ریاست کو چلانے کے لیے حکمت، دانائی، بہادری اور مضبوط قوت ارادی کی ضرورت ہے۔ قاضی عابد کے مطابق:

”اساطیری علامت میں مارشل لاء کے جبر، قید، کوڑوں اور پھانسی کے تذکرے کو اس طرح بیان کیا جاتا ہے کہ ادیب گرفت میں بھی نہیں آتا اور دل کی بات بھی کہہ جاتا ہے۔ پاکستانی ادیبوں نے بلاشبہ مارشل لاء کے دور میں اساطیری علامت کے تانے بانے سے ہی کہانیوں میں اپنی دھرتی کے آلام و مصائب اور جبر کے دنوں کی گواہی دی ہے۔“<sup>۱۳</sup>

”کیا اسطورہ اسی طرح ہے“ افسانہ نگار کی حکایت کے پردے میں چھپی گہری سیاسی بصیرت اور شعور کی عکاس کہانی ہے۔

”ابابیلوں کا انتظار کرنیوالے“ مذہبی اساطیر کا علامتی رنگ ہے۔ قرآن پاک کے آخری پارے میں شامل سورۃ فیل کا واقعہ کہانی کی بنیادی موضوع ہے۔ اس حوالے سے منشا یاد لکھتے ہیں۔

”موضوعات میں تنوع تو تھا ہی لیکن ایسا بہت کم ہوتا ہے کہ افسانہ نگار اپنے ہر افسانے کے لیے منفرد اور متنوع اسلوب کی استطاعت بھی رکھتا ہو جیسا کہ جمیل احمد عدیل نے اس مجموعے کی کہانیوں میں روار کھا۔ ابابیلوں کا انتظار کرنے والے علامتی اسلوب میں لکھی گئی

کہانی ہے اور آج کے معروضی احوال کی تعبیر تاریخ، ادیان اور اساطیر کے تناظر میں کرتی ہے۔“<sup>۱۴</sup>

تھیالوجی چونکہ افسانہ نگار کا پسندیدہ موضوع ہے اس لئے اس افسانے میں بھی افسانہ نگار نے انسانی کاوشوں اور تائید خدا کے باہمی رشتے کو اس افسانے میں موضوع بحث بنایا ہے۔ افسانہ نگار نے نازک اور کڑے وقت میں بھی دشمن آپ سے کئی گنا طاقتور ہو تو پھر بھی تائید ربانی کو نہیں بھولنا چاہیے۔ قرآن پاک کی سورۃ فیل میں ہے

” (اگر یہ مخالفین اس زعم میں مبتلا ہیں کہ ان کی اتنی بڑی قوت کو کون شکست دے سکتا ہے تو ان سے کہو کہ) کیا تم نے اپنی آنکھوں سے نہیں دیکھا تھا کہ تمہارے نشوونما دینے والے نے اس لشکر کا کیا حشر کیا جو تم پر ہاتھی لے کر حملہ آور ہوا تھا۔“<sup>۱۵</sup>

اس واقعے کا پس منظر یہ ہے کہ ”ہاتھی والے“ مراد یمن کا بادشاہ جو حبشی تھا اور اس نے عربوں کو عیسائی بنانے کا منصوبہ بنایا اور اپنے مقصد کی تکمیل کے لیے صفا جو کہ یمن کا دار الحکومت تھا میں ایک گرجا گھر تعمیر کرایا اور مسلمانوں پر الزام لگایا کہ کسی عرب نے اس کے گرجا گھر کو ناپاک کر دیا ہے۔ یہ جواز لے کر وہ عرب پر یعنی کعبہ پر حملہ آور ہوا اور اس نے ساٹھ ہزار کا لشکر اور ہاتھی لئے۔ جب یہ لشکر وادی محسر میں وارد ہوا تو ان کو ابا بیل نظر آئے جن کی چونچوں میں کنکریاں تھیں اور ان کنکریوں نے ابرہہ اور اس کے لشکر کو نیست و نابود کر دیا۔ دردانہ نوشین نے ”ابابیلوں کا انتظار کرنے والے“ کے متعلق رقم طراز ہیں۔

” افسانہ ”ابابیلوں کا انتظار کرنے والے“ جدوجہد، اپنی مدد آپ، خود انحصاری، مشقت کے پیغام سے آغاز کرتا ہے۔۔۔۔۔ یہ پیغام عصر حاضر کی خاص ضرورت تو ہے۔ تاہم بہتر ہوتا کہ ادیب ابابیلوں سے متعلق قرآن آیات کی مزید تشریح میں نہ جاتا اور اسے متنازعہ نہ بناتا۔“<sup>۱۶</sup>

” ابابیلوں کا انتظار کرنے والے“ میں افسانہ نگار کامرکزی محور جدوجہد اور بقا ہے اور اسی جدوجہد اور بقا کے لیے اس نے قرآن پاک کی سورۃ فیل کا سہارا لیا ہے۔ مدد کے لیے دوسروں کی طرف دیکھنا اور دوسرے سے امید رکھنا زندہ قوموں کا صحت مندانہ رویہ نہیں ہے اور دنیا میں ابھرنے کے لیے بقا کی جدوجہد ضروری ہے جس طرح قریش ابرہہ کے لشکر کی چڑھائی کے دوران پہاڑوں میں مقیم ہو گئے تھے۔ اس کی وجہ ان کی جنگی حکمت عملی تھی۔ جس کے پیش نظر انھوں نے میدان جنگ میں براہ راست اترنے کی بجائے گوریل جنگ کی۔ کیوں کہ ابرہہ کا

لشکر ساٹھ ہزار کی تعداد میں تھا۔ عربوں کا پہاڑوں پر چڑھائی کا مقصد ڈریا خوف نہیں تھا کیوں کہ قریش ایک جری قوم ہونے کے ساتھ ساتھ ایک غیرت مند قوم بھی تھے اس لیے عرب قبائل نے ابرہہ کی فوج کے لیے گوریلا جنگ کی حکمت عملی اختیار کرتے ہوئے ابرہہ کی فوج کے ساتھ مزاحمت کی۔ مولانا امین احسن اصلاحی نے جدوجہد اور کوشش کے حوالے سے قرآن پاک کی سورۃ فیل کی تفسیریوں کی ہے۔

”جن لوگوں نے قریش پر ایسی بے حمیتی کا الزام لگایا ہے ان کے نزدیک سورۃ کا درس گویا یہ ہے کہ اللہ اس گھر کا محافظ خود ہے۔۔۔۔۔ چنانچہ قرآن نے بیت اللہ سے متعلق سورۃ بقرہ، سورۃ توبہ، سورۃ حج میں ہماری جو ذمہ داریاں بتائی ہیں وہ یہی ہیں کہ ہم اس کی آزادی و حفاظت کے لیے جو کچھ ہمارے بس میں ہے وہ کریں اللہ ہماری مدد کرے گا۔ یہ کہیں نہیں کہا کہ تم کچھ نہ کرو ہماری ابا بلیس اس کی حفاظت کریں گی۔“<sup>۱۸</sup>

جمیل احمد عدیل نے مذہبی اساطیر کو کہانی میں مختلف شارحین کی متضاد آرا کے ساتھ شامل کیا ہے۔ افسانہ نگار کی فنی صلاحیتوں اور ان کے پختہ شعور کا عکاس یہ افسانہ ہے جس کے متعلق غافر شہزاد کہتے ہیں۔

”جمیل احمد عدیل نے ان خاص موضوعات کے تناظر میں اپنے علم کے اظہار کے لیے مضمون نگاری کی صنف اختیار نہیں کی وہ بہت آسان کام تھا۔۔۔۔۔ اس نے مبلغین اور مضامین نگاروں کی طرح نتائج نکال کر قاری کے سامنے نہیں رکھے بلکہ اپنے کرداروں کی سوچ اور سمجھ اور ان کے باہمی عمل اور رد عمل اور وقوع پذیر ہونے والے حالات کو تخلیقی سطح پر پیش کرنے کو اپنی ترجیح بنایا۔“<sup>۱۸</sup>

جمیل احمد عدیل نے اساطیری حوالے سے جس طرح سورۃ فیل کے واقعے کا پس منظر بتایا ہے پھر اس واقعے کا آج کے دور سے ربط بھی بتایا ہے۔ جمیل احمد عدیل کے مطابق واقعہ فیل ایک پل ہے۔ جس کے ایک طرف جدوجہد ہے اور دوسری طرف اللہ تعالیٰ کی تائید و نصرت ہے۔

جمیل احمد عدیل ۹۰ کی دہائی میں وارد ہونے والے افسانہ نگار ہیں جنہوں نے بطور علامت نگار اپنی ایک خاص پہچان بنائی انور سدید علامت نگاری کے حوالے سے لکھتے ہیں۔

”ان افسانہ نگاروں نے اپنے داخل میں آنکھ کھولی اور انسانی زندگی کے کرب کو علامتی پیکر عطا کرنے کا سلسلہ شروع کر دیا۔ مقصد یہ تھا کہ لغوی معنی سے انحراف کر کے کثیر الابعادیت کا فائدہ اٹھایا جائے۔ دوسرے حقیقت کو ٹھوس صورت میں پیش کرنے کی بجائے شکستہ فریم میں پیش کیا جائے تاکہ قاری اپنی ذہنی منطق کو رو بہ عمل لا کر افسانے کی تکمیل کاری میں تخلیقی سطح پر بھی شمولیت حاصل کر سکے۔“<sup>۱۹</sup>

جمیل احمد عدیل کی افسانہ نگاری میں علامت نگاری بکثرت موجود ہے۔ اس کی وجہ اس دور کی سیاسی معاشی صورت حال تھی۔ جمیل احمد عدیل نے علامت کے درپردہ تمام صورت حال کی عکاسی کی ہے لیکن جمیل احمد عدیل کی علامت نگاری گہری معنویت کی حامل ہے۔ یہی ایک اعلیٰ ادب کی پہچان ہے کہ اس میں موجودہ علامتوں سے کس طرح معنوی تہیں دریافت ہوتی ہیں۔ اس سلسلے میں وزیر آغا لکھتے ہیں۔

”اعلیٰ ادب بنیادی طور پر علامتی ہوتا ہے وہ سامنے کے معنی کے علاوہ معانی کے سلسلوں کو بھی جنبش میں لاتا ہے۔ اگر کسی تخلیق کا صرف ایک معنی ہو یا محض ایک تناظر ہو تو وہ وقت کی دیوار کو پار نہیں کر پاتی اور بہت جلد متحجر بن جاتی ہے۔ اس لئے علامتی ادب کبھی پرانا نہیں ہوتا۔ وہ ادب جس نے صرف اپنے زمانے کی عکاسی کی اور صرف ایک معنی کو جنم دیا وقت کا ساتھ نہ دے سکا اور اب کرم خوردہ کتابوں میں مقید پڑا ہے۔ مگر علامتی ادب کی خوبی یہ ہے کہ اس کے اندر سے ہمہ وقت نئی سے نئی معنوی تہیں برآمد ہوتی ہیں۔“<sup>۲۰</sup>

علامتی پیرائے میں یہاں افسانہ ”کسف من السماء“ زنداں میں قید چار قیدیوں کی کتھا ہے جو اپنی ذات کے قفس میں قید ہیں۔ افسانہ نگار نے اس افسانے میں Chinese Box کی اصطلاح استعمال کی ہے۔ جس کے اختتام پر قاری مرکزی موضوع کی ترسیل سے ناواقف رہتا ہے۔ اس کی وجہ جمیل احمد عدیل کی وہ فنی خوبی ہے جس سے کام لیتے ہوئے ان کے افسانے حقیقت کا روپ دھار لیتے ہیں۔ ان کے افسانوں سے پھوٹنے والی حقیقت میں معارف کی پو پھوٹتی ہے اور ان کا موضوع کئی ابعاد یعنی Directions میں پھیل جاتا ہے۔ جمیل احمد عدیل کے اس فن کے بارے میں شاہدہ دلاور لکھتی ہیں۔

”موضوعاتی تنوع، اسلوب کی بوقلمانی اور تکنیک کی رنگارنگی نے جمیل احمد عدیل کو اپنے ہم عصروں سے ممتاز کیا ہے یقیناً اس اعزاز کا ایک سبب اس کی ودیعتی تخلیقی اہلیت ہے۔ لیکن اکتساب سے وابستہ ریاضت اسے سدادل سے عزیز رہی ہے۔ جمیل احمد عدیل لفظوں کو اپنے شعور کی معاونت اور خیال کی بلندی سے رنگین بناتے ہیں۔“<sup>۲۱</sup>

علامتی افسانوں کے حوالے سے جمیل احمد عدیل کا افسانہ ”صنم آشنا“ ہے جس میں شمشاد جو کہ مرکزی کردار ہے اسکے ذہن میں چند سوالات جنم لیتے ہیں کہ انسان کے ساتھ ہونے والے واقعات خواہ وہ اچھے ہوں یا برے ان کی ذمہ داری کس پر عائد ہوتی ہے۔ کیا انسان پر خود یا خدا پر؟ راجا شمشاد اپنے ذہن میں کلبلانے والے سوالوں کو یوں بیان کرتا ہے۔

”کہ جو کہانی کو شروع کرنے والا ہے وہی کرداروں اور واقعات کے باب میں حقیقی مجاز و مختار ہو سکتا ہے۔ یہ کیسے ممکن ہے کہ ایک مخصوص وقت کے بعد کہانی کار بے اختیار ہو جائے اور کردار واقعہ خود اپنے بل پر چل پڑیں۔ سوا ایک کہانی کے دو خالق کیسے ہو سکتے ہیں۔“<sup>۲۲</sup>

جمیل احمد عدیل کے افسانے ”صنم آشنا“ میں جبر و قدر کے فلسفے پر بحث کی گئی ہے۔ اس کی بنیادی وجہ ان کی مذہب کو مذہبی فکر سے جدا کر کے نہ دیکھنے کی خو ہے۔ جس کا مرکزی کردار اس گتھی کو سلجھانے میں مصروف ہے کہ اس کے اس ساتھ پیش آنے والے واقعات اتفاقی ہیں یا پہلے سے لکھے جا چکے ہیں۔ اسی افسانے کے حوالے سے مشایاد لکھتے ہیں۔

”علامتی اور استعاراتی اسلوب کا اعجاز یا چیتکار دیکھنا ہو تو ”صنم آشنا“ میں دیکھئے اور سردھنیے! لگتا ہے کہ کہانی لکھتے ہوئے ایک نفسیات دان، ایک صوفی اور ایک فلسفی کہانی کار کے ہمراہ بیٹھے تھے۔ اندھے اعتقادات، لو لے لنگڑے توہمات اور مذہب کے نام پر جہالت سے پٹے پڑے بلکہ چت پڑے معاشرے میں زندہ ضمیروں کو بھی مصلحت اور سمجھوتوں کے گندے نالے پھاندنا پھلانگنا پڑتے ہیں۔ جہاں وہ کبھی کبھی اپنا توازن برقرار نہیں رکھ سکتے اور غلاظت پر منہ مارتے کتے ان کے اندر بھی بھونکنے لگتے ہیں۔“<sup>۲۳</sup>

”راج روگ“ بھی ایک علامتی افسانہ ہے جس میں ایک گھر کے اندر موجود لوگ کھانے کے بعد جھگڑا کر نافرمان سمجھتے تھے۔ ایک رات ان کے گھر میں جھگڑے کے دوران چند اسلحہ بردار لوگ گھس آتے ہیں اور آنے کی وجہ یہ بتاتے ہیں۔ ”سنو! یہ جو تمہارے ہاں بلاناغہ جوتیوں میں دال بٹنی ہے بس تمہیں اسی حوالے سے ذرا سبق سکھانا مطلوب ہے کہ بندے دے پتر بن کے رہو۔“<sup>۲۴</sup>

یہ اسلحہ بردار گھر کے لوگوں کو آئینہ دکھاتے ہیں کہ تم لوگ اس قابل ہی نہیں ہو کہ آپس میں شائستہ انداز و اطوار سے رہ سکو، تم لوگوں میں یگانگت اور اخوت کی کمی ہے اس لیے اس گھر کا نظم و نسق آج سے ہماری ذمہ داری ہے۔ ”راج روگ“ میں مصنف نے جمہوریت کے جانے کے بعد آمریت کے آجانے اور آمریت کے مختلف جواز کا سہارا لے کر جمہوریت ختم کرنے، سیاسی راہنماؤں کے داؤ پیچ اقتدار کو مستحکم کرنے کے لیے آئین کے آرٹیکل میں تبدیلی جیسی تلخ حقائق کو علامتی آہنگ دیا ہے۔ جس طرح پرویز مشرف نے نواز شریف کی حکومت کو ختم کر کے آمریت قائم کی۔ بعد میں ریفرنڈم کے ذریعے صدر بن گئے اور اس دوران سیاسی راہنماؤں نے اقتدار کے لئے جوڑ توڑ کی وہ سب اس افسانے میں پنہاں ہے۔ اسی حوالے سے اسلم سراج لکھتے ہیں۔

”بات سیاہ رات کی طرح بلیغ ہے کہ ۱۹۷۷ء کے بعد چھانے والی تاریکی کو آپ کسی خارجی سہارے کے بغیر دور پیچھے ۱۹۰۸ء تک اور آگے ۱۱۲ اکتوبر ۱۹۹۷ء سے گزر کر اگست ۲۰۰۸ء تک مسلط دیکھ سکتے ہیں۔“ ۲۵

”کلنک“ علامتی افسانہ ہے جس میں افسانہ نگار نے ایک جغرافیہ کے طالب علم کی کہانی بتا ہے جو دوران لیکچر برمودا ٹرائی اینگل کا تصور کرتے ہوئے پر اسرار جزیرے پر پہنچ جاتا ہے اور وہاں ساحل پر سارے کالے چہرے نے اپنا منہ دھور ہے تھے۔ لیکن اسے ان کالے چہروں سے کوئی رغبت نہ تھی اسکی وجہ یہ تھی کہ۔

”اسے تو ایک خاص گروہ کی تلاش تھی جو صاحب کا قاتل تھا وہ اپنی آنکھوں سے اس مذکر ڈائن کو دیکھنا چاہتا تھا جو اس گینگ کا سرغنہ تھا۔ جس کے نوکیلے زہریلے پنچے سالہا سال راج نیقی کے سر پر گڑے رہے۔“ ۲۶

”کلنک“ دراصل ذوالفقار علی بھٹو کا عدالتی قتل کرنے والے لوگوں کا ذکر ہے۔ ۲۳ اپریل ۱۹۷۹ء کی رات کو ذوالفقار علی بھٹو کا عدالتی قتل کر کے منہ پر کالک لگوانے والے لوگوں کو علامتی انداز میں مصنف نے بیان کیا ہے۔ اور درج بالا اقتباس میں مذکر ڈائن ضیاء الحق کو قرار دیا گیا ہے۔ جنہوں نے بھٹو کی پھانسی کی اپیل کو رد کر دیا تھا۔ کے ایم عارف رقم طراز ہیں۔

”ان کے پانچ مہلک الفاظ نے مسٹر بھٹو کی زندگی پر مہر مرگ ثبت کر دی۔ یکم اپریل ۱۹۷۹ء کی شام کو جب رات کی تاریکی پھیل رہی تھی انھوں نے اپنے مکان کے ڈرائنگ روم میں بیٹھ کر معمول کی فائلیں نمٹاتے ہوئے مسٹر بھٹو کی فائل پر لکھا۔“ درخواست مسترد کی جاتی ہے۔“ ۲۷

مصنف نے ”کلنک“ افسانے میں کے ایم عارف کی کتاب، ”ضیاء الحق کے ہمراہ“ اور رفیع الدین کی کتاب ”بھٹو کے آخری ۳۲۳ دن“ سے استفادہ کے یہ علامتی افسانہ تحریر کیا۔ بھٹو کی موت نے عوام کے اندر تو اشتعال پیدا کیا ہی لیکن اس کے علاوہ اردو ادب پر بھی اس کے گہرے اثرات مرتب ہوئے اور ادباء و شعرا اپنے اپنے قلم سے نئی علامتیں وجود میں لانے میں کامیاب ہوئے جس کے حوالے سے طاہرہ اقبال لکھتی ہیں۔

”اس موضوع پر کئی حوالوں سے لکھا گیا۔ نئے استعارے اور علامتیں متعارف ہوئیں۔ بھٹو کو حق و استقامت کی علامت سمجھا گیا۔۔۔ جو ان کے طریقہ سیاست اور حکومت کو پسند نہ کرنے والے اور ان کی ذات سے تاریخی غلطیاں وابستہ کرنے والے بھی ان کی موت کے اس طریقہ سے دہل کر رہ گئے۔“ ۲۸

”لوگ جاتے ہیں سو یہ کدھر جاتے ہیں“ علامتی انداز کی حامل کہانی ہے۔ جس میں افسانہ نگار نے لوگوں کی گمشدگی کو موضوع بنایا ہے جن کو خفیہ ایجنسیاں اٹھا کر لے جاتی ہیں اور ان کی واپسی کے لیے ان کے گھر والے مختلف عدالتوں کے دروازوں پر دستک دیتے ہیں لیکن کہیں بھی ان کی شنوائی نہیں ہوتی۔ ایسے افراد کا جرم آمریت کے خلاف لب کشائی ہوتا ہے۔ خفیہ ایجنسیاں ایسے افراد کو ذہنی اور جسمانی ٹارچر کرتی ہیں۔ اور اس ساری صورت حال کی عکاسی۔ ”لوگ جاتے ہیں، سو یہ کدھر جاتے ہیں“ میں کی گئی ہے۔ جہاں بستی شناختی نگر کے لوگوں نے جھگڑوں سے بچنے کے لیے ایک راجا کو سربراہ بنا رکھا تھا۔ یہ راجا نظم و نسق چلانے کے لیے اپنے کارندے خود منتخب کرتا۔ بعض دفعہ دشمن سے بچاؤ کے لیے مامور گھوڑ سوار دستہ، راجا سے اس کی حکومت چھین لیتا اور پھر ان میں سے کوئی ایک حکومت کا قلم دان سنبھال کر شناختی نگر کا سردار بن جاتا۔ اسی نظم کے تحت ایک دفعہ ایک ایسا نوجوان گھوڑ سوار حکمت کی ذمہ داری سنبھال لیتا ہے جس نے آتے ہی ایسا ماحول پیدا کیا جس میں کوئی بھی راجا کے خلاف نہیں بول سکتا تھا اور اگر کوئی ایسی غلطی کرتا تو اس کی اس کو قرار واقعی سزا یہ دی جاتی کہ اس کا سرے سے کوئی نام و نشان ہی نہ رہنے دیا جاتا۔ رشید امجد نے اس طرح کے عہد کے متعلق لکھا ہے۔

”مارشل لاء پورے سماجی نظام کو اندر باہر سے مسح کر دیتا ہے۔ سیاسی ڈھانچے کو توڑ پھوڑ کر

اپنا بنایا ہوا سیاسی نظام وجود میں لاتا ہے جس کی بنیادیں نہ ہونے کی وجہ سے یہ خلا میں معلق

رہتا ہے۔ اور مارشل لاء ہٹتے ہی دھڑام سے زمین بوس ہو جاتا ہے۔“<sup>۲۹</sup>

”کھبے سے یاد گاری ستون تک“ علامتی افسانہ ہے جس میں ایک کھمبا لوگوں کی وجہ پریشانی ہے کیوں کہ یہ بیچ چوراہے میں نصب ہے۔ اس کھمبے کی وجہ سے ٹریفک کے بہاؤ میں خلل واقع ہوتا ہے۔ جس پر محکمے سے داد رسی کی التجاء کی جاتی ہے۔ محکمہ ان لوگوں کی کوئی شنوائی نہیں کرتا اور کھمبے کو وہاں سے ہٹانے سے انکار کرتا ہے۔ اس افسانے میں کھمبا آمریت کی علامت کے طور پر استعمال ہوا ہے۔ آمریت جو کہ لوگوں پر مسلط کر دی گئی ہے اور جس کی وجہ سے ملک ترقی کے دھارے سے دور ہے۔ کھمبے کو ہٹانے کا مسئلہ عدالت میں لے جایا جاتا ہے مگر وہاں بھی فیصلہ کھمبے کے حق میں آتا ہے۔ بعد ازاں عوامی رائے لی جاتی ہے اور کھمبا اکھیڑ لیا جاتا ہے۔ افسانہ نگار کے مطابق آمریت کو پروان چڑھانے اور تحفظ دینے میں قانونی ادارے بھی شامل ہیں۔ غافر شہزاد ”کھمبے سے یاد گاری ستون تک“ کے بارے میں لکھتے ہیں۔



”اس افسانے کی علامتی بہت اپنی جگہ کہ ایک خاص ادارہ ایسا بھی ہے ملک کے مرکز میں کھبے کی طرح مسلسل گڑا ہوا ہے جب اس کھبے کو ہٹا بھی دیا جاتا ہے تو وہ صرف نگاہوں سے اوجھل ہوتا ہے وگرنہ وہ وہیں موجود ہوتا ہے۔“ ۳۰

افسانے کا اختتام یوں ہوتا ہے کہ کھمبا تو اکھیڑ دیا جاتا ہے مگر اسی جگہ یادگار کے طور پر ایک اونچا ستون تعمیر کر دیا جاتا ہے اور اس ستون کے ارد گرد باغیچے اور کونسلر کے نام کی تختی آویزاں کر دی جاتی ہے۔ افسانے میں علامتی طور پر افسانہ نگار یہ پہلو سامنے لاتا ہے کہ سیاسی جماعتیں اور ان کے راہنما آمریت کو مستحکم کرنے میں ان کا ساتھ دیتے ہیں اور اس کی وجہ ان کے ذاتی مفادات ہیں اور یوں آمریت کا پودا اپنی جڑیں مضبوط کر لیتا ہے۔

جمیل احمد عدیل کی افسانہ نگاری کا ایک اور اہم پہلو روحانیت اور تصوف ہے اس پہلو سے ان کے اس عرفانی رشتے کی نوعیت سمجھ آتی ہے۔ جو ان کے وجدان اور نظریات کے درمیان موجود ہے۔ جمیل احمد عدیل کا پہلا افسانوی مجموعہ ”موم کی مریم“ تصوف اور روحانیت کے لبادے میں لپٹا مجموعہ ہے۔ ان کے نزدیک انسان اور اللہ کے درمیان ربط ان کے رشتے کو مستحکم بنیاد عطا کرتا ہے۔ عبد کی زندگی کی مشکلات کا واحد حل ان کا اپنے معبود سے جڑے رہنے میں پنہاں ہے۔ جمیل احمد عدیل نے اپنے افسانے ”رتن مالا اور کاتب کلام“ میں جس طرح فلسفہ اور روحانیت کی بحث کو سمیٹا ہے۔ مائی مالا کے کردار کے ذریعے تصوف کی رمزیں قاری تک پہنچائی ہیں۔

”خدا ہر سینے پر اپنی تجلی نازل نہیں کرتا۔ فیوز بلب میں کتنی ہی طاقت و برقی رو بھیج دیں، روشن نہیں ہوگا۔ جس طرح ٹی وی کے ہر چینل میں ہر تصویر نہیں آتی اسی طرح خدا کو بھی چینل سے باہر تلاش کرنا عقل مندی نہیں۔ تار میں رواں برقی رو نظر نہیں آتی بلب میں پہنچتی ہے تو روشن ہو جاتی ہے ہاتھ چھو جائے تو کرنٹ لگ جاتا ہے۔ استری میں آئے تو گرم ہو جاتی ہے، پیکھے میں آئے تو وہ گھومنے لگتا ہے۔ اب یہ تم پر ہے کہ الوہی برق کو کس طرح استعمال کرتے ہو۔“ اپنے سینے کو خدائی تجلیات کا مہیٹ بناؤ ضرور روشنی ہوگی۔“ ۳۱

مائی مالا جو روحانیت کی علامت ہے۔ اس کردار کے ذریعے سرور ہاشمی مائی مالا کا معبود بن کر عبد تک پہنچنے کی سعی کرتا ہے۔ مگر اس پر بعد میں یہ انکشاف ہوتا ہے کہ حقیقت جس کی اس کو تلاش تھی وہ تو اس کے اپنے اندر موجود ہے۔

”پارکھ تے مورکھ“، ”رتن مالا اور کاتب کلام“ کا حصہ دوئم معلوم ہوتا ہے اس افسانے میں ”پارکھ“ کو مادیت اور ”مورکھ“ کو روحانیت کی علامت قرار دیا گیا ہے۔ اس لیے پارکھ کو سفید لباس میں اور مورکھ کو سبز لبادے میں دکھایا گیا ہے۔ پارکھ جب مورکھ سے جنگل میں رہنے کی وجہ معلوم کرتا ہے تو مورکھ متصوفانہ انداز میں جواب دیتا ہے کہ سفید پوشوں کو جب پیاس لگتی ہے تو وہ سبز پوشوں کی طرف رجوع کرتے ہیں۔ دراصل یہ جملہ اپنے اندر روحانیت کا پہلو رکھتا ہے۔ انسان کی بے چینیاں اور پریشانیاں دراصل عبد سے دوری کا نتیجہ ہیں اور جب انسان اپنے آپ سے اور دنیاوی جاہ و جلال کے پیچھے دوڑتے ہوئے تھک جاتا ہے تو اس کو سکون صرف اللہ کی یاد یعنی تصوف میں ملتا ہے۔ تصوف صرف چلہ کشی یا تارک الدنیا کا نام نہیں بلکہ تصوف کا سرچشمہ انسان کے اندر سے پھوٹتا ہے۔

”تماشہ تو انسان کے اندر پھوٹتا ہے چاہے وہ آدمیوں کی دنیا میں چلا جائے، ہرے بھرے جنگل میں بسیرا کرے، پہاڑ کی کھوہ میں رہے یا صحرا میں کسی روہی کو اپنا مسکن بنالے اور پھر پوری دنیا تو پہلے درختوں والے جنگل میں آباد تھی پھر نجانے اس کے جی میں کیا آئی کہ وہ جنگل سے چلی گئی جنگل تنہا رہ گیا۔ لوگ سڑکوں سائل فائلوں، موٹر گاڑیوں کے جنگل میں چلے گئے، ایک جنگل ویران ہو گیا، ایک جنگل آباد ہو گیا۔ میں تو جہاں سے نکلا تھا وہیں لوٹ کر پھر آ گیا ہوں۔“<sup>۳۲</sup>

ایمان میں تحقیق کی گنجائش نہیں۔ ایمان تو نام ہی مان لینے کا ہے۔ علم و عقل ادب و عقیدت کے بغیر سانپ بچھو کی مانند ہیں۔ دنیاوی علم انسان میں بے صبری کا وصف ابھارتا ہے اور انسان سب کچھ جان لینا چاہتا ہے اور ساری زندگی اس علم کا بوجھ اٹھائے پھرتا ہے۔

”تصرف ارادی“، جمیل احمد عدیل کا متصوفانہ سوچ کے حامل دو دوستوں کی خاندانی دوستی پر مبنی افسانہ ہے۔ یہ دوست مسئلہ تقدیر، موت کے بعد زندگی، خیر و شر، نظریہ ارتقاء اور آسمانی صحائف کے نظریات کو جدید سائنس کی روشنی میں پرکھتے ہیں۔ جن اور فرشتوں کی حقیقت اور دیگر اسلامی مسائل پر باہم گفتگو کرتے ہیں مگر پھر بھی ایک دوست پیری مریدی کے چکر میں الجھ کر اپنی زندگی کو جہنم بنا لیتا ہے۔ دردانہ نوشین لکھتی ہیں۔

”عدیل کی خصوصیت یہ ہے کہ وہ قاری کو اپنے بیان میں مگن رکھ کر اپنے قلم کا اس تو انائی اور مشافی سے استعمال کرتے ہیں کہ قاری سمجھتا ہے کہ ادیب اس کی ہاں میں ہاں ملتا رہا ہے اور ادیب کا قلم ہاں اور ناں کے سارے منتریوں اور اپنی منقار سے نکالتا چلا جاتا ہے کہ تائیدی سروں کی فوج آگ آتی ہے۔۔۔۔۔ جمیل احمد عدیل اسلامی فکر و نظر کے حامل صوفی منش قلم کار ہیں اور ان کی تحریریں ہمیشہ اعلیٰ اقدار کی حمایت کرتی دکھائی دیتی ہیں۔“<sup>۳۳</sup>

مابعد الطبیعیات کا ایک اہم دائرہ عمل نفسیات نگاری ہے۔ مابعد الطبیعیات نفسیات میں جسم اور روح سے متعلقہ مسائل پر بحث کرتی ہے۔ ذات کے مقام کو مابعد الطبیعیات وضع کرتی ہے۔ فرائیڈ کے مطابق ذات Ego لادات Id اور فوق الانا Super Ego مل کر انسان کی شخصیت سازی کرتے ہیں۔ لادات ایک خارجی حد نہیں بلکہ یہ انسان کے اندر متنازعہ عناصر پر مبنی ہے۔ جو کہ ذات ارتقاء کا زلٹ ہے۔ انسان کی متوازن شخصیت کے لیے ان تینوں اجزاء میں مناسبت ہونی ضروری ہے۔ نفسیات نگاری مابعد الطبیعیات کا اہم جزو ہے۔

جمیل احمد عدیل کا افسانہ ”دروغ گو“ جس کا مرکزی کردار مولوی درباری آج کے متحرک معاشرے کا فرد ہے جو کہ ہر وقت فرضی قصوں سے خود کو محفل کا ہیرو ثابت کرنے کی تگ و دو میں مصروف عمل نظر آتا ہے۔ یہ کردار نفسیاتی طور پر احساس کمتری کا شکار ہوتا ہے اور اس احساس کمتری کی وجہ سے وہ فرضی قصے کہانیوں کو استعمال کرتا ہے اس کے قصے من گھڑت یعنی خود سے بنائے ہوئے ہوتے ہیں۔ ان میں سے ایک قصہ یہ ہے کہ

”ایک شب ترنگ میں آکر کہنے لگا۔ جن دنوں میں کوئٹہ فوج میں تھا تو ایک دن لیاقت بازار سے گزر رہا تھا کہ دو نہایت حسین پٹھان بہنیں جا رہی تھیں۔ ایک اوباش نوجوان نے انہیں چھیڑا اور آوازیں کستا رہا۔ انھوں نے مجھے مدد کے لیے پکارا کچھ دیر کے بعد ہم دست و گریباں تھے۔ اس اثناء میں میں نے اپنا ایلو مینیم کالکپ نکالا دو تین بار ایسا کس کے مارا کہ اس کا جڑاٹوٹ گیا۔“<sup>۳۴</sup>

احساس کمتری میں مبتلا مولوی درباری کا شیخیاں بگھارنا اس امر پر دلالت کرتا ہے کہ جب فرد کو مایوسی اور ناامیدی جکڑ لیتی ہے تو وہ ذہنی طور پر ان سے فرار حاصل کرنے کے لیے اور ناآسودہ خواہشات کو تخیلی طور پر پورا کرنے کے لیے ایسی حرکات کا سہارا لیتا ہے۔ ایسی حرکات کو Day dreaming کہتے ہیں۔

”نہ تو زمین کے لیے نہ آسمان کے لیے“ احساس جرم کی نفسی کیفیات کا عکاس افسانہ ہے۔ افسانے کا مرکزی کردار نبیل عثمان عاصمہ ظہیر سے جسمانی قرب حاصل کرنا چاہتا ہے لیکن عاصمہ ظہیر اسے سردار شیر زمان پر ایک کالم لکھنے کو کہتی ہے۔ کالم لکھنے کے بعد ہی وہ عاصمہ ظہیر کا جسمانی قرب حاصل کر سکے گا۔ عاصمہ ظہیر سے ملاقات کے بعد جب صبح بیدار ہوتا ہے تو وہ اپنے جسم کو حرکت دینے سے قاصر ہوتا ہے وہ اپنی ماں کو پکارتا ہے مگر اس کی زباں برف کی قاش کی مانند ہلنے سے قاصر ہوتی ہے۔ نبیل عثمان کے لاشعور میں احساس گناہ کی موجودگی اس کی قوت گویائی کو متاثر کرتی ہے۔

”احساس جرم ایک ایسا احساس ہے جو آپ میں موجود رہے ہیں لیکن آپ اس سے واقف نہیں۔ یعنی اس کی موجودگی سے بے خبر ہیں اور آپ کو اس کی بھی خبر نہیں کہ یہی وہ احساس ہے جو آپ کے نفسیاتی ڈھانچے کو دیمک کی طرح کھاتا رہتا ہے اور آپ جس ذہنی پریشانی میں مبتلا رہتے ہیں وہ اسی احساس کی پیدا کردہ ہے۔“<sup>۳۵</sup>

”حجاب اکبر“ میں پانچ افراد پر مشتمل گروپ کی محافل کی روداد ہے۔ یہ پانچ افراد مختلف کاروبار زندگی سے منسلک ہیں اور یہ لوگ ایک ریسٹوران میں جمع ہو کر مذہب، ادب اور سیاست پر سیر حاصل بحث کرتے ہیں اس کے بعد یہ لوگ میاں شفیع کے مکان پر جمع ہوتے ہیں جہاں ان مہذب اور پروقار لوگوں کے چہروں سے نقاب اتر جاتا ہے۔ اس نقاب کے بارے میں ژونگ نے یہ کہا ہے کہ

”انسان کے تہذیبی عمل میں انسان کو اپنی ذات اور معاشرے میں ایسی مطابقت پیدا کرنی ہوتی ہے کہ وہ کیسا دکھائی دے اور مختلف ماسک یا نقاب بناتے ہیں اور پھر زندگی اس کے نیچے چھپ کر گزارنے کی کوشش کرتے ہیں۔ ژونگ اس نقاب کو پرسونا کا نام دیتا ہے۔“<sup>۳۶</sup>

جمیل احمد عدیل کے نفسیات نگاری پر مبنی دیگر افسانوں میں ”کوئی بات کرو“، ”ہیں کو اکب کچھ“، ”صنم آشنا“، ”عناقا کہانی“، ”بادشاہ سلامت آئینے سے ڈرتے ہیں“ وغیرہ شامل ہیں۔ اصل میں ہر کردار کی اپنی نفسیات ہوتی ہے جس کو جمیل احمد عدیل نے پرکھ کر اپنے افسانوں میں شامل کیا ہے جو کہ ان کے گہرے شعور کو ظاہر کرتا ہے۔

جمیل احمد عدیل کی افسانہ نگاری کا مابعد الطبیعیاتی تناظر میں اجمالی جائزہ ان کے افسانوں میں موجود مابعد الطبیعیات کے مختلف عناصر کو قاری کے سامنے نئے پہلوؤں سے لاتا ہے۔ ان کے مابعد الطبیعیاتی موضوعات اگرچہ تصوف، نفسیات، اساطیر، علامت اور وجود کے حوالوں سے ہیں مگر انہوں نے ہر موضوع کی گہرائی اور وسعت سے قاری کو آگاہ کیا ہے۔ ان کی علامتی کائناتی اساطیری پہلوؤں کے ساتھ ساتھ عصر حاضر کی سیاسی و سماجی صورت حال کی عکاسی بھی ہے۔ عصر جدید کی اس صورت حال میں فرد کی نفسیات اس کے ذہن کی الجھنوں اور پھر یہ دکھانا کہ فرد خود کو کیا سمجھتا ہے؟ وہ کون ہے؟ کیا ہے؟ یہ سب جمیل احمد عدیل کے افسانوں میں موجود ہے۔ تصوف، روحانیت اور خیر و شر کے ایک دوسرے سے تصادم کی صورت حال کی عکاسی جمیل احمد عدیل کے پہلے تین افسانوی مجموعوں میں بکثرت ہے مگر بعد کے افسانوی مجموعوں میں بھی یہ عناصر کم ہیں مگر موجود ضرور ہیں۔

## ب: منتخب افسانہ نگاروں سے تقابل مابعد الطبیعیات کے تناظر میں:

جمیل احمد عدیل کا دیگر ہم عصر افسانہ نگاروں سے مابعد الطبیعیات کے تناظر میں تقابل کے سلسلے میں حامد سراج، حمید شاہد، مظہر الاسلام کے مختلف افسانوی مجموعوں کا جائزہ لیا جائے گا۔ جس سے جمیل احمد عدیل اور ہم عصر افسانہ نگاروں کے ہاں موجود مابعد الطبیعیاتی عناصر کو کس آہنگ میں استعمال کیا گیا ہے کا جائزہ لینا آسان ہو جائے گا۔

### i- حامد سراج:

ضلع میانوالی سے تعلق رکھتے والے حامد سراج ۱۲ اکتوبر ۱۹۵۸ء کو پیدا ہوئے۔ زمیندار گھرانے سے تعلق رکھتے تھے۔ ۱۹۶۵ء میں تعلیمی سفر کا آغاز کیا۔ ۱۹۶۹ء میں گوشالہ پرائمری سکول میانوالی میں پانچویں جماعت میں داخلہ لیا۔ جماعت نہم تک تعلیم گورنمنٹ ہائی اسکول میانوالی سے حاصل کی۔ میٹرک ۱۹۷۴ء میں واپڈا ہائی سکول چشمہ کنڈیاں سے پاس کی۔ ۱۹۸۰ء میں راولپنڈی سے الیکٹرکل ٹیکنالوجی میں ڈپلومہ کیا۔ دوران ملازمت پنجاب یونیورسٹی سے ۱۹۹۱ء میں بی اے کی ڈگری حاصل کی۔ ۱۹۹۲ء میں ایم اے اردو پنجاب یونیورسٹی سے کیا۔ ۱۹۹۸ء میں علامہ اقبال اوپن یونیورسٹی سے بی ایڈ کی ڈگری حاصل کی۔ علمی زندگی کا آغاز ۱۹۸۱ء میں اٹک اکل فیلڈ سے کیا۔ ۱۹۸۳ء میں کویت چلے گئے۔ جہاں دو سال فکر معاش میں گزارے۔ ۱۹۸۵ء میں اٹاک انرجی چشمہ میں ملازمت ملی، تاحال ریٹائرڈ ہیں۔

محمد حامد سراج کا پہلا افسانہ ”ماچس اور ادھ جلی تیلیاں“ ستمبر ۱۹۹۴ء کو روزنامہ جنگ راولپنڈی سے شائع ہوا۔ اس افسانے کو بعد ازاں انھوں نے اپنے افسانوی مجموعے ”برائے فروخت“ میں ”موم بتی اور دیاسلائی“ کے عنوان سے شامل کیا ہے۔ حامد سراج کی تخلیقات میں ”وقت کی فصیل“، ”میا“، ”برائے فروخت“، ”چوب دار“، ”بخنیہ گری“، ”برادہ“ وغیرہ شامل ہیں۔ حامد سراج کی تخلیقی صلاحیتوں کے بارے میں محمد اظہار الحق لکھتے ہیں۔ ”میانوالی میں حامد سراج ہے جو اپنے افسانوں میں پانی سے آگ لگاتا ہے اور آگ کو گلاب سے بجھاتا ہے۔“<sup>۳۷</sup> محمد حامد سراج کے افسانوں کے موضوعاتی مطالعہ میں تنوع موجود ہے۔ مابعد الطبیعیاتی حوالے سے ان کے افسانوں میں علامت نگاری، تصوف اور نفسیاتی عناصر ملتے ہیں۔ جو کہ جمیل احمد عدیل کی افسانہ نگاری میں بھی موجود ہیں۔

حامد سراج نے خدائے وحدانیت کا قرب اس کی خوش نودی اور عرفان ذات کے حصول کے ساتھ ساتھ دیگر متصوفانہ امور کو اپنی افسانوی کائنات کا حصہ بنایا ہے۔ عرفان ذات کے حوالے سے حامد سراج کا افسانہ ”لوٹا یاہو اسوال“ ہے۔ جس میں افسانہ نگار نے یہ پہلو سامنے لانے کی کوشش کی ہے کہ انسان جب تک اپنے مقام اپنی حیثیت اور منصب کو یاد رکھتا ہے اس وقت تک وہ دیگر اخلاقی برائیوں سے بچا رہتا ہے۔ بنیادی موضوع عرفان ذات ہے یعنی اپنے مقام سے آگاہی ہے۔ انسان اپنے مقام سے ہٹ کر غرور اور خود پرستی میں مبتلا ہو جاتا ہے۔ ”اپنی ذات کے غار حرا میں اترو شاید تم پر نفی اثبات کا راز کھل جائے۔“<sup>۳۸</sup>

افسانہ ”رونے کی آواز“ حامد سراج کے متصوفانہ نظریات کا حامل افسانہ ہے۔ افسانے میں مرکزی کردار، رفیق شاہ کا ہے جو کہ ایک ایسی شخصیت کا عکاس ہے جو کہ اللہ سے بہت دور ہے اس کا دل اللہ کے ذکر و افکار سے خالی ہونے کی بنا پر وسوسوں اور خدشات کا شکار ہے۔ حامد سراج کے مطابق ایسی زمین جو غیر آباد اور بغیر کاشت کاری کے ہو ویران و بنجر ہے۔ اسی طرح انسانی دل بھی اللہ کے ذکر کے بغیر شیطان کا گھر ہے۔ ”میرے بھائی۔۔۔ ہر وقت اللہ کا ذکر کرو۔ تم نے دیکھا ہو گا کہ بلائیں اور چڑھیلیں ہمیشہ کھنڈروں میں بسیرا کرتی تھیں۔ وہ جگہ جہاں کسی کا مسکن نہیں ہوتا ویران ہو جاتی ہیں۔ اسی طرح دل کھنڈرا ہو جائے تو خوف ان میں ڈیرہ ڈال لیتا ہے۔“<sup>۳۹</sup>

صبر و شکر اور قناعت کے موضوع پر حامد سراج کا افسانہ ”خودداری کی نیند“ ہے افسانے کے کردار کو بیٹے کی موت کا صدمہ کا سامنا ہے۔ اس کے علاوہ وہ مالی مشکلات کا بھی شکار ہے۔ مگر اس کے اندر صبر و قناعت کا وہ وصف موجود ہے جس کی بناء پر وہ آخری عمر میں بھی دوسروں کے آگے ہاتھ پھیلانے کی بجائے خودداری کی زندگی گزار رہا ہے۔

”نہیں بیٹا۔ بالکل نہیں۔ میں خیرات نہیں لیتا۔ اس نے دو دو روپے کے دو سکے میری ہتھیلی پر رکھ دیئے۔ میری ہتھیلیاں آج بھی جل رہی ہیں۔ جیسے پوری دھرتی جل رہی ہو۔ ہتھیلیاں جلنے کے باوجود میری خودداری صدیوں کی نیند سے نہیں نکلی۔“<sup>۴۰</sup>

جمیل احمد عدیل کی افسانہ نگاری کا اگر مطالعہ کیا جائے تو متصوفانہ رجحانات کی عکاسی ہوتی ہے۔ ان کے افسانوں ”موم کی مریم“، ”رتن مالا اور کاتب کلام“، ”پارکھ تے مورکھ“، ”دشت طلب“، ”دوسرا ہاتھ“ وغیرہ میں متصوفانہ رجحانات ملتے ہیں۔ ”دشت طلب“ میں افسانے کا مرکزی کردار نعیم الدین جو کہ اللہ کے سامنے سر بسجود ہے جو اپنی کم آمدنی میں خود تو گزارا کر سکتا ہے مگر اس کی بیوی اپنے بہن بھائیوں سے معاشی



”یہ ڈرائیور وہ نہیں جو میانوالی سے اس سیٹ پر بیٹھا تھا اور گولے والے سے وہ اس کے سنگ سفر میں تھا۔۔۔ اب ڈرائیونگ سیٹ پر ایک سندھی ٹوپی والا درمیانے قد کا شخص تھا۔ وہ پہلے والا ڈرائیور کہاں گیا؟۔ یہ کہاں سے آیا۔ اسے کس نے اجازت دی ہے کہ ہماری بس چلائے۔۔۔ کیا یہ اپنے فن میں ماہر ہے۔“ ۳۳

بس میں ایئر کنڈیشنر کی خرابی کی وجہ سے افسانہ نگار نے مسافروں کی مہمل گفتگو کو علامتی انداز سے بیان کیا ہے۔ علامتی اسلوب کے حامل افسانے کا بنیادی موضوع حکومت چلانا یعنی جس طرح ایک نا تجربہ کار ڈرائیور مسافروں کی جان خطرے میں ڈال سکتا ہے۔ اسی طرح ایک نا تجربہ کار حکومت بھی عوام کو اسی بدحواسی میں مبتلا کر سکتی ہے۔ جس طرح ایئر کنڈیشنر خراب ہونے پر سواریاں بدحواس ہو گئی تھیں۔ مرکزی کردار کا بس کے اندرونی مناظر کے ساتھ ساتھ بیرونی مناظر کو کھڑکی کے ذریعے دیکھ کر بیان کرنے کا مقصد یہ ہے کہ ایک چرواہا جو بھیڑیں ہانکتے ہوئے جا رہا ہے۔ انہی بھیڑوں کی مانند ہم اور ہماری قوم ہے جو آج تک حکمرانوں کے ہاتھوں بھیڑوں جیسی زندگی گزار رہی ہے۔ گلی ڈنڈا کھیلنے بچے بھی عوام کی اس حالت زار کے عکاس ہیں جس میں گلی عوام اور ڈنڈا حکومت کی علامت ہے۔ ڈنڈے کی مار کو برداشت کرنے والی عوام کی مثال گلی سے دی گئی ہے۔

”تسبیح کے دانے“ حامد سراج کا ایسا افسانہ ہے جس میں دادی اماں اپنے پوتے پوتیوں اور نواسے نواسیوں کو سونے سے قبل کہانی سناتی ہے۔ ان کی کہانی کا مرکزی کردار شاہ بہرام ہے جس کو دیوسفید طلسماتی دنیا میں لے جاتا ہے۔ دیوسفید شاہ بہرام کو سلطنت کی کنجیاں دے کر یہ کہتا ہے۔

”تمہیں یہاں کوئی تکلیف نہ ہوگی۔ آرام سے رہو۔ جہاں چاہو گھومو پھرو لیکن ایک بات کا خیال رہے، ہماری دنیا تمہاری دنیا سے مختلف ہے۔ تم پسماندہ اقوام میں سے ہو۔ ہم دیو ہیں ہمیں حکومت کرنے کا ڈھنگ آتا ہے۔ ہمارے کچھ اصول ہیں۔ تم بھی سن لو۔ تمہارے سامنے سر اٹھانے کی جرات نہ کرنا، ہمارے راز جاننے کی کوشش بھی تمہیں مہنگی پڑے گی۔ ایک راز ہے سر بستہ اس باغ کے مشرقی سمت ہم نے سونے چاندی سے ایک محل تعمیر کیا ہے۔ کیوں تعمیر کیا ہے؟ یہ بات تمہارے لئے خارج از بحث ہے۔ تم نے اس باغ میں قدم نہیں دھرنا ان چابیوں کے گچھے میں ایک چابی سونے کی ہے۔“ ۳۴

محمد حامد سراج کا افسانہ ”تسبیح کے دانے“ علامتوں اور معنویت کا گہرا ربط لیے ہوئے ہے۔ اس افسانے میں الف لیلوی داستان کا جو رنگ اختیار کیا گیا ہے۔ وہ مغربی ممالک اور مسلم ممالک کے درمیان تفاوت کو ظاہر



کرتا ہے۔ مغربی ممالک کی یلغار کے آگے مسلم ممالک جس طرح بے بس نظر آتے ہیں اس کی تفصیل اس افسانے میں علامتی انداز میں بیان کی گئی ہے۔ کہانی میں دادی اماں کے تسبیح کے دانے دھاگے سے ٹوٹ جاتے ہیں۔ اس کا مطلب مسلم ممالک کے درمیان اتحاد کا شیرازہ بکھر جانا ہے اور دوران کہانی بچوں کو سو جانا اس امر کا اظہار ہے جس طرح مسلم ممالک خواب غفلت میں ہیں۔

جمیل احمد عدیل کا افسانہ ”زیر آب“ ایک مشکل ترین افسانہ ہے۔ ”زیر آب“ کو علامتوں کا مجموعہ بھی کہہ سکتے ہیں۔ افسانہ نگار کے مطابق حقیقت اصل میں زیر آب پنہاں ہے۔ انسانی حالات کو وقت کے دھارے پر چھوڑنے کے بعد یہ نتیجہ نکلتا ہے کہ خواہشات ٹائم سکیل کے مطابق تبدیل ہوتی رہتی ہے۔

”تمہیں اپنے گھر کی تلاش ہے اور تم بھول گئے ہو، گھر کو بھی اور شناخت کو بھی، تمہارا گھر اسی غار میں ہے مگر تم ظلمت سے کیوں خوفزدہ ہو؟ آنکھوں میں نور ہو تو روشنی اور تاریکی میں امتیاز کیا جاسکتا ہے۔“<sup>۲۵</sup>

”سیاہ پہاڑ“ واضح علامتیں لئے ان علماء کرام کو بے نقاب کرتا ہے جنہوں نے منافقت کی آڑ لے کر لوگوں کو دھوکے میں رکھا ہوا ہے۔

## ii - محمد حمید شاہد:

حمید شاہد پنڈی گھیب ضلع اٹک کے گاؤں چکی سے تعلق رکھتے ہیں۔ ان کے دادا نے چکی سے پنڈی گھیب اپنی اولاد کے بہتر مستقل کی خاطر سکونت اختیار کی۔ حمید شاہد کی تاریخ پیدائش ۲۳ مارچ ۱۹۵۷ء ہے۔ میٹرک تک تعلیم پنڈی گھیب سے حاصل کی۔ بعد ازاں گریجویشن زرعی یونیورسٹی فیصل آباد سے کی۔ عملی زندگی کا آغاز زرعی ترقیاتی بینک کے ریجنل آفس سے کیا۔ وہ بطور ایکسٹرنل اسٹنٹ کام کرتے تھے۔ حمید شاہد نے آئی ٹی ٹریننگ کورسز، ریوس موبلائزیشن کورسز اور موبائل کریڈٹ آفیسر کے کورسز کئے۔ آج کل وہ ریجنل آفس میں ریکوری پالیسی کے سربراہ کی حیثیت سے اپنے فرائض بخوبی سرانجام دے رہے ہیں۔

حمید شاہد کے چار افسانوی مجموعے اب تک شائع ہو چکے ہیں۔

## بند آنکھوں سے پرے:

۱۹۹۲ء میں الحمد پہلی کیشنز سے شائع ہونے والے افسانوی مجموعے ”بند آنکھوں سے پرے“ میں ۱۱۳ افسانے شامل ہیں۔ حقیقت سے آشنائی افسانوی مجموعے کا موضوع ہے۔

## جنم جہنم:

۱۱۴ افسانوں پر مشتمل افسانوی مجموعہ ”جنم جہنم“ استعارہ پبلی کیشنز سے شائع ہوا۔ اس افسانوی مجموعے کا موضوع علامت نگاری ہے۔ یہ افسانوی مجموعہ ۱۹۹۸ء میں شائع ہوا۔

## مرگ زار:

۲۰۰۴ء میں اکادمی بازیافت کراچی سے شائع ہونے والے تیسرے افسانوی مجموعے کا نام ”مرگ زار“ ہے۔ مرگ زار نائن ایون کے واقعے کے بعد دنیا کے منظر نامے پر ہونے والی تبدیلی اس افسانوی مجموعے کا موضوع ہے۔ افسانوں کی تعداد ۱۵ ہے۔

## آدمی:

۱۷ افسانوں پر مشتمل افسانوی مجموعہ ۲۰۱۳ء میں اشاعت پذیر ہوا۔ اس مجموعے کو مثال پبلی کیشنز نے شائع کرایا۔ دیباچہ حمید شاہد نے خود تحریر کیا۔

حمید شاہد کی ادبی زندگی کا آغاز ۸۰ء کی دہائی میں ہوا جس کے حوالے سے افتخار عارف لکھتے ہیں۔

”محمد حمید شاہد، بلاشبہ خالدہ حسین، منشیاد، اسد محمد خان، مظہر الاسلام، رشید امجد، اشرف احمد، احمد جاوید کے بعد اردو افسانے کے منظر نامے میں ظہور کرنے والی پیڑھی میں ایک معتبر اور نہایت لائق توجہ افسانہ نگار کے طور پر سامنے آئے ہیں۔“<sup>۳۶</sup>

حمید شاہد اور جمیل احمد عدیل کی افسانہ نگاری میں تقابل مابعد الطبیعیاتی عناصر کی بنیاد پر کیا جائے تو درج ذیل پہلو سامنے آتے ہیں۔ اساطیری، علامتی اور نفسیاتی۔ اساطیری حوالے سے حمید شاہد کی افسانہ نگاری میں یونانی، اسرائیلی ہندی اور قرآنی اساطیر کا استعمال نظر آتا ہے۔ اسی تناظر میں قرآنی اساطیر اور اسرائیلی اساطیری روایت پر مبنی ان کا افسانہ ”اپنا سکہ“ ہے۔ جس کا مرکزی کردار ایک مجذوب ہے۔ جس کی اولاد معاشی گھن چکروں میں الجھ کر ماڈرن سوسائٹی کی علمبردار بن گئی ہے اور اس سارے معاملے میں والدین اور اولاد کے درمیان دوری آگئی ہے۔ افسانے کا موضوع پہچان ہے۔ ایسی شناخت جس کی بازیافت مطلوب ہے۔ ہماری تہذیب کی شناخت جو اخلاص اور بے مروتی کے سبب گنما ہو رہی ہے۔ تہذیب جو ہماری پہچان ہے۔

افسانہ نگار نے تہذیب کو ایک سکہ قرار دیا ہے جو کہ بازار میں دستیاب نہیں اور نہ یہ رائج الوقت ہے مگر ایک قیمتی دھات کی مانند محفوظ ہے۔ کیوں کہ ہر دور میں تہذیب اساطیری سکے کی طرح محفوظ رہی ہے اور یہ اپنے دور اور عہد میں مخصوص رہی ہے جو اس کو پہچان دیتی ہے۔ اسی تہذیب کی بازیافت اس افسانے کا موضوع ہے۔

مرکزی کردار مجذوب اسی حوالے سے کہتا ہے۔ ” اور میرے ہاتھوں میں اپنے وقت کا سکہ ہے..... ایسا سکہ جو فقط دینیوں میں تو ہو سکتا ہے۔ کسی زندہ مرد کی ملکیت نہیں ہو سکتا۔“<sup>۴۷</sup>

مجذوب کے مطابق انسانی تمنائیں اور جسم دونوں دلیل کی مانند ہیں۔ جنریشن گیپ کی وجہ سے والدین سے فکری طور پر دور بچے جب مجذوب کو واپس گھر لے جانا چاہتے ہیں جہاں ہر طرف نمود و نمائش ہے۔ مجذوب یہ کہہ کر انکار کر دیتا ہے۔

”مگر بے شرمو! میرا گھر تو یہی گارے کی گھانڑی ہے اور تم جسے اپنا گھر کہتے ہو نا! وہاں تم نہیں تمہارا خوف رہتا ہے۔ ایسا خوف جو اسلحہ اٹھائے دربانوں سے بھی نہیں رکتا۔ میرے سر پر تو فلک جیسی مضبوط اور خوب صورت چھت ہے۔ جب کہ تمہارے خوف نے لوہے اور سیمنٹ سے چھت بنا کر فلک جیسی چھت بنانے والے کے ساتھ شرک کیا ہے۔ تم میرے بیٹے نہیں، خوف زدہ مشرک ہو۔ میں مشرکوں کے ساتھ بھلا کیسے رہ سکتا ہوں؟ کیسے؟ کیسے؟“<sup>۴۸</sup>

جمیل احمد عدیل کی افسانہ نگاری میں دنیا کی مختلف تہذیبوں کا امتزاج نظر آتا ہے۔ جمیل احمد عدیل نے بندی خانے میں محصور چار قیدیوں کو ”کسف من السماء“ میں دکھایا ہے۔ یہ بندی خانہ اگرچہ ایک کوٹھڑی نما ہے۔ لیکن ان چار قیدیوں نے جس طرح اپنی گفتگو میں ہزار ہا سال کی تہذیب کے ارتقاء کو دکھایا ہے۔ افسانہ نگار نے تین قیدیوں کو ماضی اور چوتھے کو مستقبل کی علامت قرار دیا دے کر ہندی اور اسلامی اساطیر کی مدد سے مختلف تہذیبوں اور ان میں موجود خیر و شر کے عناصر کو وضاحت سے بیان کیا ہے۔ ”کسف من السماء“، ”بابیلوں کا انتظار کرنے والے“، ”ایک پل دریا کی لمبائی پر“ اور ”اے یروشلیم کی بیٹیو“ وغیرہ اساطیری افسانے ہیں۔ محمد حمید شاہد کی کہانی ”نئی الیکٹرا“ اساطیری پہلوؤں کی حامل ہے۔ یونانی متھالوجی پر مبنی یہ افسانہ دورِ حاضر کے کرداروں پر مبنی ہے اور ان کرداروں کو تہذیب، تاریخ اور متھالوجی کے پیکر میں تراشا گیا ہے۔ محمد کامران شہزاد لکھتے ہیں۔

”افسانہ نئی الیکٹرا کی تکنیک اس لحاظ سے انوکھی ہے کہ اس میں نئی الیکٹرا ماضی والی الیکٹرا کی خصوصیات لئے ہوئے ہے مگر نئے زمانے میں آکر اس کے حیلے کچھ اور نئے ہو گئے ہیں۔ یوں دیکھا جائے تو کہانی ماضی، تاریخ، تہذیب اور متھ سے کچھ کردار لے کر انہیں ایک خاص تکنیک سے متن میں رواں کرتی ہے۔ اس تکنیک کی بدولت کردار معنی کی سطح پر

ایک دوسرے کے وجود میں جست لگا کر تحلیل ہونے اور ایک نئے کردار کی مشابہت واضح کرتے چلے جاتے ہیں۔“<sup>۴۹</sup>

یونانی دیومالا میں الیکٹر ادو حوالوں سے معتبر ہے۔ ایک الیکٹر اجو یورپیڈیز سے تعلق رکھتی ہے اور دوسری جو سوفیکلیز کی ہے۔ الیکٹر املکہ کلائمنسٹرا کی بیٹی ہوتی ہے۔ الیکٹر نے اپنی ماں اور اس سے شادی کرنے والے شخص ایگس تھس کو اپنے بھائی کے ساتھ مل کر قتل کرنے کی کوشش کی تھی۔ حمید شاہد نے الیکٹر کی یونانی متھالوجی کو سامنے رکھ کر یہ افسانہ ترتیب دیا اور دورِ جدید کے ساتھ اس کا ربط قائم رکھنے کی سعی کی۔

افسانے میں موجود الیکٹر خوب صورت عیار اور بے باک ہے اس کے پاس مردوں کو لہانے اور ان کے جذبات کو بھڑکانے کے لیے ادائیں موجود ہیں۔ انہی اداؤں کی بدولت وہ اپنے آپ کو منواتی ہے۔ اور اس افسانے میں افسانہ نگار کا مرکزی نقطہ یہ ہے کہ ماضی کی الیکٹر جیسی نئی الیکٹر آج کے دور میں بھی موجود ہے۔ افسانے میں الیکٹر اکا کرداریوں بیان ہوا ہے۔

”وہ لوگوں کی طرف مسکرا کر دیتی ہے اور کہتی ہے

وہ الیکٹر ہے

نظروں کے سامنے جتنی بھی تصویریں متحرک ہیں سب ایک ہی جاپ چپ رہی ہیں

وہ الیکٹر ہے

گلیوں کا خون پکارتا ہے

وہ کلائمنسٹرا ہے

دغا باز، فریبی، مکار.....

مگر لوگ اسے دیکھنے اور سننے پر مجبور ہیں۔ اس لیے کہ اس کے پاس مر جینا والی چمکتی جلد،

فیدرا جیسے بھڑکتے جذبات، الیکٹر جیسی بلند ہمتی کلائمنسٹرا جیسی عیاری، ایلیشیا جیسا

ڈھونگ، شکنتلا جیسا حسن اور چالیس چوروں کی طاقت ہے۔“<sup>۵۰</sup>

جمیل احمد عدیل نے اساطیری حوالے میں اسلامی، ہندی اور عیسائی اساطیر کو شامل کیا ہے۔ جمیل احمد

عدیل نے حضرت مریم کی شخصیت کو اپنی متھالوجی میں شامل کیا ہے۔ حضرت مریم کی شخصیت کی پاکیزگی اور ان کو

حضرت عیسیٰ کی پیدائش کے بعد پیش آنے والی مشکلات یہ سب جمیل احمد عدیل کے افسانوں میں شامل ہے۔

افسانہ نگار نے حضرت مریم کو ایک مقدس روحانی ہستی کے روپ میں پیش کیا ہے۔ مائی مالا، کو بھی روحانیت کی علامت کے طور پر پیش کیا ہے۔

”نرمل نیئر“ ہندی اساطیری پر مبنی افسانہ ہے۔ اس افسانے میں مرکزی کردار ایک جل پری کا ہے۔ یہ جل پری اس انسان کی نمائندہ ہے جو مجبور اور لاچار ہے۔ ہندی لفظیات کی بنت کاری سے تشکیل کردہ افسانہ جس میں لطافت موجود ہے اور انسانی زندگی میں موجود خوبوں کے بننے اور ٹوٹنے کا عمل اس افسانے میں موجود ہے۔ حمید شاہد کے افسانے کی فضا کو شاعرانہ آہنگ نغمہ رنگ اور فقروں کو جو عنایت عطا کی ہے وہ اس افسانے کو مابعد الطبیعیاتی بناتے ہیں۔

”تب اس کے بھتر سے شانت نے شہاچاہی

اور عجب طرح کی جولا بھڑکنے لگی

اسے اپنی مسرت نہ رہی

وہ شانتی جو اس کی دھروٹ تھی

وہ بوندوں کے کارن لٹ گئی تھی“۔<sup>۵۱</sup>

جمیل احمد عدیل نے بھی اپنے افسانوں میں باب الغزلات کی غزل الغزلات سے استفادہ کیا ہے۔

”اے عظیم تر، اے عظیم ترین سورج \_\_\_\_\_ میں تم پر ایمان لاتا ہوں

اے سورج! تیرے نقوش کتنے خوبصورت ہیں

اے سورج! تیری ناک کتنی ستواں اور رنگت کس قدر دمک رہی ہے۔

کندن کی طرح

اے سورج! تیری آنکھیں شریقی، قد لبہا، کمر ذرا انمیدہ (تیرے حسن کا اصل راز)

ہاتھوں کی انگلیاں قدرے لمبی اور نازک آواز نہایت مترنم ہوا قرمزی ڈوروں کی طرح

باریک اور خون کبوتر کی طرح سرخ، تیری آنکھیں دودھ میں نہاتے ہوئے دو کبوتروں کی

مانند ہیں، تیری سرخ و سپید رخسار کے ٹکڑوں کی مانند ہیں۔ اے شریں صورت ماہ جبیں

تیرے بال عنبریز ہیں تو جمال مجسم ہے۔“<sup>۵۲</sup>

علامتی انداز جو کہ مابعد الطبیعیاتی عنصر ہے۔ علامتی انداز کو حمید شاہد نے اپنے افسانوں میں پرویا ہے۔

علامت نگاری کے حوالے سے حمید شاہد کے بارے میں احمد ندیم قاسمی کی رائے یہ ہے۔



جمیل احمد عدیل نے اپنے افسانوں میں جو علامتی رنگ استعمال کیا ہے۔ اس حوالے سے ان کا افسانہ ”مزید تفتیش“ بھی ہے۔ ”مزید تفتیش“ میں ایک لاش کی بابت تفتیش جاری ہے۔ لاش کو جب پوسٹ مارٹم کے لیے بھیجا جاتا ہے تو لاش کے مختلف اعضا یوں سامنے آتے ہیں۔

”دوسپاہی آگے بڑھے تاکہ لاش کو اٹھا کر چارپائی پر رکھ سکیں۔ ایک نے بازو دوسرے نے ٹانگیں پکڑیں مگر بازو پکڑنے والے کے ہاتھ میں دونوں بازو اور ٹانگیں پکڑنے والے کے ہاتھوں میں گھٹنوں تک ٹانگیں آگئیں۔ باقی دھڑ ویسے کا ویسا فرس پر پڑا رہا۔“<sup>۵۶</sup>

لاش کے اعضاء دھاگے کے ساتھ جڑے نظر آتے ہیں۔ یہ لاش علامت ہے اس سسٹم کی جو ظاہری طور پر یونٹ ہے مگر سارا سسٹم وحدانیت کے فقدان کے باعث لاش کے اعضاء کی طرح منتشر ہے حمید شاہد کا افسانہ ”برف کا گھونسلہ“ علامتی پیرائے میں لکھی گئی کہانی ہے ”برف کا گھونسلہ“ ”بند آنکھوں سے پرے“ مجموعے میں شامل ہے۔ افسانے میں چڑیا کی کہانی بیان کی گئی ہے۔ جو اپنے بچوں کے ساتھ مری کے ایک گھر میں قیام پذیر ہے۔ افسانے کے اختتام پر اس گھر میں رہنے والے بچوں اور ان کی ماں کا انتقال اور چڑیا اور اس کے بچوں کی موت افسانہ کی فضا کو المناک تاثر دے کر علامتی بناتے ہیں۔

”۔۔۔ میں وہیں دوزانوں بیٹھ گیا اور انگلیوں سے برف کی ڈھیری کھرچنے لگا اور جب برف کھرچ چکا تو مجھے لگا، مری نے دو شمالہ پہن کفن لپیٹ رکھا تھا اور اس کفن میں چڑیا کے پر کھلے ہوئے تھے اور وہ ننھے ننھے بچے اس کے پروں تلے دبے کب کے اپنی ماں کی طرح زندگی کی سانسیں ہار چکے تھے۔“<sup>۵۷</sup>

علامتی انداز کے حامل افسانے ”برف کا گھونسلہ“ میں افسانہ نگار نے امریکہ کو ہدف نشانہ بنایا ہے جس میں افغانستان میں روس کی شکست کے بعد پاکستان کو شدید مالی دھچکے سے دوچار کر دیا گیا کیوں کہ امریکہ نے نہ صرف پاکستان کی مالی امداد بند کر دی بلکہ مشکل کی گھڑی میں پاکستان کو اکیلا چھوڑ دیا۔ اس طرح جیسے چڑیا برف کی دبیز تہ تلے دب گئی تھی اسی طرح پاکستان کی بھی حالت بدتر ہو گئی۔

جمیل احمد عدیل نے بھی علامتی انداز میں اپنے افسانے ”قدیرے پہلوان کی حکایت عبرت“ میں امریکہ کی دھمکیوں اور اس کے رعب اور دبدبے سے مرعوب پاکستانی حکمرانوں کو بے نقاب کیا ہے۔ افسانے میں دوپڑوسی ممالک ایک دوسرے کو پچھاڑنے میں مصروف عمل ہیں۔ غیرت مند بادشاہ کو ایک طاقت ور پہلوان کی ضرورت ہوتی ہے۔ اس لئے وہ بیرون ملک سے پہلوان لے کر آجاتا ہے۔ یہ غیرت مند بادشاہ جب طاقت ور

پہلو ان سے یورینیم کی افزودگی کا کامیاب تجربہ کر لیتا ہے تو امریکہ کی سازش کا شکار ہو کر موت کے گھاٹ اتر جاتا ہے۔

”وہ بد معاش ملک ہر بات برداشت کر لیتا تھا لیکن یہ سہنا اس کے بس میں نہیں تھا کہ کوئی ریاست پہلو انی کے گر جانے بتانے میں خود کفیل ہو جائے۔۔۔۔۔ جب اسے معلوم پڑا کہ زلفی بادشاہ نے قدیرے پہلو ان کے ذریعے طاقت پکڑ لی ہے تو وہ غضب میں آپے سے باہر ہو گیا اور غیظ کے عالم میں ایک سازش ترتیب دی کیا اس ظالم نے یہ کہ زلفی بادشاہ کے ایک وفادار محافظ کو ہڈی ڈالی اور اس لالچی نے اپنے بڑے بڑے اور نوکیلے دانتوں سے وہ ہڈی لپک کر اٹھالی، ظاہر ہے بغاوت کامیاب ہو گئی اور زلفی بادشاہ قدیرے پہلو ان کو درآمد کرنے کے جرم میں موت کے گھاٹ اتر گیا۔“<sup>۵۸</sup>

۱۹۹۸ء میں ڈاکٹر عبد القدیر اور ان کے رفقاء نے جب چاغی کے مقام پر پاکستان کو ساتویں ایٹمی طاقت بنوایا تو امریکہ نے سازش کی اور ڈاکٹر عبد القدیر پر دوسرے ممالک کو ایٹمی راز بیچنے کا الزام عائد کیا جس کا نتیجہ اس مرد مجاہد کو گھر میں نظر بند رہنے کی سزا کے طور پر ملا۔ ان ایٹمی دھماکوں کے بعد پاکستان کو معاشی پابندیوں کا سامنا کرنا پڑا۔

محمد حمید شاہد کا افسانہ ”آخری صفحہ کی تحریر“ میں پاکستان میں پھیلی جانے والی بے روزگاری اور اس کے نتیجے میں جنم لینے والی مفلسی کا کرب بیان کیا گیا ہے۔ اس مفلسی کے کرب کا سبب ۱۹۷۷ء کا مارشل لاء ہے اس مارشل لاء کو علامت کے پردے میں ملفوف کر کے افسانہ نگار نے قلم اٹھایا ہے۔ موت کو علامت کے طور پر استعمال کیا ہے۔ ”ان کے پیٹ، پیٹھوں نے جکڑے ہوئے تھے۔۔۔ اور زبانیں ٹھوڑی سے بھی نیچے لٹک آئی تھیں۔ ان کے حلق خشک تھے۔“<sup>۵۹</sup>

جمیل احمد عدیل نے بھی اپنے افسانوں میں فوجی آمریت کے نتائج کو علامت کی تہہ میں چھپا کر دکھایا ہے۔ ان کا افسانہ ”مسٹر ہینری“ جس میں ایک چوہے سے عاجز گھر کی کہانی دکھائی ہے۔ چوہا فوجی آمریت یعنی مارشل لاء کی علامت کے طور پر استعمال کیا گیا ہے۔ جمیل احمد عدیل نے اس افسانے میں مارشل لاء کے اثرات کی بات کی ہے کہ کس طرح مارشل لاء کے دور میں معیشت زبوں حالی کا شکار ہوتی ہے۔ کیوں کہ بیرونی اور اندرونی سرمایہ کاری رک جاتی ہے۔ معیشت کی غیر یقینی صورت حال عوام میں اضطراب اور بے چینی کا باعث بنتی



ہے۔ سرمایہ کاری کے نہ ہونے سے روزگار کے مواقع کم ہو جاتے ہیں اور بے روزگاری بہت سے مسائل کی جڑ ہے۔ ”مسٹر ہینری“ میں بے یقینی کی صورت حال کو یوں واضح کیا گیا ہے۔

”ایک بار غضب سے سیف کھلا رہ گیا“ مسٹر ہینری ”تجوری میں گھس گیا اور کافی تعداد میں کرنسی نوٹ اس کے تیز دانتوں نے کتر ڈالے یوں اچھا بھلا گھر غربت کی لکیر کے نیچے زندگی بسر کرنے پر مجبور ہو گیا۔“<sup>۶۰</sup>

محمد حمید شاہد کی افسانہ نگاری میں موجود نفسیاتی آہنگ جو ان کے افسانوں کو مابعد الطبیعیاتی آہنگ عطا کرتے ہیں۔ انسانی ذات کا عرفان و تشخیص انسانی ذہن کے افعال و کردار اور یونگ و فرائڈ کے نظریات نفسیاتی عوامل کو مابعد الطبیعیاتی بناتے ہیں۔ نفسیاتی عوارض ابتداء میں تو فرد کا فرد سے پھر فرد کا اس کے خاندان اور معاشرے میں ربط خراب کرتے ہیں۔ باہمی اعتماد کی فضا کو ختم کر کے تشدد اور شدت پسندی کو فروخت دیتے ہیں۔ امجد طفیل شاہد حمید کی نفسیاتی بصیرت کے متعلق لکھتے ہیں۔

”محمد حمید شاہد کے پہلے مجموعے ”بند آنکھوں سے پرے“ میں بھی نفسیاتی بصیرت کے اچھے نمونے ہمیں دکھائی دیتے ہیں۔ مگر رفتہ رفتہ کرداروں پر بیان میں ان کی نفسیات کی عکاسی پر افسانہ نگار کی گرفت مضبوط ہوتی گئی، ”جنم جہنم“ اور خاص کر ”مرگ زار“ میں شامل افسانے ہمیں ایک ایسے افسانہ نگار سے متعارف کرواتے ہیں جو انسانی نفسیات کی باریکی سے آگاہی حاصل کرنے میں مصروف عمل ہے۔ محمد حمید شاہد کے افسانوں کے مطالعے سے اندازہ ہوتا ہے کہ اس نے جدید علم نفسیات کے تصورات سے استفادہ کیا ہے اور اسے یہ بھی معلوم ہے کہ علمی بات کو تخلیقی انداز میں کیسے پیش کیا جاتا ہے۔“<sup>۶۱</sup>

”پارو“ محمد حمید شاہد کا ایسا افسانہ ہے جو ایک بے اولاد عورت کی کہانی ہے اور اس بے اولادی کی وجہ وہ خود نہیں بلکہ اس کو شوہر ولایت خان ہے۔ پارو اس سارے معاملے میں بے قصور ہوتے ہوئے بھی قصور اور ٹھہرائی جاتی ہے۔

”یہ جو عورت کا بدن ہوتا ہے! یہ نرا گور کھ دھندا ہے، باہر سے نواکتور مگر اندر نہ جانے کیا کیا روگ پال رکھے ہوں گے۔ اب جو ولایت خان جیسے شہینہ جوان کے ہاں اولاد نہیں ہو رہی تو یقیناً پارو میں کہیں نہ کہیں گڑ بڑ ہے۔“<sup>۶۲</sup>

”بند آنکھوں سے پرے“ محبت کی کہانی میں جمال کے پیار میں گرفتار یونیورسٹی کی حسینہ کو ایک اور ہم جماعت راحیل بھی پسند کرتا ہے جو کہانی کا مرکز ہے۔ جمال کا بیرون ملک چلے جانا۔ راحیل اور حسینہ کی شادی کا باعث بنتا ہے۔ چند سال بعد جمال کی واپسی راحیل کو مضطرب کر دیتی ہے اور وہ نفسیاتی الجھن میں مبتلا ہو جاتا ہے اور جمال سے ملنے کے بعد اس کی کیفیت یوں ہو جاتی ہے۔

”جب وہ سن روم میں بیٹھا ان بادلوں کو دیکھ رہا تھا جو پاردرختوں کی پھنگیوں سے اٹھے تھے، اور اس کے آنگن میں اکثر ادھر ادھر اڑ رہے تھے تشکیک، تذبذب، بے یقینی اور بے قراری کے کانٹوں کی چھن بدن کے ایک ایک خلیے پر محسوس کر رہا تھا۔ گئی رات اس نے اپنے سارے دوسوسوں کو جھٹک دیا اور حسینہ کی جانب پہلی کی سی وارفتگی سے بڑھا تھا مگر چند ہی لمحوں کے بعد جب حسینہ کی آنکھیں پیار سے بوجھل ہو کر بند ہونے لگیں۔ تو اسے یوں لگا تھا۔ جیسے ایک بجلی کا کوند تھا جو اس پر لپک پڑا تھا۔“<sup>۶۳</sup>

انسان کے اندر چھپی ہوئی خود غرضیاں جو اسے انسانی مقام سے گرا دیتی ہیں یہ افسانہ محبت کے چکر میں پھنسے مرد وزن کے نفسیاتی رویوں کا عکاس ہے اور حمید شاہد کو کہانی کے واقعات و کردار نگاری پر اس قدر عبور حاصل ہے کہ ان کے اس عمل سے قاری کردار کی نفسیات کو سمجھنے پر مجبور ہو جاتا ہے۔ ڈاکٹر توصیف تبسم لکھتے ہیں۔

”محمد حمید شاہد نے اس کہانی کو کردار اور واقعات کے بہاؤ سے یوں آگے بڑھایا ہے کہ کرداروں کی نفسیات کا مطالعہ بھی ہوتا چلا جاتا ہے۔ متن، مناظر کہانی کا بہاؤ اور کردار الگ الگ نہیں رہتے بلکہ ایک دوسرے میں پیوست ہو کر یک جان ہو جاتے ہیں۔“<sup>۶۴</sup>

جمیل احمد عدیل کے افسانوں کا مطالعہ کرنے کے بعد یہ عقده کھلتا ہے کہ انسانی نفسیات کا گہرا شعور ان کے اندر موجود ہے۔ وہ نہ صرف اپنے کرداروں کی نفسیاتی الجھنوں سے آگاہ ہیں بلکہ ان کے لاشعور میں موجود الجھنوں کو سلجھانے میں بھی مصروف عمل نظر آتے ہیں۔ ”عنقا کہانی“، جمیل احمد عدیل کا ایسا افسانہ ہے جو زونگ کے Persona کی مکمل عکاسی کرتا ہے۔ افسانے میں مطلوب مرکزی کردار ہوتا ہے۔ منشا یاد نے عنقا کہانی کے متعلق لکھا ہے کہ

”یقیناً یہ کہانی اکیلے جمیل احمد عدیل نے نہیں لکھی کوئی ایک شخص خواہ وہ کتنا بڑا افسانہ نگار ہو اکیلا لکھ ہی نہیں سکتا۔ اس نے ایک شاعر، ایک سائیکالوجسٹ Psychiatrist ایک

فلسفہ دان اور کم از کم دو انشاء پردازوں کی خدمات مستعار لی ہیں وہ الگ بات ہے کہ ہیں باہر سے نہیں اپنے اندر سے۔“ ۶۵

”عنقا کہانی“ پڑھ کر جمیل احمد عدیل کے اس وصف کی داد دینی پڑتی ہے کہ وہ انسانی چہروں کو پڑھنے کے فن سے بخوبی آگاہ ہیں۔

### -iii مظہر الاسلام:

صنف افسانہ کے لیے ستر کی دہائی بہت اہم ہے۔ ۱۹۷۱ء میں مشرقی پاکستان کی علیحدگی اور مارشل لاء کی صورت حال نے اردو افسانے پر گہرے اثرات مرتب کئے۔ ستر کی دہائی میں افسانہ نگار مظہر الاسلام نے بھی اپنے عہد سے متاثر ہوئے بغیر نہ رہ سکے۔

مظہر الاسلام کے افسانوی مجموعوں میں درج ذیل کتب شامل ہے  
”گھوڑوں کے شہر میں اکیلا آدمی“، ”باتوں کی بارش میں بھیگتی لڑکی“، ”گڑیا کی آنکھ سے شہر کو دیکھو“،  
”خط میں پوسٹ کی ہوئی دوپہر“

### گھوڑوں کے شہر میں اکیلا آدمی:

مظہر الاسلام کا پہلا افسانوی مجموعہ ”گھوڑوں کے شہر میں اکیلا آدمی“ ۱۹۸۲ء میں سنگ میل پبلی کیشنز سے شائع ہوا۔ اس افسانوی مجموعے میں تیس افسانے شامل ہیں۔

### باتوں کی بارش میں بھیگتی لڑکی:

۱۹۸۷ء سنگ میل پبلی کیشنز سے شائع ہونے والا مظہر الاسلام کا دوسرا افسانوی مجموعہ ”باتوں کی بارش میں بھیگتی لڑکی“ ہے۔ تصوف اور رومانیت کی آمیزش پر مبنی اس مجموعے میں ستائیس کہانیاں شامل ہیں۔

### گڑیا کی آنکھ سے شہر کو دیکھو:

چڑیا اور گڑیا کی علامت پر مشتمل مظہر الاسلام کا تیسرا افسانوی مجموعہ ”گڑیا کی آنکھ سے شہر کو دیکھو“ ہے۔ لیو بکس بلیو ایریا سے شائع ہونے والے افسانوی مجموعے میں چوبیس افسانے شامل ہیں۔ یہ مجموعہ ۱۹۸۸ء میں شائع ہوا۔

## خط میں پوسٹ کی ہوئی دوپہر:

چوبیس افسانوں اور پانچ سفر ناموں پر مشتمل مظہر الاسلام کا چوتھا افسانوی مجموعہ ۱۹۸۹ء میں سنگ میل پبلی کیشنز سے شائع ہوا۔

مظہر الاسلام اور جمیل احمد عدیل کی افسانہ نگاری کا تقابل کیا جائے تو ان میں مشترک مابعد الطبیعیاتی موضوعات وجودیت اور علامت نگاری ہیں۔ وجودیت کے حوالے سے مظہر الاسلام نے دو سطحوں کو موضوع بحث بنایا ہے۔ ایک سطح فرد کی ذاتی شخصیت کو بیان کرتی ہے اور دوسری سطح اجتماعیت کی عکاس ہے۔ مظہر الاسلام کی افسانہ نگاری میں وجودیت کا درآنا دراصل ان معاشرتی اور سیاسی حالات کو ظاہر کرتا ہے جو اس دور میں ملکی سطح پر درپیش تھے اور جن کے نتیجے میں فرد کے اندر ایک بے یقینی کی کیفیت پائی جاتی تھی۔ فرد اپنی ذات کے حوالے سے غیر یقینی صورت حال سے دوچار تھا۔

”گمشدہ نسل کا پورٹریٹ“، مظہر الاسلام کے پہلے افسانوی مجموعے، ”گھوڑوں کے شہر میں اکیلا آدمی“، میں شامل ہے۔ اس افسانے میں مظہر الاسلام نے فرد کی انفرادی زندگی کی وجودیت اور معاشرے میں اجتماعی سطح کی وجودیت کو قلم بند کیا ہے۔

فرد کی وجودیت یوں سامنے آتی ہے

”چار پائی کے عین بیچ میری ماں اور باپ کا مجھ سے علیحدگی کا اعلامیہ پڑا ہوا تھا۔۔۔ میں نے علیحدگی کا مشترکہ اعلامیہ کئی بار پڑھا۔ لیکن اس میں علیحدگی کی کوئی وجہ بیان نہیں کی گئی تھی۔ میں نے مروڑ کر کاغذ جیب میں رکھ دیا اور اندر آ کر دروازہ بند کر لیا۔“<sup>۲۶</sup>

والدین سے اولاد کی علیحدگی اولاد کی شخصیت سازی کو بری طرح متاثر کرتی ہے۔ ایسا فرد جو والدین سے علیحدہ ہو وہ معاشرتی اور سماجی سطح کے دباؤ پر ایک خول میں بند ہونا شروع ہو جاتا ہے اور اپنے وجود کی پہچان کے لیے مصروف عمل نظر آتا ہے۔ ”گمشدہ نسل کا پورٹریٹ“، اسکا اگر اجتماعی سطح کی وجودیت کے تناظر میں جائزہ لیا جائے تو ۱۹۸۲ء میں شائع ہونے والا یہ افسانہ اپنے اندر اس دور کے سیاسی حالات کی عکاسی کر رہا ہے جو سقوط ڈھاکہ اور مارشل لاء کی وجہ سے معاشرے میں پائی جاتی تھی۔

”عذاب پوش پرندے“، ”پورٹریٹ“، ”گمشدہ بچہ“، ”کھویا ہوا بچپن“، ”ڈھونڈا ہوا بڑھاپا“، ”شکار کیا ہوا جانور“، وجودیت پر مبنی مظہر الاسلام کی تصانیف ہیں جن میں فرد اپنی ذات کی پہچان میں مصروف عمل نظر

آتا ہے۔ ایسا فرد جو دنیا کی رنگارنگی میں کھو تو چکا ہے مگر اپنی پہچان کے لیے کبھی اشتہار دے رہا ہے کہ وہ کون ہے؟ ”الف لام میم“، مظہر الاسلام کا ایک ایسا افسانہ ہے جس میں انھوں نے پیر فقیر، کبوتر، مزار میلے کا ذکر کیا ہے۔ جس میں اپنے وجود کے ہونے کی نفی کی گئی ہے۔ یہ افسانہ بھی وجودی عناصر رکھتا ہے۔ ”کبھی کبھی تو مجھے یوں محسوس ہوتا ہے۔ جیسے یہ سب دعائیں میں اپنے لئے ہی مانگتا ہوں، سفار شیں بھی اپنے لیے ہی کرتا ہوں اور مزار پر آنے والا ہر شخص میں خود ہوں“<sup>۶۷</sup>۔

جمیل احمد عدیل وجودیت کے حوالے سے سارتر کے نظریات سے متاثر افسانہ نگار ہیں ان کے افسانے ”ہرگز پاک نہ تھیوے“، ”صنم آشنا“، ”آخری مکالمہ“، ”دو لایعنیوں کے درمیان ایک با معنی مکالمہ“ وغیرہ میں وجودیاتی نظریات ملتے ہیں۔ ”دو لایعنیوں کے درمیان ایک با معنی مکالمہ“ میں وضاحت کے ساتھ دانشوروں کے مختلف عہد میں بیان کئے گئے نظریات کو دکھایا گیا ہے۔ جو انھوں نے زندگی کے بارے میں بیان کیے ہیں۔

”زندگی تم نہ بھی گزارو، زندگی پھر بھی گزر جائے گی۔ تم بھی چلے چلو یونہی جب تک چلی چلے۔ بس یہ ذہن میں رکھو، زندگی ایک لایعنی، بے مقصد اور بے سمت چیز ہے۔ اسے کسی خاص ضابطے اور قانون کے تحت با مقصد اور سنجیدہ ہو کر گزارنا ہی نامعقول حرکت ہے۔“<sup>۶۸</sup>

مظہر الاسلام نے جبر و اور گھٹن کے ماحول میں علامت و تجرید کو بروئے کار لاتے ہوئے افسانے میں کو اپنے خیالات کا ذریعہ اظہار بنایا۔ علامت نگاری کے حوالے سے مظہر الاسلام انتظار حسین سے اثر قبول کرتے ہیں۔ چیخوف اور کافکا کے افسانوی اثرات بھی ان کی افسانہ نگاری میں ملتے ہیں۔ رضیہ پروین مظہر الاسلام کے علامتی افسانوں میں انتظار حسین کے اثرات کے بارے میں لکھتی ہیں۔

”مظہر الاسلام فکری سطح پر علامتی نظام سے متاثر ہیں۔ انتظار حسین کی علامتی روایت اگر زندہ صورت میں کسی افسانہ نگار کو منتقل ہوتی ہے تو وہ مظہر الاسلام ہیں۔ لیکن مظہر الاسلام نے علامت کا رشتہ ماضی سے زیادہ حال سے جوڑا یوں انتظار حسین کے ہاں فروغ پانے والی یہ روایت مظہر الاسلام کے ہاں ایک بدلے ہوئے روپ میں سامنے آتی ہے۔“<sup>۶۹</sup>

مظہر الاسلام کی علامت نگاری میں عصر حاضر یعنی دور جدید کی علامات کو استعمال کیا گیا ہے۔ انھوں نے قدیم مذاہب، اساطیر اور داستانی طرز کو علامت نگاری کا ذریعہ نہیں بنایا۔ بلکہ علامت اور عصری علامت کی آمیزش اور ترکیب سے حقیقت تک رسائی حاصل کی ہے۔ ڈاکٹر سلیم اختر مظہر الاسلام کی علامت نگاری کے سلسلے میں لکھتے

ہیں۔ ”مظہر الاسلام کے ہاں علامتیں اجتماعی لاشعور سے پھوٹی محسوس ہوتی ہیں۔ جن سے ان افسانوں میں ہانٹ کرنے والی کیفیت پیدا ہوتی ہے۔“<sup>۷۰</sup>

مظہر الاسلام نے اپنے افسانوں میں حیوانی علامات کا بھی کثرت سے استعمال کیا ہے۔ انھوں نے اپنے افسانوں میں گھوڑا چڑیا، چوہے، کوا، بھیڑیا، اور چھپکلی جیسے جانوروں کو ان کے خصائص کی بناء پر اپنے افسانوں میں علامتی طور پر استعمال کیا ہے۔ ”سوچ پر بیٹھی مکھی“ مظہر الاسلام کا علامتی طور پر لکھا گیا افسانہ ہے۔

”اس دور کے وہم اور شک سے پر ماحول کی ترجمانی کرتی ہے۔ خود عنوان ہی کہانی کی تشریح کر دیتا ہے۔ دراصل مکھی الماری میں نہیں ہماری سوچوں پر بیٹھی ہے۔ یہی وجہ ہے کہ ہمیں مکھی کے ہونے کا وہم ہے۔ یہ مکھی ہماری زندگی کے ہر شعبے میں اس طرح گھس چکی ہے کہ اب اس کو نکالنا ممکن نہیں رہا۔ ہر شعبہ اس کی بدولت آلودہ اور گندہ ہو چکا ہے بلکہ اگر یوں کہا جائے کہ ہم سب مکھیاں بن کر ماحول کو آلودہ کر رہے ہیں تو بے جا نہ ہو گا۔“<sup>۷۱</sup>

”سانپ گھر“ ۱۹۸۲ء کے سیاسی حالات اور ہمارے معاشرے پر اس کے اثرات کی بہترین عکاسی ہے۔ اخلاقی اقدار کا زوال اور ہر طرف نفرت کا بازار اس طرح سے گرم ہے کہ یوں ہمارے معاشرے کو ایسے سانپ نے ڈس لیا ہے۔ جس کے زہر کا تریاق ملنا ناممکن ہے حتیٰ کہ سانپ کو گھر سے نکالنے کے لیے جس بزرگ ہستی کی طرف سب رجوع کرتے ہیں وہ خود ہی کہتا ہے میرے اپنے گھر میں سانپ موجود ہے اور وہ خود اس حالت میں موجود ہوتا ہے۔

”وہ اپنے گھر کے صحن میں بیٹھا تھا، اندر کودھنسی ہوئی نیلی اور پیلی آنکھیں، پتلا جسم جس میں بیماریوں نے گھر بنا رکھا تھا۔ ہاتھوں اور چہرے پر رگوں کا جال بنا ہوا تھا۔ جن میں کہیں کہیں کالا اور نیلا خون جھلک رہا تھا۔ میلی پگڑی کے بل ڈھیلے ہو رہے تھے اور سامنے پڑے ہوئے حقے کی آگ بے اثر سی لگ رہی تھی۔“<sup>۷۲</sup>

علامتی پیرائے میں لکھے گئے مظہر الاسلام کے افسانوں میں ”اناللہ وانا الیہ راجعون“، ”کندھے پر کبوتر“، ”گھوڑوں کے شہر میں اکیلا آدمی“، ”کلرکوں کے خواب“، ”ہر اسمندر“ وغیرہ شامل ہیں۔ جمیل احمد عدیل نے علامت نگاری میں دائمی علامات کا استعمال ہے۔ دائمی علامات یعنی جن کا تعلق اساطیر لوک ورثہ سے ہو۔ جمیل احمد عدیل نے بے دائمی علامات کا ربط دور جدید کے ساتھ جوڑ کر عصر جدید کے مسائل کے ساتھ ہم آہنگ کیا ہے۔ علامتی انداز کے حامل ان کے افسانوں میں ”اے یروشلم کی بیٹیو!“، ”بادشاہ سلامت آئینے سے ڈرتے ہیں۔“ ”کسف من السماء“، ”سیاہ پہاڑ“ وغیرہ شامل ہیں۔

جمیل احمد عدیل اور مظہر الاسلام کی افسانہ نگاری میں مابعد الطبیعیاتی عناصر کے حوالے سے مشترک عناصر میں علامت نگاری میں جانوروں کی علامت استعمال کرنا ہے۔ جمیل احمد عدیل نے بھی اپنے افسانوں میں مکھی، لکڑی، کبوتر، چوہا، بلی وغیرہ کو استعمال کیا ہے۔ ”تار عنکبوت“ میں مکھی کا کردار اس بیورو کریٹ طبقے کی نمائندگی کر رہا ہے جو آمرانہ ذہنیت کی وجہ سے اللہ تعالیٰ سے دوری اختیار کئے ہوئے ہے اور اپنی آخرت کی طرف سے بے نیاز ہے۔ ”سیاہ پہاڑ“ میں موجود بزرگ جو نام نہاد علماء کے بہکاوے میں آنے سے انکار کر دیتا ہے تو وہ سفید کبوتر بن کر اڑ جاتا ہے۔ یہاں کبوتر پاکیزگی اور روشنی کی علامت کے طور پر استعمال ہوا ہے۔ ”مسٹر ہینری“ کا کردار چوہا جو اس دور کے مارشل لاء کے آمر کی عکاسی کر رہا ہے۔ اسی چوہے کو مظہر الاسلام نے اپنے افسانوں میں غلاظت قرار دیا ہے۔

جمیل احمد عدیل کی افسانہ نگاری میں کہانی اسلوب اور روایتی کہانی کا محتاج نہیں کیوں کہ ان کی کہانی اسلوب کی تہہ سے جنم لیتی ہے۔ ان کی افسانہ نگاری گرداب کی لہروں کی مانند اسرار سے لبریز ہے۔ جمیل احمد عدیل کا افسانوی کینوس وسعت کا حامل ہے۔ انہوں نے حیات اور کائنات کے باہمی رشتے تک پہنچنے کے لیے اس سے متعلقہ تمام زاویوں کو پرکھا ہے۔ انھوں نے افسانوں میں کائنات اور انسان کا تصادم اور باہم ربط، انسلاک و اختلاف و وسیع کینوس پر پھیلے ہوئے۔

جمیل احمد عدیل کے افسانوی کردار جو کہ تعلیم یافتہ ہیں وہ بھی خیر و شر کے تصادم سے جنم لیتے ہیں۔ یہ کردار عمومیت سے عاری ہیں۔ یہ کردار زندگی کی بے معنویت کا شکار ہیں جو بیسویں صدی کے نصف آخر میں برپا ہونے والی سائنسی تبدیلیوں کے زیر اثر رونما ہوئی تھی۔ ایسے افراد روحانی معالج کی تلاش میں سرگرداں نظر آتے ہیں۔

جمیل احمد عدیل نے عام واقعے کو کہانی کے قالب میں ڈھال کر ابدی سچائیوں کو قاری کے سامنے یوں منکشف کرتے ہیں کہ وہ افسانے میں علامتی گتھیاں سلجھانے میں مصروف ہو جاتا ہے۔ افسانے کے کردار افسانہ نگار کے گہرے مشاہدے اور حقیقت پسندانہ نظریہ حیات کی عکاسی کرتے ہیں۔ جمیل احمد عدیل کی افسانہ نگاری باطنی بصیرت کے درقاری پروا کرتی ہے۔

جمیل احمد عدیل دور حاضر کا قاری بھی ہے اور تخلیق کار بھی جس کا ذہن آج کے قاری کا ذہن پڑھ لینے کی صلاحیت رکھتا ہے۔ اسے اپنے قارئین کے سماجی کردار سے واقفیت بھی ہے اور شعور کو برتر سمجھتے ہوئے لاشعور

، تحت شعور کی اہمیت سے بھی نا آشنا نہیں ہے۔ سارتر اور ایلٹ اس کے تخلیقی فن کے گہرائی میں رچے بسے ہیں۔  
”زیر آب“ میں بیان کردہ چارگیوں کا تذکرہ جمیل احمد عدیل کی بین السطور آگاہی پر دلیل ہے۔  
جمیل احمد عدیل کا منتخب افسانہ نگاروں سے مابعد الطبیعیاتی تقابل یہ ثابت کرتا ہے۔ کہ جمیل احمد عدیل  
نے شعوری طور پر اپنی افسانہ نگاری میں ان عناصر کو استعمال کیا ہے اور یہ مابعد الطبیعیاتی عناصر خواہ جس صورت  
میں بھی ہوں وہ سطحی نہیں ہیں باشعور کرداروں کی مدد سے ان کی فنی بصیرت سے آشنائی حاصل ہوتی ہے، طبیعیاتی  
اور غیر طبیعیاتی دونوں طرز کی تبدیلیوں کے محرکات کا تخلیقی انداز ان کی تحریروں کو انفرادیت بخشتا ہے۔



## حوالہ جات

- ۱۔ جمیل احمد عدیل، موم کی مریم، غالب اکیڈمی بورے والا، ۱۹۹۱ء، ص ۲۱
- ۲۔ ایضاً، ص ۲۲
- ۳۔ جمیل احمد عدیل، زرد کفن میں نخل ایمن، غالب اکیڈمی، بورے والا، ۱۹۹۲ء، ص ۱۱
- ۴۔ جمیل احمد عدیل، بے خواب جزیروں کا سفر، الحمد پبلی کیشنز، لاہور، ۱۹۹۴ء، ص ۱۴
- ۵۔ ڈاکٹر خالد محمد اختر، فلیپ بے خواب جزیروں کا سفر الحمد پبلی کیشنز، لاہور، ۱۹۹۴
- ۶۔ روزنامہ نئی بات، ۸ فروری ۲۰۱۸ء
- ۷۔ ڈاکٹر اختر شہار، جمیل احمد عدیل کی کہانیاں، توجو ہم سفر ہو جائے، عمیر پبلشرز، لاہور، ۱۹۹۷ء، ص ۱۱
- ۸۔ ڈاکٹر شبیہ الحسن، جمیل احمد عدیل کی افسانہ نگاری کی منفرد جہتیں، ہاویہ پورب اکادمی اسلام آباد، ۲۰۰۷ء
- ص ۱۱
- ۹۔ ڈاکٹر ابدال بیلا، فلیپ کا نپتی شاخیں علم و عرفان پبلشرز، ۲۰۰۹ء
- ۱۰۔ منشیاد، فلیپ، زرد کفن میں نخل ایمن، غالب اکیڈمی، بورے والا، ۱۹۹۲ء
- ۱۱۔ جمیل احمد عدیل، مچھلی کے پیٹ میں مکاشفہ اور۔ سیٹشفر کی تعبیر، ص ۶۴
- ۱۲۔ انوار احمد، ڈاکٹر، فلیپ، ہاویہ، اسلام آباد، پورب اکیڈمی، ۲۰۰۷ء
- ۱۳۔ قاضی عابد، ڈاکٹر، اساطیر، کتھا کہانی اور مابعد جدید، ملتان بیکن بکس، ۲۰۱۶ء، ص ۴۶
- ۱۴۔ منشیاد، فلیپ کا نپتی شاخیں، علم و عرفان پبلشرز، ۲۰۰۹ء
- ۱۵۔ ترجمہ سورۃ الفیل، عم، پارہ ۳۰، آیت ۱، ص ۱۱۴ از پرویز
- ۱۶۔ دردانہ نوشین خان، ابا بیلوں کا انتظار کرنے والے ایک جائزہ نوازش، جولائی، اگست ۲۰۱۱ء، ص ۱۱۰
- ۱۷۔ مولانا امین احسن اصلاحی، تدبر قرآن جلد ۹، لاہور فاران فاؤنڈیشن، ۲۰۱۴ء، ص ۴۲-۴۳
- ۱۸۔ ڈاکٹر غافر شہزاد، ڈاکٹر، بیتا ہوا مستقبل، لاہور، علم و عرفان پبلشرز، ۲۰۱۷ء، ص ۹
- ۱۹۔ انور سدید، ڈاکٹر، اُردو افسانے کی کروٹیں، مکتبہ اسلامیہ، اُردو بازار لاہور، ۱۹۹۱ء، ص ۲۸
- ۲۰۔ وزیر آغا، ڈاکٹر، علامت کیا ہے؟ علامت نگاری، انتخابات مقالات، مرتب اشتیاق احمد، بیت الحکمت لاہور، ۲۰۰۵ء، ص ۱۲۹

- ۲۱۔ شاہدہ دلاور شاہ، ڈاکٹر ازیل سے عدیل تک، مشمولہ الماس، ۲۰۱۴ء، ص ۱۲۹
- ۲۲۔ جمیل احمد عدیل، صنم آشنا، کانپٹی شاخیں، علم و عرفان پبلشرز، ۲۰۰۹ء، ص ۶۹
- ۲۳۔ منشیاد، فلیپ، کانپٹی شاخیں، علم و عرفان پبلشرز، لاہور ۲۰۰۹ء
- ۲۴۔ جمیل احمد عدیل، راج روگ، پورب اکادمی اسلام آباد، ۲۰۰۷ء، ص ۶۸
- ۲۵۔ اسلم سراج الدین، محمد منشیاد، شخصیت و فن، اسلام آباد اکادمی ادبیات، پاکستان، ۲۰۱۰ء، ص ۱۸۵
- ۲۶۔ جمیل احمد عدیل، کلنک، کانپٹی شاخیں، علم و عرفان پبلشرز، ۲۰۰۹ء، ص ۸۸
- ۲۷۔ جنرل کے ایم عارف، ضیاء الحق کے ہمراہ، اسلام آباد، دوست پبلی کیشنز، ۱۹۹۶ء، ص ۲۹۱
- ۲۸۔ طاہرہ اقبال پاکستان اردو افسانہ لاہور فکشن ہاؤس، ۲۰۱۵ء، ص ۶۹۸
- ۲۹۔ رشید امجد، ڈاکٹر، مزاحمتی ادب، اسلام آباد، اکادمی ادبیات پاکستان، ۲۰۰۹ء، ص ۲۰
- ۳۰۔ غافر شہزاد، ڈاکٹر جمیل احمد عدیل کا افسانوی تناظر مشمولہ بیتا ہوا مستقبل، علم و عرفان پبلشرز، لاہور،
- ۳۱۔ جمیل احمد عدیل، رتن مالا اور کاتب کلام، مشمولہ موم کی مریم، غالب اکیڈمی بورے والا، ۱۹۹۱ء، ص ۱۳۷
- ۳۲۔ جمیل احمد عدیل، پارکھ تے مورکھ، مشمولہ موم کی مریم، غالب اکیڈمی بورے والا، ۱۹۹۱ء، ص ۱۵۶
- ۳۳۔ دردانہ نوشین خان، ابا بیلوں کا انتظار کرنے والے، ایک جائزہ ماہنامہ نوازش، ۲۰۱۱ء، ص ۱۱۰ تا ۱۱۳
- ۳۴۔ جمیل احمد عدیل، زرد کفن میں نخل ایمن، غالب اکیڈمی بورے والا، ۱۹۹۶ء، ص ۰۲۱
- ۳۵۔ میم الف، مایوسی کیوں، لاہور، حکایت پبلشرز، ۱۹۹۶ء، ص ۲۵
- ۳۶۔ شہزاد احمد، زونگ اور مخفی علوم، سنگ میل پبلی کیشنز، ۱۹۹۷ء، ص ۶۰
- ۳۷۔ محمد انظہار الحق، بنجر پہاڑ کے اس طرف روزنامہ جناح، اسلام آباد، ۲۰۰۶ء، ادارتی صفحہ
- ۳۸۔ محمد حامد سراج، لوٹایا ہوا سوال، مشمولہ وقت کی فصیل، آفاق کتابیں، راولپنڈی، ۲۰۰۲ء، ص ۱۱۲
- ۳۹۔ محمد حامد سراج، رونے کی آواز، مشمولہ برائے فروخت، مثال پبلی کیشنز فیصل آباد، ۲۰۰۵ء، ص ۱۳۵
- ۴۰۔ محمد حامد سراج، خودداری کی نیند، مشمولہ چوب دار، مثال پبلشرز، فیصل آباد، ۲۰۰۸ء، ص ۸۴
- ۴۱۔ جمیل احمد عدیل، ژالہ باری تعالیٰ، مشمولہ بے خواب جزیروں کا سفر، الحمد پبلی کیشنز، لاہور، ۱۹۹۴ء،
- ص ۷۶
- ۴۲۔ محمد حامد سراج، زمین زاد، مشمولہ وقت کی فصیل، راولپنڈی، آفاق کتابیں، ۲۰۰۳ء، ص ۶۸

- ۴۳۔ حامد سراج، الٹے پاؤں، مشمولہ چوب دار، فیصل آباد، مثال پبلشرز، ۲۰۰۸ء، ص ۳۱
- ۴۴۔ حامد سراج، تسبیح کے دانے، مشمولہ برائے فروخت، فیصل آباد، مثال پبلشرز، ۲۰۰۵ء، ص ۹۷
- ۴۵۔ جمیل احمد عدیل، زیر آب، مشمولہ موم کی مریم، بورے والا، غالب اکیڈمی، ۱۹۹۱ء، ص ۷۸
- ۴۶۔ افتخار عارف، اُردو افسانے کا اہم نام، مشمولہ نزول، گوجرہ، ۲۰۱۴ء، ص ۱۲۰
- ۴۷۔ حمید شاہد، اپنا سکھ، مشمولہ بند آنکھوں سے پرے، لاہور، الحمد پبلی کیشنز، ۱۹۹۴ء، ص ۱۴۶
- ۴۸۔ ایضاً، ص ۱۴۲
- ۴۹۔ کامران شہزاد، فلشن اور تنقید کا تازہ اسلوب، فیصل آباد، مثال پبلشرز، ۲۰۱۶ء، ص ۱۳۶
- ۵۰۔ حمید شاہد، نئی الیکٹرا، مشمولہ جنم جہنم، ص ۱۴۰
- ۵۱۔ حمید شاہد، اپنا سکھ، ص ۱۴۲
- ۵۲۔ جمیل احمد عدیل، رتن مالا اور کاتب کلام، مشمولہ موم کی مریم، غالب اکیڈمی، بوریوالا، ۱۹۹۱ء، ص ۱۲۳
- ۵۳۔ احمد ندیم قاسمی، بند آنکھوں سے پرے، فلیپ
- ۵۴۔ حمید شاہد، اردو افسانہ، صورت و معنی، اسلام آباد، نیشنل بک فاؤنڈیشن، ۲۰۰۰ء، ص ۲۳۸
- ۵۵۔ حمید شاہد، سورگ میں سور، مشمولہ مرگ زار، کراچی، اکادمی بازیافت، ۲۰۰۴ء، ص ۱۰۵
- ۵۶۔ جمیل احمد عدیل، مزید تفتیش، مشمولہ بے خواب جزیروں کا سفر، لاہور، الحمد پبلی کیشنز، ۱۹۹۴ء، ص ۳۰
- ۵۷۔ حمید شاہد، برف کا گھونسل، مشمولہ بند آنکھوں سے پرے، ص ۲۸
- ۵۸۔ جمیل احمد عدیل، قدیرے پہلوان کی حکایت عبرت، مشمولہ ہاویہ، اسلام آباد، پورب اکیڈمی، ۲۰۰۷ء، ص ۸۰
- ۵۹۔ حمید شاہد، آخری صفحہ کی تحریر، مشمولہ بند آنکھوں سے پرے، ص ۳۰۶
- ۶۰۔ جمیل احمد عدیل، مسٹر ہیمنری، مشمولہ ہاویہ، ص ۷۵
- ۶۱۔ امجد طفیل، جدید فلشن میں نفسیات کے دبستانوں کے اثرات، کراچی، مضمون مشمولہ اسالیب، ۲۰۱۱ء، ص ۲۷۵
- ۶۲۔ حمید شاہد، پارو، مشمولہ جنم جہنم، ص ۵۳
- ۶۳۔ حمید شاہد، بند آنکھوں سے پرے، ص ۱۱۳

- ۶۴۔ توصیف تبسم، ڈاکٹر، اثبات، حمید شاہد کے پچاس افسانے، اسلام آباد، پورب اکادمی، ۲۰۰۸ء، ص ۱۸
- ۶۵۔ منشا یاد، فلیپ، کانپٹی شاخیں، لاہور، علم و عرفان پبلشرز، ۲۰۰۹ء،
- ۶۶۔ مظہر الاسلام، گمشدہ نسل کا پورٹریٹ، مضمولہ گھوڑوں کے شہر میں اکیلا آدمی، لیو بکس، ۲۰۱۲ء، ص ۶۵
- ۶۷۔ مظہر الاسلام، الف لام میم، مضمولہ گھوڑوں کے شہر میں اکیلا آدمی، لیو بکس، ۲۰۱۲ء، ص ۵۲
- ۶۸۔ جمیل احمد عدیل، دولایعنیوں کے درمیان ایک بامعنی مکالمہ، مضمولہ توجو ہم سفر ہو جائے، عمیر پبلشرز، ۱۹۹۹ء، ص ۷۲
- ۶۹۔ رضیہ پروین، مظہر الاسلام کی افسانہ نگاری، مقالہ برائے ایم فل اُردو، علامہ اقبال اوپن یونیورسٹی، ۲۰۱۵ء، ص ۲۰۸
- ۷۰۔ ڈاکٹر سلیم اختر، اُردو ادب کی مختصر ترین تاریخ، لاہور، سنگ میل پبلی کیشنز، ۲۰۰۲ء، ص ۶۲۱
- ۷۱۔ اے بی اشرف، ڈاکٹر، شاعروں اور افسانہ نگاروں کا مطالعہ، لاہور، سنگ میل پبلشرز، ۲۰۰۹ء، ص ۴۴۶
- ۷۲۔ مظہر الاسلام، سانپ گھر، مضمولہ گھوڑوں کے شہر میں اکیلا آدمی، ص ۴۲

## باب پنجم:

### ماحصل

#### الف: مجموعی جائزہ

وجود اور کائنات ہمیشہ سے انسانی جستجو کا محور رہے ہیں۔ یہی وجود اور کائنات مابعد الطبیعیات کے اہم عناصر ہیں علم سائنسی ہو، خواہ فلاسفی وجود اور کائنات میں موجود تخیل انگیز حقیقت تک رسائی انسان کا خاصہ ہی ہے۔ پر اسرار اور پوشیدہ حقیقت کی کھوج مابعد الطبیعیات ہے۔ اردو ادب میں شاعری اور نثر دونوں اصناف میں مابعد الطبیعیات کی جھلکیاں ملتی ہیں۔ انیسویں صدی واقعات و انقلابات سے بھرپور ہنگامہ خیز صدی ہے۔ انہی واقعات اور انقلاب نے افسانے کو جنم دیا اور جس میں انسانی وجود اور کائنات کے پوشیدہ اسرار بھی کہانی کی شکل میں افسانے میں شامل ہو گئے۔ ادب چونکہ تمام زبانوں اور تہذیبوں کی مشترک میراث ہے۔ اس لیے اردو ادب میں افسانے بھی دیگر مغربی اصناف کی طرح در آیا۔ افسانے کی اردو ادب میں شمولیت سے پہلے یہاں کے ادب میں موجود داستانوی مواد آبِ بیتی اور جگ بیتی کی صورت میں تھکے ہارے آدمی کی طمانیت کا سبب بن رہی تھا۔ جب انسان سماجی اور معاشی حالات سے نبرد آزما ہونے میں مصروف عمل ہو گیا تو اس نے وقت کی رفتار کا ساتھ دینے کے لیے داستانوں کو چھوڑ کر افسانے کو اپنے ذریعہ اظہار کا پیرا بنالیا یوں مغرب کی صنف اردو ادب میں اپنے اسلوب اور تکنیک کے ساتھ وارد ہوئی۔

۱۹۰۶ تا ۱۹۳۶ء اردو افسانے کا دور اولین پریم چند، راشد الخیری، سلطان حیدر جوش کی حقیقت نگاری اور سجاد حیدر بیدرم، حجاب امتیاز علی، نیاز فتح پوری، مسز عبد القادر اور مجنوں گورکھ پوری کی رومانویت میں مابعد الطبیعیاتی عناصر کے داستانوی طرز پر مبنی ہے۔ تخیل، رومانیت، مافوق الفطرت جن پر یوں، دیو، وغیرہ کا ذکر توہمات، ضعیف الاعتقادی، ماورائیت، روحانیت، داستانوی انداز اور اساطیر کی صورت میں مابعد الطبیعیاتی عناصر موجود تھے۔ اردو افسانے کا زریں دور جو کہ ۱۹۳۶ تا ۱۹۴۷ء پر محیط ہے۔ اس دور کے افسانہ نگاروں کے ہاں مابعد الطبیعیاتی عناصر مجرد اور غیر مجرد اشیاء مذہبی اساطیر دیومالائی اور نفسیاتی عوامل شعور، لاشعور، اجتماعی لاشعور، تحلیل

نفسی اور نرگسیت وغیرہ پر مبنی تھے۔ اس دور کے اہم افسانہ نگار کرشن چندر، راجندر سنگھ بیدی، سعادت حسن منٹو، عصمت چغتائی، احمد ندیم قاسمی، ممتاز شیریں اور قراۃ العین حیدر وغیرہ ہیں ۱۹۴۷ء تا ۱۹۶۰ء کا دور اشفاق احمد، ممتاز مفتی، بانو قدسیہ، اے حمید اور قدرت اللہ شہاب کے علم الوجود، متصوفانہ خیالات و موضوعات کے حامل مابعد الطبیعیاتی عناصر پر محیط ہے۔

۱۹۶۰ء تا ۱۹۷۰ء مابعد الطبیعیاتی عناصر کے حوالے سے علامت نگاری اور وجودیت پر مشتمل ہے۔ اس حوالے سے انتظار حسین، انور سجاد، خالدہ حسین، رشید امجد، احمد جاوید، منشا یاد اور مرزا حامد بیگ وغیرہ اہم نمائندہ افسانہ نگار ہیں۔ علامت، تجرید، اساطیر، تمثیل، روحانیت، عالم ارواح، تلاش ذات، انسانی تنہائی، تصوف اور خوف نے اس دور کے افسانوں کو مابعد الطبیعیاتی تشکیل دی ہے۔ عہد حاضر کے افسانہ نگار سمیع آہوجہ، علی حیدر ملک، شہزاد منظر، محمد حمید شاہد، جاوید اختر، حامد سراج، طارق محمود وغیرہ کے ہاں مابعد الطبیعیاتی عناصر ملتے ہیں۔

عصر جدید کا نمائندہ افسانہ نگار جونوے کی دہائی میں افسانوی افق پر نمودار ہوا وہ جمیل احمد عدیل ہے۔ اساطیر جمیل احمد عدیل کی افسانہ نگاری کے مابعد الطبیعیاتی تناظر میں سرفہرست ہے کیوں کہ افسانہ نگار نے اپنی ذاتی دلچسپی کو مد نظر رکھ کر تھیالوجی کو موضوع سخن بنایا ہے۔ مذہبی اساطیر کا ان کے افسانوں میں استعمال قاری کو صدیوں پرانی تہذیب سے روشناس کراتا ہے۔ بین الاقوامی مذاہب کی تاریخ تک رسائی قدیم صحائف کے مطالعہ سے کی۔ عہد نامہ عتیق، عہد نامہ جدید، عبرانی اور مسیحی صحائف کا براہ راست مطالعہ اور پھر ان واقعات کو قرآن کریم کے تناظر میں پرکھنا جمیل احمد عدیل کی فنی و فکری مہارت کا منہ بولتا ثبوت ہے۔ جمیل احمد عدیل کے ہاں اساطیری مواد صرف گم شدہ ماضی تک رسائی کا ذریعہ نہیں ہے بلکہ یہ علم آنے والے وقت کے ساتھ ربط کا ذریعہ بھی ہے۔ ایسا ربط جس سے فرد ماضی سے سبق سیکھ کر حال کو بہتر اور مستقبل کو بہتر بنا سکتا ہے۔

اساطیری کہانیاں خواندہ قاری کی متقاضی ہیں کیوں کہ اساطیر خواندہ قاری پر اپنے رموز کھولتی ہیں۔ جس کا بنیادی سبب اساطیر کا علامت میں ملفوف ہو کر قاری کے سامنے آنا ہے اور علامتوں کی ان پرتوں کا قفل اس

شخص پر ہی واہ ہو سکتا ہے جو قدیم مذاہب کی تاریخ اور قدیم علوم پر دسترس رکھتا ہو۔ علامت نگاری اساطیر کے لیے ناگزیر ہے کیوں کہ اساطیر بلند تخیل، اعلیٰ و ارفع متون اور بیانون کے حامل ہوتی ہیں یہ ایسے قاری کی خواہاں ہوتی ہیں جو کثیر المطالعہ ہو۔ جمیل احمد عدیل کو مشکل پسند افسانہ نگار ٹائٹل علامتی اور اساطیری پیرائے کی وجہ سے کہا جاتا ہے کیوں کہ ان کے بعض افسانے تہہ دار ہیں بعض افسانوں میں پلاٹ سازی کا تردد نہیں کیا گیا اور بعض افسانے قاری کے لیے معمہ بنے ہوئے ہیں۔ یوں یہ عناصر جمیل احمد عدیل کا حلقہ قارئین محدود کرتے ہیں کیوں کہ ان افسانوں کی تہہ میں جا کر اسرار اور موزن تک رسائی عام قاری کے بس کی بات نہیں۔

جمیل احمد عدیل کے افسانوی مجموعوں کے ٹائٹل بھی افسانہ نگار کے علامتی مزاج کے عکاس ہیں۔ ”موم کی مریم“، جو کہ حضرت عیسیٰ کی طرف تلمیح ہے۔ ”زرد کفن میں نخل ایمن“ میں چھپی علامت اور گہری معنویت جس میں مادیت کی آکاس بیل انسانوں کے نخل ایمن کو جکڑے ہوئے ہے۔ ”بے خواب جزیروں کا سفر“ جزیرے کے مشابہہ Isolated انسان کی علامت ہے۔ علامت اور اساطیر کا یہ استعمال جو ان کے افسانوی مجموعوں کے عنوانات سے ظاہر ہے مابعد الطبیعیاتی جہت کے عکاس ہیں۔ افسانہ نگار نے مقامی اور عالمی سطح کے مسائل اور واقعات کا بغور مشاہدہ کیا ہے اور براہ راست سامنے کی بجائے علامت کا سہارا لے کر سیاسی واقعات کو اپنے قلم کی زینت بخشی ہے۔

مابعد الطبیعیات کا اہم پہلو تصوف ہے۔ تصوف خدا سے ربط، روحانیت، خیر اور شر اور عبد کا معبود سے تعلق جمیل احمد عدیل کے افسانوں کا خاصا ہے۔ عبد اور معبود آپس میں دعا کے ذریعے سے مربوط ہیں۔ دعا کی انسانی زندگی میں اہمیت کو جمیل احمد عدیل نے اپنے افسانوں میں شامل کیا ہے۔ جمیل احمد عدیل کی افسانہ نگاری میں اعلیٰ و ارفع اسلوب اور موضوعات و تکنیک میں ندرت ان کے کثیر المطالعہ اور Research Work کے عکاس ہیں۔ کاغذ پر بکھرے ان کے الفاظ ان کی اس خو کے جوہر ہیں جو انہوں نے حقیقی ماخذ تک تگ و دو میں گزاری۔ آسمانی صحائف کا مطالعہ قرآن پاک کی تفسیر اور دیگر افسانوں کا ماخذ ان افسانوں کی تحقیقی بنیاد کا مظہر یہ سب جمیل احمد عدیل کی افسانوی کائنات کا حصہ ہیں۔ ترقی پذیر ممالک سے ترقی یافتہ اقوام کے تصوف کا موازنہ عہد قدیم سے

عہد جدید تک کا ادراک ان کے افسانوں میں موجود ہے۔ اس لئے افسانہ نگار سفید پرندوں کی زمین کی طرف سفر کرنے کا خواہاں ہے۔

جمیل احمد عدیل کو بنیادی طور پر انتظار حسین کی افسانہ نگاری سے انسپائرڈ دکھایا جاتا ہے اور اس ضمن میں مابعد الطبیعیاتی عنصر قلب ماہیت کے استعمال کی مثال دی جاتی ہے۔ بعض ناقدین کے مطابق انتظار حسین کے بعد اگر کسی افسانہ نگار نے اس موضوع کی جامعیت کو اپنے افسانوں میں ڈھالا ہے تو وہ جمیل احمد عدیل ہیں۔ انتظار حسین کے افسانے ”زرد کتا“، ”سوئیاں“، ”کایا کپ“ اور ”آخری آدمی“، قلب ماہیت کے جو رجحانات لیے ہوئے ہیں ان کی آمیزش، ترکیب و تشریح اور انفرادیت لیے جمیل احمد عدیل کے افسانے ”زیر آب“، ”سیاہ پہاڑ“، ”تار عنکبوت“ ہیں۔ جن کے کردار روشنی اور ظلمت میں ایک دوسرے سے برسریکار نظر آتے ہیں۔ ان کرداروں کا تضاد ان کو ایک دوسرے سے قریب لے کر آتا ہے۔ اور یہ کردار اختتام پر کسی بارعب و باوقار ہستی کی تلاش میں سر اٹھاتے ہیں۔

انسانی نفسیات تک رسائی مابعد الطبیعیات کا ایک اہم عنصر ہے۔ اور انسانی ذہن کی سائنسی تعبیر و تشریح سگمنڈ فرائیڈ نے کی جسے جمیل احمد عدیل نے بھی ایک ماہر نفسیات دان کی طرح اپنے افسانوں کے قالب میں ڈھالا ہے۔ ان کے افسانوں میں خواب، پرسونا، خود کلامی اور واہمات وغیرہ افسانہ نگار کے انسانی نفسیات کے نبض آشنا ہونے کی دلیل ہے۔ ”حجاب اکبر“، ”دروغ گو“، ”نہ تو زمین کے لیے نہ آسمان کے لیے“۔ ”عبدالغفور بوگس لینڈ“ اور ”کوئی بات کرو“، کے کرداروں کی نفسیاتی کیفیات کی عکس بندی افسانہ نگار کی نفسیات شناسی پر گہری دلیل ہے۔

جمیل احمد عدیل کا اپنے ہم عصر افسانہ نگاروں سے تقابل اگرچہ تصوف، علامت نگاری، اساطیر اور وجودیت وغیرہ کے ضمن میں کیا گیا ہے مگر تمام منتخب افسانہ نگاروں سے کیا گیا موازنہ ان کی انفرادیت کا غماز ہے



کیوں کہ ان کے ہاں مابعد الطبعیاتی عناصر کا استعمال سطحی نہیں ہے۔ افسانہ نگار نے مابعد الطبعیاتی عناصر کو ایک گہرائی اور وسعت میں لے جا کر قاری کے سامنے پیش کیا ہے۔

انہوں نے تاریخ، اساطیر اور مختلف مذاہب کو موجودہ معروضی حالات کے تناظر میں استعمال کیا ہے۔ وجود اور کائنات مابعد الطبعیاتی آہنگ پیدا کرنے والے عناصر ہیں۔ اردو افسانے میں کونیات اور وجودی مسائل کو دور جدید کے افسانہ نگاروں نے اہم پہلو گردانتے ہوئے قلمبند کیا ہے۔ فرد کی Alienation غیریت اس کی Loneliness تنہائی، اس کے وجود اور کائنات سے متعلقہ سوالات اور عقائد، اساطیر اور مذاہب کی رو سے ان کے جوابات وجود اور کائناتی مسائل کا حصہ ہیں۔ جن کو جمیل احمد عدیل نے اپنے افسانوں کی بنت کاری میں شامل کر کے اپنے افسانوں میں برتا ہے۔ جمیل احمد عدیل نے مغربی مفکرین کا مطالعہ کیا۔ اگرچہ انہوں نے کامیو، جیمز جوائس، مویسا، کافکا، سارتر وغیرہ جیسے افسانہ نگاروں کو اپنا گرو تسلیم کیا ہے۔ مگر زیادہ متاثر سارتر کے نظریہ امتلائے ذات سے ہیں۔ سارتر کا نظریہ وجودیت جو انسان دوستی پر مبنی ہے۔ سارتر امید کی کرن پر یقین رکھنے والا ہے۔ سارتر کی طرح جمیل احمد عدیل نے بھی یاس کی بجائے امید کو فوقیت دے کر فرد کے داخلی رجحانات اور اس کے وجود کو اہمیت دی ہے۔

تجربیدیت سے بھرپور افسانوی مجموعہ ”موم کی مریم“ سے شروع ہونے والی مابعد الطبعیاتی عناصر کی کہانی ”زرد کفن میں نخل ایمن“، میں ماڈرن ریلزم بھی رکھتی ہے۔ جمیل احمد عدیل کا افسانوی سفر تجربیدیت، اسطورہ، علامت نگاری اور داستانی طرز سے جدت کی طرف گامزن ہے اور انہوں نے مشاہدہ حیات سے خام مواد لے کر اپنے افسانوں کی زینت بنایا ہے۔ عصر حاضر کے نمائندہ افسانہ نگار کے طور پر جمیل احمد عدیل کی ہمہ جہت شخصیت آنے والے دور میں افسانوی افق پر درخشندہ ستارے کی مانند جگمگائے گی۔

## ب: نتائج:

جمیل احمد عدیل کے افسانوں میں مابعد الطبعیاتی عناصر کا مطالعہ کرنے کے بعد درج ذیل نتائج نکلتے ہیں۔

۱۔ طبعیات اور مابعد الطبعیات ہمیشہ متضادم رہیں گے کیونکہ طبعیات اپنے سائنسی اصول و نظریات کے باوجود انسانی ذہن سے تھیر اور ماورائی تخیلات کو نہیں نکال سکتی۔

۲۔ مابعد الطبعیات کثیف ذات کا ذریعہ ہیں۔ عرفان ذات تصوف مابعد الطبعیات کے اہم عناصر ہیں جو کہ وہی ہیں فطرت کی چہرہ دستیوں سے گھبرا کر اپنی ذات اپنی روح تک رسائی تصوف اور صوفی ازم میں ہے۔

۳۔ اساطیر تمام قدیم تہذیبوں کی بولی ہے۔ اساطیر نے آج کے انسان کو قدیم تہذیب سے روشناس کرایا ہے۔ ماضی اور حال کا انسلاک کیا ہے قدیم قصص الانبیا کو قدیم آسمانی صحائف اور ان سے متعلقہ کتب اور ماخذ تک رسائی اور پھر ان قصائص کو کامل ہدایت کے نمونے قرآن مجید کے تناظر میں دیکھنا اور مستقبل کے منظر نامے میں پرکھنا اساطیری مابعد الطبعیات ہے۔

۴۔ علامہ راز کی پر توں کو وا کرتی ہیں۔ علامہ واقعات کو گرہ لگاتی ہیں جو قاری اپنی ذہانت سے کھولتا ہے تو اس پر واقعات اپنے سیاق و سباق کے ساتھ کھل جاتے ہیں۔

۵۔ افسانہ نگاری میں مابعد الطبعیات انسانی جذبات کی کتھار سس کا ذریعہ ہیں ذہن کی ان گنت الجھنوں کو حل کرنے میں معاون ہیں

۶۔ کائنات اور وجود میں حیرت انگیز اور مخفی رازوں تک رسائی مابعد الطبعیات اخفا کرتی ہے وجود کی حقیقت اور کائنات اور وجود کی تشکیک میں کار فرما عوامل کیلئے دیدہ بینا کام مابعد الطبعیات انجام دیتی ہے۔

## ج: سفارشات :

مقالے کے نتائج کی روشنی میں پیش کی جانے والے سفارشات کی تفصیل کچھ یوں ہے۔

۱۔ مابعد الطبعیاتی عناصر نے وقت کے دھارے کے ساتھ ساتھ افسانے میں جو اشکال بدلی ہیں ان کو موجودہ عہد کے افسانہ نگاروں کے ہاں تلاش کیا جائے۔

- ۲۔ مابعد الطبیعیات کے عناصر کو آج کل کے دور میں استعمال کرنے کے نئے انداز سے قاری کو متعارف کرایا جائے گا، ہیری پوٹر جیسے کردار جو عصر حاضر میں مقبول ہیں ان ماورائی کرداروں کے پیچھے مابعد الطبیعیاتی عناصر کے بارے میں بھی تحقیق ہونی چاہئے۔
- ۳۔ جمیل احمد عدیل نے جس طرح اپنے پہلے تین افسانوی مجموعوں میں اسلامی مابعد الطبیعیات کو اساطیری تناظر میں برتا ہے اسی طرح ہندی، اسلامی، عربی، فارسی جیسے دیگر ادبیات کی اساطیر کو اردو افسانے میں شامل کر کے قدیم تہذیبوں سے متعارف کرایا جائے۔
- ۴۔ اعلیٰ تعلیمی سطوح پر اردو نصاب میں مابعد الطبیعیات کے حامل عنصر شامل کر کے طلبہ میں تجسس اور جستجو کا مادہ ابھارا جائے۔
- ۵۔ جمیل احمد عدیل کی افسانہ نگاری پر اگرچہ بہت سی جہات میں کام ہو چکا ہے مگر ایک مشکل پسند افسانہ نگار ہونے کی وجہ سے ان کا کام ابھی بہت حد تک تشنہ طلب ہے۔ ان کے افسانوں میں موجود مابعد الطبیعیاتی حوالے سے مزید عناصر کو تلاش کرنے کی سعی کی جائے۔
- ۶۔ دیگر اصناف کا اردو افسانے میں مابعد الطبیعیاتی عناصر کے حوالے سے تقابل کرایا جائے۔

## د۔ کتابیات :

### بنیادی ماخذات

- جمیل احمد عدیل، بے خواب جزیروں کا سفر، لاہور، الحمد پبلی کیشنز، ۱۹۹۳ء  
جمیل احمد عدیل، بیتا ہوا مستقبل، لاہور، علم و عرفان پبلشرز، ۲۰۱۷ء  
جمیل احمد عدیل، توجو ہم سفر ہو جائے، لاہور، عمیر پبلی کیشنز، ۱۹۹۷ء  
جمیل احمد عدیل، زرد کفن میں نخل ایمن، بورے والا، غالب اکیڈمی ۱۹۹۱ء  
جمیل احمد عدیل، کانپتی شاخیں، لاہور، علم و عرفان پبلشرز اردو بازار، ۲۰۰۹ء  
جمیل احمد عدیل، موم کی مریم، غالب اکیڈمی، بورے والا، ۱۹۹۱ء  
جمیل احمد عدیل، ہاویہ، اسلام آباد، پورب اکیڈمی، ۲۰۰۷ء

### ثانوی ماخذات

- ابوالعجاز صدیقی، ادبی اصطلاحات کا تعارف، لاہور اسلوب ۲۰۱۵ء  
اشفاق احمد و رک مرتب، نقش جمیل، لاہور الحمد پبلی کیشنز ۱۹۹۳ء  
اعجاز راہی، ڈاکٹر، اردو افسانے میں علامت نگاری، ریز پبلی کیشنز راولپنڈی ۲۰۰۲ء  
اکرم باجوہ، نوشتہ تنقید، لاہور تنظیم پبلی کیشنز، لاہور، ۲۰۱۶ء  
انور سدید، ڈاکٹر، اردو ادب کی تحریکیں، انجمن ترقی اردو پاکستان، کراچی، ۱۹۹۱ء  
انور سدید ڈاکٹر، اردو افسانے کی کروٹیں، مکتبہ عالیہ، لاہور، ۱۹۹۱ء  
انور سدید، ڈاکٹر، مختصر اردو افسانہ عہد، مقبول اکیڈمی لاہور، ۱۹۹۲ء  
انیس ناگی، ڈاکٹر، تصورات، فیروز سنز لمیٹڈ لاہور، ۱۹۹۰ء  
اے بی اشرف، ڈاکٹر، کچھ نئے اور پرانے افسانہ نگار، سنگ میل پبلی کیشنز، لاہور، ۱۹۸۷ء  
اے بی اشرف، ڈاکٹر، شاعروں اور افسانہ نگاروں کا مطالعہ، سنگ میل پبلی کیشنز، لاہور، ۲۰۰۹ء  
ایم اے فاروقی، مرتب، افسانے کے مباحث، بک ٹائم، کراچی، ۲۰۱۷ء  
بشیر احمد ڈار، تاریخ تصوف (قبل از اسلام)، ادارہ ثقافت اسلامیہ، لاہور، ۱۹۶۲ء  
جمیل احمد عدیل، سیاق و سباق، عمیر پبلی کیشنز، لاہور، ۱۹۹۵ء

- جمیل جالبی، ڈاکٹر، معاصر ادب، سنگ میل پبلی کیشنز، لاہور، ۱۹۹۱ء
- حامد بیگ مرزا، اردو افسانے کی روایت، دوست پبلی کیشنز، اسلام آباد، ۲۰۱۰ء
- حامد سراج، برائے فروخت، مثال پبلشرز، فیصل آباد، ۲۰۰۵ء
- حامد سراج، چوب دار، مثال پبلشرز، فیصل آباد، ۲۰۰۸ء
- حامد سراج، وقت کی فصیل، آفاق کتابیں، راولپنڈی، ۲۰۰۲ء
- حمید شاہد، اردو افسانہ صورت و معنی، نیشنل بک فاؤنڈیشن، اسلام آباد، ۲۰۰۰ء
- حمید شاہد، محمد، آدمی، مثال پبلی کیشنز، فیصل آباد، ۲۰۱۳ء
- حمید شاہد، محمد، بند آنکھوں سے پرے، الحمد پبلی کیشنز، لاہور، ۱۹۹۴ء
- حمید شاہد، محمد، جنم جنم، استعارہ پبلی کیشنز، اسلام آباد، ۱۹۹۸ء
- حمید شاہد، محمد، مرگ زار، اکادمی بازیافت، کراچی، ۲۰۰۴ء
- راحیلہ بشیر، ڈاکٹر، اردو افسانے میں خیر و شر کا تصور، مثال پبلشرز، فیصل آباد، ۲۰۱۵ء
- راحیلہ لطیف، اردو ناول میں مابعد الطبیعیاتی عناصر، مجلس ترقی ادب، لاہور، ۲۰۱۸ء
- رشید امجد، ڈاکٹر، تمنابے تاب، پورب اکادمی، اسلام آباد، ۲۰۰۷ء
- روبینہ ترین، ڈاکٹر، تصوف، بیکن بکس گلگشت، ملتان، ۲۰۰۱ء
- سلیم اختر، ڈاکٹر، اردو ادب کی مختصر ترین تاریخ، سنگ میل پبلی کیشنز، لاہور، ۱۹۹۰ء
- سلیم اختر، ڈاکٹر افسانہ، حقیقت سے علامت تک، مکتبہ عالیہ، لاہور، ۱۹۷۶ء
- سہیل احمد خان، ڈاکٹر، سرچشمے، علامتوں کی تلاش، قفس پاک ٹی ہاؤس، لاہور، ۱۹۸۱ء
- شافع قدوائی، ڈاکٹر، فلشن مطالعات، پس ساختیاتی قرأت، لاہور بیکن بکس اردو بازار، ۲۰۱۵ء
- صفدر علی، چودھری مترجم، تصوف کیا ہے؟ از مارٹن لنگز، عرفان اکادمی، فیصل آباد، ۱۹۸۳ء
- صفیہ عباد، ڈاکٹر، رشید امجد کے افسانوں کا فکری و فنی جائزہ، پورب اکادمی، اسلام آباد، ۲۰۰۷ء
- طاہرہ اقبال، پاکستانی اردو افسانہ، فلشن ہاؤس، لاہور، ۲۰۱۵ء
- علی حیدر ملک، افسانہ اور علامتی افسانہ، ایجو کیشنل پریس، کراچی، ۱۹۹۳ء
- عنبرین صابر، صاحب اسلوب، جمیل احمد عدیل، علم و عرفان پبلشرز، لاہور، ۲۰۱۸ء

- فرید الدین، وجودیت، نگارشات، لاہور، ۱۹۷۶ء
- قاضی جاوید، وجودیت، فلشن ہاؤس، لاہور، ۲۰۱۵ء
- قاضی عابد، ڈاکٹر، اساطیر، کتھا کہانی اور مابعد حدید، ملتان، بیکن بکس، ۲۰۱۶ء
- قاضی قیصر الاسلام، تاریخ فلسفہ مغرب، نیشنل بک فاؤنڈیشن، اسلام آباد، ۲۰۰۲ء
- کے ایم عارف، جنرل ضیاء الحق کے ہمراہ، اسلام آباد، دوست پبلی کیشنز، ۱۹۹۶ء
- گوپی چند نارنگ، ڈاکٹر، اردو افسانہ، روایت اور مسائل، سنگ میل پبلی کیشنز، لاہور، ۱۹۸۱ء
- محمد اشرف، ڈاکٹر، اصطلاحات، بک ٹائم، کراچی، ۲۰۱۷ء
- محمد افتخار شفیع، اردو ادب اور آزادی فلسطین، بیت الحکمت، لاہور، ۲۰۱۱ء
- محمد کامران شہزاد، فلشن اور تنقید کا تازہ اسلوب، مثال پبلشرز، فیصل آباد، ۲۰۱۶ء
- مختار مسعود، آواز دوست، النور پبلشرز، ۱۹۸۳ء
- مظہر الاسلام، باتوں کی بارش میں بھیگتی لڑکی، سنگ میل پبلی کیشنز، لاہور، ۱۹۸۷ء
- مظہر الاسلام، خط میں پوسٹ کی ہوئی دوپہر، سنگ میل پبلی کیشنز، لاہور، ۱۹۸۹ء
- مظہر الاسلام، گڑیا کی آنکھ سے شہر کو دیکھو، لیو بکس، بلیو ایریا، ۱۹۸۸ء
- مظہر الاسلام، گھوڑوں کے شہر میں اکیلا آدمی، لاہور، سنگ میل پبلی کیشنز، ۱۹۸۲ء
- میم الف، مایوسی کیوں؟، حکایت پبلشرز، لاہور، ۱۹۹۲ء
- وحید عشرت، ڈاکٹر، مرتب، خیر و شر، لاہور، سنگ میل پبلی کیشنز، ۲۰۰۷ء
- وقار عظیم، سید، داستان سے افسانے تک، الو قار پبلی کیشنز، ۱۹۰۶ء
- وقار عظیم، سید، فن افسانہ نگاری، لاہور، اردو مرکز، ۱۹۶۱ء
- یاسر جواد، مترجم، خدا کی تاریخ، نگارشات، لاہور، ۲۰۱۳ء

## لغات

### اُردو لغات

- ابوالعجاز حفیظ صدیقی، مرتب، کشف تنقیدی، اصطلاحات، اسلام آباد، مقتدرہ قومی زبان، ۱۹۸۵ء
- جمیل جالبی، ڈاکٹر، فرہنگ اصطلاحات، جامعہ عثمانیہ، اسلام آباد، قومی زبان، ۱۹۹۱ء

جمیل جالبی، ڈاکٹر، قومی انگریزی لغت، اسلام آباد، مقتدرہ قومی زبان، ۱۹۹۲ء  
 سید احمد دہلوی، فرہنگ آصفیہ، لاہور، سنگ میل پبلی کیشنز، (جلد اول)، ۱۹۸۶ء  
 سید احمد دہلوی، فرہنگ آصفیہ، لاہور، سنگ میل پبلی کیشنز، (جلد دوم)، ۱۹۸۶ء  
 شان الحق حقی، فرہنگ تلفظ، اسلام آباد، طبع اول، مقتدرہ قومی زبان، ۲۰۰۲ء  
 فیروز الدین، مولوی، فیروز اللغات، اردو جامع، لاہور، فیروز سنز، ۱۹۷۵ء  
 قاموس الاصطلاحات، مغربی پاکستان، لاہور، اردو اکیڈمی، طبع دوم، ۱۹۸۲ء  
 نور الحسن نیر، مولوی، نور اللغات (جلد الف-ب) اسلام آباد، نیشنل بک فاؤنڈیشن، طبع سوم، ۱۹۸۹ء  
 نور الحسن نیر، مولوی، نور اللغات، (جلد سوم، د-ق)، اسلام آباد، نیشنل بک فاؤنڈیشن، طبع سوم، ۱۹۸۹ء  
 وارث سرہندی، علمی اردو لغت، (جامع)، علمی کتاب خانہ، لاہور، ۲۰۰۳ء

### English Books

Henry Burgasan, Time and free will, translated by F.L Pogsan, Red wood Press, London, 1995

Jean Peal Sartre, Being and Nothingness, Hazel E. Barnes, Great Britain, 1957

Krishnan, Radha, Indian Philosophy, George Allen & Unwin, New York, 1977

Sir Hamiltan, A.R Gibb, Mohammedanism, New York, 1955

Syed Muhammad Zauqi, Vision for Seeker of the Truth, Translated by Muhammad Asghar, Feroz sons Ltd, Lahore, 2005

### انگریزی لغات

A.S Honby Oxford Advanced learners Dictionary of Current English oxford university press, 4<sup>th</sup> Edition 1991

J.A cuddon, The penguin Dictionary of Literary Terms & literary Theory,  
Penguin books, London, 1992

Marriam Webster, Webster Ninth New Collegiate Dictionary Massachusetts  
U.S.A. 1986

Roget II the New Thesaurus, Dictionary Houghtan Mifflin company Bostan  
1980

### دائرہ ہائے معارف

The Encyclopaedia of Americana Glorier incorporated, Danbury, Vol;26 ,  
1972

The Encyclopaedia of Religion, Macmillan publishing company, New York,  
Vol;10 ,1987

Great Soviet Encyclopaedia Macmillan Inc News York, Vol;16, 1974

The News Encyclopaedia of Britannica, London, Vol;17 , 1973

The world Book, Encyclopaedia, World Book, Inc USA. Vol;17 , 1988

### رسائل و جرائد

آفاق، سہ ماہی، راولپنڈی، اکتوبر ۲۰۰۲ء

ادبیات، سہ ماہی، شمارہ ۶۵، اسلام آباد، ۲۰۰۵ء

خرمن، ۱، بورے والا، ۲۰۰۷ء

ناؤ، سہ ماہی، پاکستان، ۲۰۱۷ء

ندائے گل، ماہنامہ، لاہور، جنوری ۲۰۱۷ء

نوازش، ماہنامہ، لاہور، جولائی اگست، ۲۰۱۱ء

### اخبارات

روزنامہ، دن، لاہور، ۲۹ جنوری ۲۰۰۸ء



روزنامہ، نئی بات، لاہور، ۱۵ ستمبر ۲۰۱۵ء

روزنامہ، نئی بات، لاہور، ۸ فروری ۲۰۱۸ء

## غیر مطبوعہ تحقیقی مقالات

فریحہ نگہت، اُردو افسانے میں مابعد الطبیعیاتی عناصر (۱۹۰۱ تا حال) مقالہ برائے پی ایچ ڈی، اسلام آباد، نیشنل یونیورسٹی آف ماڈرن لینگویجز، ۲۰۰۹ء

شرافت علی، جمیل احمد عدیل کی ادبی خدمات، مقالہ برائے ایم فل اُردو، یونیورسٹی آف سرگودھا، ۲۰۱۷ء  
عنبرین صابر، جمیل احمد عدیل کے افسانوں میں فکری عناصر، مقالہ برائے ایم فل اُردو، لاہور، لیڈز یونیورسٹی، ۲۰۱۸ء

## انٹرویو:

جمیل احمد عدیل، ایک انٹرویو، غیر مطبوعہ، بمقام میرا م کاٹیج گرین سٹی، لاہور، ۲۰۱۹ء

## ویب سائٹس:

,24 February 2019,5:10P.m [www.tareekh-e-pakistan.com](http://www.tareekh-e-pakistan.com)

. 23March 2019 11:30 AM [www.dunyakipakistan.com](http://www.dunyakipakistan.com)